

خزینۃ البرکات

ترجمہ

وسیلۃ النجات

مترجم:

حضرت مولانا حکیم محمد مظہر الحق صاحب قنوجی رحمۃ اللہ علیہ

ترقیب جدید

مفتی محمد اسعد مظاہری ندوی

ناظم مدرسہ عربیہ کاشف العلوم قصبہ سانڈی، ضلع ہردوئی (یوپی)

شعبہ نشر و اشاعت:

مدرسہ عربیہ کاشف العلوم محلہ نواب گنج، قصبہ سانڈی، ضلع ہردوئی

تفصیلات

نام کتاب: خزانۃ البرکات ترجمہ وسیلۃ النجات

مترجم : حضرت مولانا حکیم محمد مظہر الحق قنوجی

ترتیب جدید: مفتی محمد اسعد مظاہری ندوی
ناظم مدرسہ کاشف العلوم سائنڈی، ضلع ہردوئی (یوپی)

کتابت : ایم۔ انظار الحسن قاسمی (غوث گنج، ہردوئی)

سن اشاعت: ۱۹ نومبر ۲۰۲۳ء

ناشر: مدرسہ کاشف العلوم سائنڈی، ضلع ہردوئی (یوپی)

تبرکات

حضرت مولانا محمد طلحہ صاحب مظاہری مدظلہ العالی

خلیفہ حضرت مولانا محمد یونس صاحب جوہنپوری شیخ الحدیث مظاہر علوم سہان پور

اس وقت میرے پیش نظر ایک قدیم کتاب ”خزینۃ البرکات ترجمہ وسیلۃ النجات“ کا جدید کمپوز شدہ نسخہ ہے، جسے عزیزم مفتی محمد اسعد مظاہری ندوی زید لطفہ نے حضرت مولانا حکیم مظہر الحق صاحب قنوجی رحمۃ اللہ علیہ کی کتاب از سر نو طباعت، جدید رموز و اوقاف اور املا کی رعایت اور جدید ترتیب کی سعادت حاصل کی ہے۔ جس میں عزیز القدر موصوف سلمہ نے بڑے ہی انہماک اور عرق ریزی کے ساتھ کتاب میں مذکورہ بالا اضافہ کیا ہے۔

علماء ہند کی یہ خصوصیت ہے کہ انہوں نے اپنے بڑوں کے کارناموں اور ان کی خدمات کو محفوظ کرنے کی بڑی جدوجہد کی ہے، مقام مسرت ہے کہ عزیزم مفتی محمد اسعد سلمہ نے اس کتاب کی اہمیت اور اس کی افادیت کو مد نظر رکھتے ہوئے، قیمتی جواہر پارے سے امت کو روشناس کرایا۔

اللہ تعالیٰ سے دعاء ہے کہ موصوف کی اس کاوش کو شرف قبولیت عطا فرمائے، اور اس کتاب کو قبولیت عامہ عطا کرے۔ آمین

محمد طلحہ مظاہری غفرلہ

عرض مرتب

اللہ کا لاکھ لاکھ شکر ہے کہ اس نے بندہ عاصی کو حضور اکرم ﷺ کے اسماء گرامی کی شرح و تفصیل سے مطلع فرمایا اور حضرت مولانا حکیم مظہر الحق صاحب قنوجی رحمۃ اللہ علیہ کی قدیم کتاب کی یافت کی توفیق میسر فرمائی۔

دراصل پیش نظر کتاب ”**خزینۃ البرکات ترجمہ وسیلۃ النجات**“ حضرت مولانا حکیم مظہر الحق صاحب قنوجی رحمۃ اللہ علیہ کی تصنیف لطیف ہے، یہ کتاب ناقابل استفادہ تھی، خاکسار کے ناقص علم کے مطابق اس کا مطبوعہ نسخہ مؤلف کے پڑپوتے جناب تنویر صاحب کے پاس موجود تھا، میری ملاقات موصوف محترم سے ہوئی، واضح رہے کہ یہ ملاقات کاتسلسل دراز تر ہوتا چلا گیا، الحمد للہ اب بھی بہتر مراسم ہیں۔

انہوں نے یہ کتاب میرے حوالے یہ کہہ کر دی۔ اب آپ اس کو شائع کر دیں، اس کتاب کی افادیت اور اہمیت کے پیش نظر اہل خانہ نے اس کی ازسرنو اشاعت کا ارادہ کیا، تنویر بھائی نے اس کتاب کو میرے حوالے یہ کہہ کر دیا کہ اس کتاب کو آپ چھپوائیں گے، ہم نے ہامی بھری، تصنیف و تالیف، تحقیق و ترتیب، یہ نازک ترین مراحل ہیں، تصنیف و تالیف جیسے نازک صنف سے میرا پہلا کام ہے۔

بہر کیف! اس کتاب کا مطالعہ کیا، کتاب کی اہمیت، وقعت، افادیت اور حضور ﷺ کے اسماء گرامی کی تفصیل سے آگاہی ہوئی، اس لیے راقم کے دل میں یہ

جذبہ پیدا ہوا کہ کتاب قابل استفادہ کی جائے؛ چنانچہ جدید رموز و اوقاف اور نئے الفاظ کی وضاحت کی گئی ہے۔

اس موقع پر بڑی ناسپاسی ہوگی اگر ان حضرات کا شکریہ نہ ادا کیا جائے، جنہوں نے ہر طرح کا تعاون پیش کیا، بالخصوص عزیز القدر مفتی محمد جنید قاسمی استاذ مدرسہ عربیہ مفتاح العلوم گنج مراد آباد، حضرت مولانا عبداللطیف صاحب مظاہری قنوجی زید مجدہم، جناب محمد تنویر الحق صاحب اور حضرت مولانا عبدالرقيب صاحب مظاہری زید لطفہ، محمد ذیشان صاحب ممبئی و دیگر احباب کا جنہوں نے حوصلہ دیا اور ہمت افزائی کی، اول الذکر نے مفید مشوروں سے نوازا، ثانی الذکر نے پروف ریڈنگ کی ذمہ داری بحسن خوبی انجام دی۔

دعاء ہے کہ اللہ تعالیٰ اس کتاب کو شرف قبولیت سے نوازے، اور امت کے حق میں نافع بنائے۔ آمین

محمد اسعد مظاہری ندوی

خادم مدرسہ عربیہ کاشف العلوم نواب گنج

سانڈی، ضلع ہردوئی

۹ ربیع الثانی ۱۴۴۵ھ

مطابق ۲۵ اکتوبر ۲۰۲۳ء

ابتدائیہ

بسم اللہ الرحمن الرحیم

حمد و ثنا اسی خال یکتا کو زیبا ہے جس نے ہمارے سینوں کو اسمائے گرامی رسول پاک، بہترین خلاق جناب رسول اللہ صلی اللہ علیہ وسلم کی شرح کرنے کو کھول دیا اور اپنے حبیب کے صفات کو ذکر کرنے کی توفیق عطا فرمائی، اور صلاۃ و سلام اس ذات جامع کمالات پر کہ برکت پیروی سنت ان کی قرب خدائی، علو و مقام حاصل ہوتا ہے اور ان کے جملہ آل و اصحاب کرام پر رحمت خدا نازل ہو۔

اے طالب سعادت معلوم کر کہ یہ کتاب جامع برکات جس کا نام وسیلۃ النجات، شرح اسماء صفات حضور سرور کائنات خلاصہ موجودات محمد مصطفیٰ صلی اللہ علیہ وسلم میں ہے، بندہ گنہگار بے بضاعت نے بامید نجات آخرت و بطلب مغفرت صاحب شفاعت اس کو تالیف کیا ہے، برادران اہل ایمان، صداقت شعار سے امیدوار ہے کہ ننانوے نام اسمائے حسنیٰ خداوند تعالیٰ پڑھ کر اسمائے صفات محمدی مندرجہ کتاب ہذا کے پڑھیں اور اپنی زبان کو ان مبارک ناموں سے تازگی بخشیں۔

واضح ہو کہ جس طرح اللہ تعالیٰ کے ناموں کی کثرت سے جو کہ جمالی، جلالی، کوئی (متعلق بہ خلق و ایجاد الہی، متعلق بہ تنزیہ ذات) ہیں، بزرگی شان پروردگار چشم بصیرت حق ہیں میں ظاہر و آشکار ہوتی ہے، اسی طرح جناب رسول خدا صلی اللہ علیہ وسلم کے پاک ناموں سے رفعت شان محمدی و بلند مقام احمد عیاں ہے اور صاحبان عقل و دانش اس سے بہرہ یاب ہوتے ہیں، ان اسمائے گرامی کے برکات بے شمار خارج از

حد بیان ہیں، ”لایمکن الشاء کما کان حقہ ☆ بعد از خدا بزرگ توئی قصہ مختصر“ کسی کی مجال جو آپ کی ثنا تو صیف کر سکے، قصہ مختصر یہ ہے کہ خدا کے بعد بس آپ ہی بزرگ ہیں۔

ان ناموں کا ورد زبان رکھنا تمام بلاؤں، آفتوں کے دفع کرنے میں مجرب ہے، اور تلخی سکرات موت و سختی جان کنونی میں از بس مفید۔

اب اسمائے نامی حضور سرور عالم صلی اللہ علیہ وسلم ذکر ہوتے ہیں اور اللہ تعالیٰ ہی توفیق خیر دینے والا اور مددگار ہے، دلائل الخیرات میں ہے کہ آپ کے نام دو سوا یک ہیں اور ہر ایک نام سعادت انجام ہے، خداوند اپنی رحمت کاملہ اور سلامتی، سردار انبیاء پر جس کا نام مبارک **محمد** (صلی اللہ علیہ وسلم) ہے، نازل فرما، اس نام پاک کے معنی یہ ہیں، بارگاہِ الہی کے تعریف کیے گئے (یعنی خدائے پاک نے آپ کی تعریف کی ہے) یہ لفظ مبارک تحمید سے مشتق ہے، تحمید کے معنی پے در پے اور بہت تعریف کرنا، کہتے ہیں کہ محمد آپ کا خطاب ہے جو بارگاہِ رب العزت سے مہر نبوت، خلعت رسالت و براق، برق رفتار کے ساتھ آنحضرت صلی اللہ علیہ وسلم کو عطا ہوا، مولانا جامی رحمۃ اللہ علیہ اس اسم شریف کی توصیف میں فرماتے ہیں، اور ان اشعار کا ترجمہ نظم میں یہ ہے:

قلم نے جو نام محمد لکھا	جہاں میں یہ رتبہ اس کو ملا
کہ میم محمد کا پڑکا بنا	لیا اس نے اپنی کمر سے لگا
یہ میم محمد کی برکت سنو	عدم کا جدا سر ہوا دوستوں
ملک اور ملک کا یہی سرتاج ہے	دو عالم میں عزت اسے آج ہے
بھلا کس سے ہو رازِ حی کا بیان	کرے لاکھ کوشش بحد و توان
خرد بھی اس سے نہ آگاہ ہے	صدا بر زبان حاش للہ ہے

یہ جی کی ہے برکت زمین و سما ملائک و کرسی و عرش خدا
منور ہوئی ساری دنیا جہاں کہاں تک ہوں اوصاف اس کے بیان
ہوا دال پر نام نامی تمام اطاعت لگے کرنے سب خاص و عام
حدیث میں آیا ہے کہ یہ نام نامی آنحضرت صلی اللہ علیہ وسلم کے ساتھ مختص
ہے، اولادِ آدم علیہ السلام میں آپ کے سوا کسی کا یہ نام نہ ہوا، توریت و انجیل میں ہے
کہ رسول آخر زماں پیدا ہوں گے اور ان کا نام پاک محمد اور احمد ہوگا، ان کتابوں میں
بجائے احمد کے لفظ فارقلیط مذکور ہے، جس کا حاصل معنی یہ ہے کہ آنحضرت صلی اللہ
علیہ وسلم غایت و غرض تکوین عالم اور سرگروہ جملہ اولادِ آدم میں ”احمد“ زیادہ تعریف کیے
گئے، یعنی قرآن مجید و دیگر آسمانی کتابوں میں حق جل شانہ نے آپ کی تعریف کی،
آپ کے اخلاق مرغوب و عاداتِ خوب ذکر فرمائے، بلکہ تمام مخلوقات ذرہ ذرہ
حیوانات، نباتات، جمادات یہ سب صاف صاف بزبان فصیح آپ کے کمالات ظاہر
کرنے میں سرگرم و تر زبان ہیں، اور مضمونِ آیت کریمہ ”وَإِنْ مِنْ شَيْءٍ إِلَّا يُسَبِّحُ
بِحَمْدِهِ“ کوئی چیز نہیں مگر خداوند پاک کی حمد و تعریف کی تسبیح ادا کرتی ہے، یہ وصف
خاص بارگاہِ ایزدی ہے مگر سردارِ بنی آدم آنحضرت صلی اللہ علیہ وسلم (کہ خلیفہ الہی ہیں)
کی شان میں پورا کر دکھایا، اور اللہ تعالیٰ نے حضرت آدم صلی اللہ علیہ السلام کے پیدا
کرنے سے چند ہزار برس پیشتر آنحضرت صلی اللہ علیہ وسلم کے اظہارِ محامد کو کلمہ طیبہ ”لا
اِلهَ اِلاَ اللہ محمد رسول اللہ“ قلم قدرت سے عرش، کرسی، لوح محفوظ پر لکھ دیا
اور تمام بندگانِ خدا کے آگاہ کرنے کو زبانی جناب عیسیٰ علیہ السلام کے پیغامِ بشارت
”إِنِّي مُبَشِّرٌ بِرَسُولٍ يَأْتِي مِنْ بَعْدِ اسْمِهِ أَحْمَدُ“ (اے لوگو! میں بشارت
دینے والا اور مرثدہ جانفزا پہنچانے والا ہوں ایک پیغمبر کا جو میرے بعد آئے گا اور نام

اس کا احمد ہوگا) پہنچا دیا۔

مشعل سے جن کے موسیٰ ہیں روشنی کے طالب

مژدہ رساں ہیں عیسیٰ تشریف آوری کے

پوشیدہ نہ رہے کہ ”أنا احمد بلا میم و انا عرب بلا عین“ (میں احمد بے میم اور عرب بے عین ہوں) یہ دو جملہ بعض کتب صوفیہ میں مذکور ہیں وہ اس کو حدیث کہتے ہیں، مگر صحیح حدیثوں کی کتابیں اس سے خالی ہیں، کسی معتبر کتاب میں اس حدیث کا ذکر نہیں، اسی واسطے بعض علماء اس کو حدیث موضوع میں شمار کرتے ہیں؛ لیکن اس کی توجیہ اس طرح ممکن ہے کہ لفظ احمد سے جب میم دور ہو ”احد“ باقی رہا، اور احد بھی منجملہ اسمائے گرامی آنحضرت صلی اللہ علیہ وسلم ہے، اس کے معنی ایک، یکتا، عبدیت و رسالت میں لاثانی و دیگر مراتب و کمالات میں مگر یہ کمالات مراتب الوہیت و خدائی سے جدا ہیں، اگر کوئی اس احد سے خدائے یگانہ و یکتا سمجھے وہ عارف کامل نہیں، بلکہ صریح احکام آیات و احادیث کا منکر ہے (اس عقیدے والے کا اسلام کب رہ سکتا ہے) ایسا شخص مثل نصاریٰ کے بشارت حضرت عیسیٰ علیہ السلام کا ماننے والا ہے، (ایسے صوفی سے خدا کی پناہ اس نے تو)۔

آنحضرت صلی اللہ علیہ وسلم پر جو کہ ہدایت خلق کے واسطے مبعوث ہوئے اور معنی قل ہو اللہ احد ثابت کرنے کو ہادی بنائے گئے، دھبہ لگایا، خود حضور صلی اللہ علیہ وسلم نے اپنے بندہ اور عابد مالک حقیقی ہونے کے بارے میں فرمایا ہے ”انا اخشاکم اللہ و اتقاکم لہ“ میں تم سب میں خدائے کریم سے بڑا ڈرنے والا اور پرہیزگار ہوں، ”لا تطرونی کما أطرت النصارى فی حق عیسیٰ بن مریم قولوا لی عبد اللہ و رسولہ“ (صحیح بخاری) میرے حق میں وہ بات بڑھ کر نہ کہو جو نصاریٰ

حضرت عیسیٰ بن مریم کی شان میں کہتے ہیں؛ بلکہ مجھ کو اللہ کا بندہ اور اس کا رسول کہو، یہ بھی حضور کا ارشاد فیض بنیاد ہے، آنحضرت صلی اللہ علیہ وسلم کے زبان مبارک سے عظمت و جلال بارگاہِ کبریائی اور ہول روز محشر کا بیان آیت کریمہ میں ”مَا أَدْرِى مَا يَفْعَلُ بِيْ وَلَا بِكُمْ“ (مجھ کو خبر نہیں کہ میرے ساتھ اور تمہارے ساتھ (آخرت میں) کیا معاملہ پیش آئے) کس طرح بیان فرمایا ہے، اور آپ کے حسن توحید پر تو قرآن و احادیث میں صاف صاف روشن دلائل مذکور ہیں، باوصف ان دلائل کے احمد کو احد (یعنی خدا) جاننے والا صوفی (بدولت اس بدعقیدہ کے) حضور صلی اللہ علیہ وسلم کو رخنہ انداز کا رخانہ خدائی سمجھتا ہے (اور آپ کی طرف ایسے کلمات و اہیات منسوب کرتا ہے ”العظمة لله“۔

”مَا عَبْدُ نَاكَ حَقَّ عِبَادَتِكَ وَمَا عَرَفْنَاكَ حَقَّ مَعْرِفَتِكَ“ (خدا و ندا! ہم نے تیری عبادت جیسا اس کا حق ہے نہ ادا کی اور نہ تیری معرفت کما حقہ ہم کو حاصل ہوئی، جناب خاتم الانبیاء علیہ التحیۃ والثناء کا ارشاد ہے، باوجود اس کمالِ رتبہ رسالت و عبدیت و معرفت کے کس طرح آپ دعویٰ خدائی کا فرماتے ہیں، کلمہ ”انسا عرب بلا عین“ بھی موضوع ہے، حدیث نہیں اور بر تقدیر صحت ”رب“ بمعنی صاحب (مالک) ہے، اگرچہ رب آپ کے اسمائے گرامی میں نہیں ہے؛ لیکن بمعنی صاحب آپ کو کہہ سکتے ہیں، نہ بمعنی پروردگار حقیقی، کیونکہ آپ کی شان ہدایت و ارشاد ہے، آپ کی ذات ستودہ صفات سے از بس بعید ہے کہ دعویٰ خدائی کریں اور ادھر حدیث شریف ”أَدْبَنِي رَبِّي فَأُحْسِنَ تَأْدِيْبِي“ (میرے خدا نے مجھ کو ادب دیا اور اچھا ادب سکھایا) زبان سے ارشاد فرمائیں۔ (سبحان اللہ یہ کیسے ممکن ہے)

بعض حضرات صوفیہ اس حدیث شریف ”مَنْ رَأَى فَقَدْ رَأَى الْحَقَّ فَإِنَّ

الشَّيْطَانُ لَا يَقْدِرُ أَنْ يَتَمَثَّلَ بِيْ” (جس نے مجھ کو خواب میں دیکھا، حق تعالیٰ کو دیکھا؛ کیونکہ شیطان میری صورت میں نہیں آسکتا) کے معنی میں خبط بیجا کرتے ہیں، حق کے معنی اس جگہ اور واقعی کے ہیں، یعنی مجھ ہی کو دیکھا، شیطان کو قدرت نہیں کہ میری صورت میں ہو کر ظاہر ہو، ان دونوں میں کس قدر فرق ہے، علیٰ ہذا القیاس آیت کریمہ ”وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى“ (اے محمد صلی اللہ علیہ وسلم! (کفار پر) سنگریزی نہ ڈالے بلکہ خداوند تعالیٰ نے ان پر کنکر برسائے، آیت کریمہ ”وَالَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ“ (اے محمد! جن لوگوں نے آپ سے بیعت کی وہ خدا سے بیعت کرتے ہیں، خدا کا ہاتھ ان کے ہاتھوں پر ہے، اس آیت میں حق تعالیٰ نے آنحضرت کے ہاتھ کو جو بوقت بیعت مسلمانان ان کے ہاتھوں پر تھا، اپنے ہاتھ سے تعبیر کی اور سوا ان دو آیات کے دیگر آیات کثیرہ ہیں جو کہ کمال شرف و عزت حضور سرور عالم صلی اللہ علیہ وسلم پر دال ہیں، امثال آیات مذکورہ میں خدائے کریم نے آنحضرت علیہ الصلاۃ والسلام اپنے خلیفہ و نائب کو رتبہ و شرافت اپنی ذات پاک کا عطا فرمایا، بلا شک بغیر اس کمال عنایت کے انتظام امور دین و بند و بست سلطنت خداوندی رومی زمین پر ممکن نہ تھا؛ کیونکہ حاکم بھیجنے والا منصب رکھتا ہے اور اس کو زیبا ہے کہ اپنے ماتحت بندوں کو حکم کر دے کہ یہ ہمارا نائب، ہمارا بھیجا ہوا، بندہ جو تمہارے پاس آیا ہے اس کو بجائے ہمارے تصور کرو اور اس کی اطاعت سے سرمو تجاوز نہ کرنا، اور یہ امر بھی ظاہر ہے کہ آنحضرت صلی اللہ علیہ وسلم خاص خدا کی طرف سے رہنمائی پر مامور ہیں اور تمام افرادِ بنی آدم پر آپ کی پیروی واجب و لازم ہے، بغیر اقتداء اور اتباع آپ کے کوئی عبادت و ریاضت مقبول نہیں بلکہ بالکل ضائع و برباد ہے۔

یہ کیسے ہے ممکن کہ راہِ صفا ☆ کوئی چل سکے آپ کو چھوڑ کر
پس مضمونِ حدیث ”مَنْ لَمْ يَشْكُرِ النَّاسَ لَمْ يَشْكُرِ اللَّهَ“ (سنن ابی داؤد:
۴۸۱۱) (جس نے بندوں کا شکر نہ ادا کیا وہ خدا کا شکر کیا ادا کرے گا، آنحضرت کی شکر
گزاری اور ایسی عارف ربانی کی قدردانی اور آپ جیسے شکر گزارِ انعامِ الہی کا احسان
ماننا ہر فرد بشر پر واجب و ضروری ہے۔



حَامِدٌ

پروردگارِ عالم کی ثناء و توصیف بیان کرنے والے۔
اس کے انعامات و احسان کے پوری طرح شکر گزار ہیں، کبھی زبان سے اس
کے احسانات کا شکر ادا فرماتے، کبھی ادائے ارکانِ عبادت و صورت حال سے حامد و
شاکر ہوتے ہیں۔

جس کے ہر بال سے ہو ذکر خدا کا جاری
وہ ہی قابل ہے کہ کرے حمد جنابِ باری
جاننا چاہیے کہ حمد زبان سے ادا ہو، خواہ اعضاء سے (جیسے عبارت میں) یاد دل و
جان سے جملہ اقسام آنحضرت صلی اللہ علیہ وسلم۔ رات و دن۔ بلکہ ہر وقت ہر ساعت
حمدِ الہی میں مصروف رہتے اور تمام اوقات شبانہ روز یہی شغل حضور کا تھا، اور بعد تصفیہ و
تزکیہ باطن کے ہر شخص اپنے اور بیگانے کو حمد باری تعالیٰ کی وصیت و نصیحت فرمایا
کرتے تھے، حضرت ابو ہریرہ رضی اللہ عنہ سے روایت ہے کہ حضور سرورِ عالم صلی اللہ
علیہ وسلم کا ارشاد ہے، جو شخص کلمہ مبارک ”سبحان اللہ و بحمدہ“ ہر روز سو بار کہتا
رہے گا، روزِ قیامت خدا کے دربار میں افضلِ اعمال کا توشہ ساتھ لیے ہوئے حاضر ہوگا۔

دوسری حدیث ہے: دو بول زبان پر ہلکے، پلہ ترازو میں بھاری (یعنی میزان اعمال) خدائے رحمن کے نزدیک بہت پسندیدہ و محبوب ہیں ”سبحان اللہ و بحمدہ سبحان اللہ العظیم“ نیز حدیث میں وارد ہے کہ یہ کلام فرشتوں کا ذکر ہے (ان کا ہر وقت کا وظیفہ ہے) اور یہی ارشاد ہوا ہے ”لا الہ الا اللہ“ افضل ذکر ہے اور سورہ فاتحہ یعنی ”الحمد لله رب العالمین“ تا آخر دعاؤں میں افضل ہے، اور حدیث قدسی میں ہے: حق تعالیٰ فرماتا ہے: میں نے نماز کو اپنے اور بندہ کے درمیان نصفانصف بانٹ لیا وہ جو مانگے گا میں دوں گا، بندہ کہتا ہے: الحمد لله رب العالمین، حق تعالیٰ ارشاد فرماتا ہے: میرے بندے نے میری حمد کی، جب بندہ کہتا ہے: الرحمن الرحیم، اللہ جل شانہ فرماتا ہے، میرے بندے نے میری ثنا کی، پھر جس وقت بندہ ”مالک یوم الدین“ کہتا ہے، ارشاد ہوتا ہے، میرے بندے نے میری بزرگی بیان کی اور جب بندہ کی زبان پر ”ایاک نعبد و ایاک نستعین“ آتا ہے، اللہ پاک خطاب فرماتا ہے: اے بندہ! بس میرا تیرا یہی قول و قرار ہے، (اس پر قائم رہنا) تو جو کچھ مجھ سے طلب کرے گا میں دینے والا ہوں، پھر جب بندہ ”اھدنا الصراط المستقیم“ تا ”ولا الضالین“ پڑھتا ہے، حکم ہوتا ہے، میرے بندے کو یہی ہدایت نصیب و روزی ہوگی اور وہ منہ مانگی اپنی مراد پاوے گا یہ حدیث صحیح مسلم میں ہے۔

فائدہ: خدا کی دی ہوئی انمول چیزیں: ہاتھ، پاؤں، جان، مال و جملہ اسباب دنیوی، ان کا شکر ادا کرنا اور اس کی حمد و ثنا اسی کا نام ہے کہ خدا کی دی ہوئی نعمت ان کے کام میں صرف کر دو، مثلاً ہاتھ عطا فرمائے، اس نعمت کا شکر یہی ہے کہ کسی عاجز و بے کس بندہ خدا کی مدد کرو، اس کو کچھ دو، پاؤں عنایت ہوئے ہیں، ان سے چل کر مسجد میں جاؤ، اس کی عبادت کرو، مقامات متبرکہ (حریم شریفین) کی زیارت کا سفر کرو، آنکھوں سے قرآن شریف و کتب احادیث دیکھو، کانوں سے کلام اللہ و حدیث رسول

خدا اور اولیاء اللہ کا ذکر سنو، علماء و فضلاء کے وعظ سے اپنے کان ہوشیار و خبردار بناؤ، خدا کی دی ہوئی امانت کبریٰ جان اس کی راہ میں فدا کر ڈالو، درجہ شہادت کے آرزو مند رہو، یہ ان نعمتوں کا شکر ہوا، جو تمہارے بدن و جسم کے اندر ودیعت رکھی ہیں، اب ان اشیاء پر سرسری نظر ڈالو جو تمہاری پرورش انتظامِ معاش گویا کہ تمہاری خدمت کے واسطے بنائی ہیں، جیسے سات آسمان، فلک البروج، طبقاتِ زمین، چاند، سورج، ستارے، ہوا، ابر و غیرہ پیدا کر کے تمہارے کام میں لگا دیئے ہیں، ان نعمائے الہی کا شکریہ ہے کہ اس کے بندوں پر مہربان رہو، فقیروں مسکینوں کو دوست رکھو، تم کو جو علم و فضل عطا ہوا ہے اس کا شکر اس طرح ادا کرو کہ لوگوں کو فائدہ پہنچاؤ، تعلیم علم میں بخل نہ کرو، نیک کاموں کی تاکید برے فعلوں سے ممانعت کرتے رہو، اور خود بھی اس علم پر عمل کرو؛ کیونکہ علم بے عمل درخت بے پھل اور سیپ بغیر موتی کے ہے۔

حدیث شریف میں آیا ہے کہ ”العلم بدون العمل وبال، والعمل بدون العلم ضلال“ عمل بغیر عمل کے باعث وبالِ دارین ہے اور عمل بدون علم کے سراسر گمراہی ہے؛ کیونکہ عامل جاہل بوجھ علم نہ ہونے کے حق و باطل میں فرق نہیں کر سکا اور شیطان کے جال میں قید ہو جاتا ہے اور کبھی غرور و جہالت کے سبب جاہل سے کفر صادر ہوتا ہے جس کا نتیجہ نارِ جہنم ہے۔

طلب علم میں مانند شمع کے گھل جا ☆ کیونکہ بے علم کے پہچانِ خدا مشکل ہے حدیث شریف میں ہے کہ ”ما اتخذ الله وليا جاہلا قط“ اللہ جل شانہ نے کبھی کسی جاہل کو ولی نہیں کیا، کیونکہ نادان کی دوستی سے دل کو رنج پہنچتا ہے، پس جس کو ظاہری علم بالکل نہ ہو اور ولایت و معرفتِ الہی کا دعویٰ کرے وہ خود گمراہ ہے اور دوسرے بھی اس کے قول و فعل کی پیروی میں راہِ حق چھوڑ کر کفر و زندقہ میں مبتلا ہوں

گے، اور برکاتِ ایمان و اتباعِ شریعتِ محمد سے محروم رہیں گے (خدا ہم مسلمانوں کو ایسی گمراہی سے بچائے)



مَحْمُودٌ

دنیا و آخرت میں کمالاتِ ذاتی و صفاتی کے ساتھ تعریف کیے گئے۔

آپ کی تعریف کرنے والے خداوند تعالیٰ شانہ، فرشتے اور اللہ کے بندے ہیں، اور ان میں حضراتِ انبیائے کرام، اولیا و اصفیائے عظام بھی داخل و شامل ہیں، اور کلمہ طیبہ ”لا الہ الا اللہ محمد رسول اللہ“ بھی درحقیقت مشتمل برنعت حضور سرور کائنات صلی اللہ علیہ وسلم ہے؛ کیونکہ اس کلمہ میں بوصف رسالت جو کہ اعلیٰ و اعظم درجاتِ دنیا و آخرت ہے، آپ کی تعریف ہے، نیز محمود ایک مقامِ عالی ہے جس کا ذکر آیت کریمہ ”عَسَىٰ اَنْ يَّعْتَكَّ رَبُّكَ مَقَامًا مَّحْمُودًا“ قریب ہے کہ آپ کا پروردگار آپ کو مقامِ محمود میں کھڑا کرے، میں ہے، قیامت کے دن آنحضرت صلی اللہ علیہ وسلم عاصیانِ محمد کی شفاعت کرنے اس مقام پر کھڑے ہو کر اس خالق بے نیاز کی بارگاہِ عزت میں بہت کچھ حمد و ثنا کریں گے اور سر بسجود ہو کر گنہگارِ امت کے حق میں ہول و خوف محشر و آتش دوزخ سے نجات کی درخواست کریں گے، جنت میں داخل ہونے کے واسطے عرض کریں گے، اس وقت لواء الحمد حضور کے پاس ہوگا، یہ ایک بڑا جھنڈا ہوگا، آپ کی عزت و عظمت کے لائق، وضع و شریف عام و خاص امتیانِ محمدی صلی اللہ علیہ وسلم اس کے سایے میں ہوں گی۔

حدیث شریف: ”آدم من دونہ تحت لوائی“ آدم علیہ السلام اور ان کے سوا ان سے کم درجہ والے میرے جھنڈے تلے ہوں گے، اسی جھنڈا کی صفت و

رفعت شان میں ہے۔

نام آپ کا محمد، محمود ہے مقام ☆ کس کا ہے ایسا نام، کس کا ہے یہ مقام



أَحَدٌ

دوزخ کی آگ کو اپنی امت مرحومہ سے الگ کر نیوالے۔

یہ نام مبارک توریت میں مذکور ہے، عربی زبان نہیں۔

اے برادر آگاہ ہو کہ خدائے وحدہ اور اس کے رسول جناب محمد مصطفیٰ صلی اللہ علیہ وسلم پر ایمان لانا موجب نجاتِ آخرت ہے، اور جو مرد ایماندار آنحضرت صلی اللہ علیہ وسلم کے نام نامی پر اور آپ کی محبت میں اپنا دل و جان نثار کرے، سچے اور پکے دل سے حضور کو دوست رکھے اس پر دوزخ کی آنچ حرام ہے اور جب تم انہیں کے ہو جاؤ گے اور ان کی بارگاہ عالی جاہ کے نسبت کرنے والوں میں داخل ہو گے، تمہاری سب مشکلیں آسان اور جنت الفردوس و بہشت بریں تمہارا مکان دلچسپ سیرگاہ ہوگی، دوزخ تمہارے نور سے محترز بزبان صدق مضمون حدیث ”جریا مؤمن فإِن نورک اطفانی لہبی“ اے مرد مؤمن جلد ترپل صراط سے گذر جا، تیرا نور اسلام میرے شعلہ کو بجھائے دیتا ہے، ادا کرے گی۔



وَحِيدٌ

یگانہ ویکتا (بے مثل، بے نظیر)

یعنی صفات کمال حسن و جمال، سیرت، خوب صورت مرغوب میں کوئی آپ کا

ہمسرو مد مقابل نہیں ہے۔

خوبی حسن میں یکتا ہیں، ہنرمیں کامل ☆ پاک دامن ہیں تو خاصانِ خدا میں افضل
جامع فضائل و کمالات ہونا، اس باب میں حق تعالیٰ نے ذاتِ ستودہ صفات کو
سب سے ممتاز کیا اور جو کچھ اوصاف پسندیدہ تمام انبیاء کرام کو فرداً فرداً عطا ہوئے وہ
بتمامہ حضور صلی اللہ علیہ وسلم کے جسم و جان میں امانت تھی، یعنی حسن و جمال ظاہری و کمال
باطنی جس کو مکارمِ اخلاق کہتے ہیں، ہمارے سردار نبی مختار صلی اللہ علیہ وسلم اور آپ۔

حسن یوسف دم عیسیٰ ید بیضاداری ☆ آنچہ خوباں ہمہ دارند تو تنہاداری
کے مصداق ہوئے، کسی اہل دل نے کیا خوب لکھا ہے:

روشن ہیں تیرے رخ سے انوارِ شہود لاشک ہے وہ آئینہ اسرارِ وجود
ہے ذاتِ بزرگ دو جہاں میں یکتا اس واسطے ہے نظیر اس کا مفقود



ماح

گنہگاروں کے گناہ مٹا دینے والا۔

اپنی شفاعت اور خدائے کریم و رحیم کی بخشش سے یا آپ بصفۃ عفو متصف
ہیں، آیت کریمہ ”خُذِ الْعَفْوَ وَأْمُرْ بِالْمَعْرُوفِ وَاعْرِضْ عَنِ الْجَاهِلِينَ“
(اے محبوب! عفو تقصیرات اختیار کیجئے، بھلائی و نیکی کے ساتھ حکم دیجئے اور جاہلوں کی
جہالت سے روگردان ہو جائیے) اس پر آپ کا عمل تھا، بدی کا بدلہ نیکی ہی سے فرماتے
اور آئینہ صاف سینہ مبارک کو غبارِ کینہ سے پاک رکھتے، جاہل و دشمنوں کی ایذا رسانی،
ان کی طعن و تشنیع پر صبر و تحمل اختیار کرتے تھے۔

چہ بلا ہا کہ از آں سہ دل زارم نکشید
اللہ اللہ چہ دل زار بلا کش دارم

اس نام پاک کے یہی بھی معنی ہو سکتے ہیں کہ آپ کی ذات بابرکات نے علامات و آثار کفر و رسوم جاہلیت جزیرہ عرب سے بالکل مٹا دیئے اور بجائے اس کے مضبوط اسلام قائم کر کے تمام ملک اسلام آباد کر دیا۔



حَاشِرٌ

قیامت کے روز سب کو میدانِ محشر میں جمع کرنے والے۔
 حدیث شریف میں آیا ہے کہ سب سے پہلے آنحضرت صلی اللہ علیہ وسلم قبر شریف سے باہر تشریف لائیں گے، اور سب کو اکٹھا کریں گے۔
 جاننا چاہیے کہ جس طرح جملہ عالم و بنی آدم حضور سرور کائنات کے وسیلہ سے پیدا ہوئے اور آپ باعث خلق و ایجاد عالم ہیں، اسی طرح دوبارہ زندگی اور سب کا یکجا مجتمع ہونا جس کو ”معاد“ کہتے ہیں، مثلاً اعمال نیک و بد کی جزا و سزا، نعمات و درجات بہشت پانا، دیدارِ الہی وغیرہ دیگر امور آخرت، کہ یہ سب باتیں اہل سنت والجماعت کے نزدیک مسلم اور یقینی شدنی ہیں، آپ ہی کے واسطے سے ہوگا۔

دوسری حدیث ہے کہ ”کما تعیشون تموتون و کما تموتون تبعثون“ جس حال میں زندگی بسر کرتے ہو، اسی پر مرو گے اور جیسے مرو گے (یعنی جس خیال و عقیدہ پر یا جس شغل میں) ویسے ہی قیامت کے دن اٹھو گے۔

☆ عمل نیک کرو کیونکہ روزِ جزا ترا حشر اسی شکل پر ہوئے گا

لہذا ہر مرد مسلمان صاحب ایمان کو لازم و واجب ہے کہ روز قیامت کے حساب و کتاب اعمال، ترازو، پل صراط، اعراف، جنت، دوزخ، گرمی آفتاب، قیامت جس کی پیاس کوثر کے پانی کے سوا دوسری چیز نہیں بجھا سکتی، ان سب باتوں پر

ایمان لائے اور اپنے دل کے میدان کو وہم و شبہ کے خس و خاشاک سے پاک و صاف رکھ کر نماز، روزہ، زکاۃ، صدقات، خیرات بشرطِ مقدرت حج کعبہ ادا کرنا، روضہ پاک حضور سرور عالم کی زیارت سے مشرف ہونا، ان نیک اعمال میں اپنی زندگی بسر کرے اور دنیا سے سرمایہٴ سعادت دائمی لے کر دارِ آخرت کا راہی ہو، ملحد و زندیق جو احوالِ آخرت خوف و ہول قیامت جزاء اعمال کے منکر ہیں، ان کے بہکانے پر نہ جائے اور راہِ راست سے منھ نہ موڑے، کیونکہ ”يَوْمِنُون بِالْغَيْبِ“ آخرت پر ایمان لائے ہیں، مؤمنین کی شان میں وارد ہے، جس نے آج دنیا میں سچے دل سے امورِ آخرت کو مانا اور حق جانا، کل قیامت میں ثواب بے حساب پاوے گا اور جو کوئی شرارتِ نفس شریر اور اغوائے شیطانی سے آج ان امور کا منکر ہوا کل گرداب خسارت میں پہن کر نادم و پشیمان ہوگا اور جب وقت نکل گیا، پشیمانی سے کچھ فائدہ نہیں ہوتا، ایسے شخص کے حال پر آیت کریمہ شاہد ہے: ”يَوْمَ يَعَضُّ الظَّالِمُ عَلَى يَدَيْهِ يَقُولُ يَلَيْتَنِي اتَّخَذْتُ مَعَ الرَّسُولِ سَبِيلًا يَا وَيْلَنَا لَيْتَنِي لَمْ أَتَّخِذْ فُلَانًا خَلِيلًا“ (اور جس دن کافر ظالم، بے دین و (نافرمان بندہ) ندامت سے اپنے ہاتھ کو کاٹ کر کہے گا) ہائے مجھ کو کیا ہوا) کاش میں رسول صلی اللہ علیہ وسلم کے ساتھ راہ چلتا، کاش میں فلانے کو (کافروں یا شیطان کو) جانی دوست نہ بناتا۔

اے عزیز! ہرگز یہ خیال نہ کر کہ دنیا میں اگرچہ کھیل و کود میں اپنا نقدِ عمر گراں مایہ صرف کر دیا، اور تمام عمر ممنوعات شرعیہ میں مشغول رہ کر آخر کار گناہوں کا انبار سر پر دھرے دنیا سے سفرِ آخرت کیا، پھر بھی کچھ غم نہیں فردائے قیامت کو اپنے مرشدِ پیر کی ایک نظر عنایت سے وہاں کے مواخذہ سے بری ہو جائیں گے، دوزخ کی آگ گو تین ہزار برس سے روشن کی گئی ہو، اس میں ہرگز نہ جلیں گے، اے برادرِ یہ تمہارا خیال سودائے خام ہے، محض شیطانی فریب ہے، وہ اسی طرح بندگانِ خدا کو بہکایا کرتا ہے۔

کیا تم نے نہیں کہ ابلیس لعین نے حضرت آدم صلی اللہ علیہ السلام کے ساتھ کیا دشمنی کی، تمہارے باپ کا دشمن تم سے دوستی کرے؟ بالکل ناممکن، نیز کلام ربانی میں اس شریر و مفسد کا دعویٰ کس شد و مد کے ساتھ بایں عبارت ”لَا غُيَيْنَهُمْ أَجْمَعِينَ“ میں اولادِ آدم کو ضرور گمراہ کروں گا، مذکور ہے۔

الحاصل: اگر تم مردِ عاقبت اندیش ہو تو مکرِ شیطان اور اس کی دغا و فریب دہی سے غافل نہ ہو، عذابِ قبر، خوفِ روزِ محشر، مواخذہٗ آخرت ہر وقت یاد رکھو، کسی بزرگ نے فرمایا ہے، خاصانِ خدا، مقامِ رضا و تسلیم والے ہر وقت وحشت زدہ و ہراسان رہتے ہیں، ارحم الراحمین کی رحمت سے ناامید ہونا نہ چاہیے اور نہ اس کی کریمی و رحیمی پر نظر کر کے مغرور ہو جاؤ بلکہ امید کے ساتھ خوف بھی رکھو۔



عَاقِبٌ

سب انبیائے کرام کے بعد آنے والے۔

اسی واسطے آپ خاتم المرسلین ہیں، اور یہ صفت لفظ ”عَاقِبٌ“ سے مشتق ہے اور عقب بمعنی پاشنہ (اینڈی) ہے، آنحضرت صلی اللہ علیہ وسلم سب کے بعد مبعوث ہونے میں حکمت یہ ہے کہ محلِ دینِ متین آپ کی ذاتِ بابرکات سے آباد ہو اور آیت کریمہ ”الْيَوْمَ اكْمَلْتُ لَكُمْ دِينَكُمْ“ آج میں نے تمہارا دین پورا کر دیا، کے معنی وجودِ باجود حضور سرورِ عالم صلی اللہ علیہ وسلم سے ظہور پذیر ہوں، اس تاخیر بعثت اور بعدیت ظہور سے آپ کا تقرب و محبوبیت علی وجہ الکمال بارگاہِ حق تعالیٰ میں روشن ہے، کیونکہ شاہانِ روئے زمین کا دستور ہے کہ مقررین درگاہ و خاصان و عمائد سلطنت کو معمولی کاموں پر نہیں بھیجتے، بلکہ خاص مہم پر اپنے پاس سے جدا کرتے ہیں، اور جب

دیگر امرائے مملکت سے وہ مہم سرنہ ہو سکے تو اپنے وزیر خاص، مشیر صاحب تدبیر کو اس کام پر روانہ کرتے ہیں اور وہ مشیر قوانین سیاست جاننے میں سب سرداروں سے ممتاز و سرفراز ہوتا ہے، بالآخر اس کی کوشش سے مشکل کام انجام پاتا ہے، شیخ ناصر علیؒ کہتے ہیں:

پیش از ہمہ شاہان غیور آمدہ ہر چند کہ آخر بظہور آمدہ
 اے ختم رسل قرب تو معلوم شد دیر آمدہ ز راہ دور آئندہ
 حاصل مطلب یہ ہے کہ آنحضرت صلی اللہ علیہ وسلم باعتبار ظہور و بعثت کے اگر
 چہ اخیر زمانے میں ہیں؛ لیکن باعتبار آفرینش نور محمدی صلی اللہ علیہ وسلم کے سب سے
 اول ہیں، اور آپ کو اعلیٰ درجہ قرب الہی کا حاصل تھا، اور یہ درجہ اس عالم سے از بس
 بعید ہے، اس بعد کو بعد مسافت سے تعبیر کیا ہے اور کہا کہ آپ کی تشریف آوری میں جو
 دیر ہوئی ہے تو اس کی وجہ یہ ہے کہ آپ راہ دور دراز سے تشریف لائے ہیں، گو اور بہت
 منزلیں طے کی ہیں، عمارت دین کی ترمیم و تحکیم کی ایک مثال حدیث میں اس طرح
 ارشاد ہے کہ کسی نے ایک مکان عالیشان بنایا، جب وہ مکان بہمہ جہت تکمیل کو پہنچا اور
 جملہ مراتب عمارت حد کو پہنچ گئے تو اس شخص نے ایک اینٹ کی جگہ خالی چھوڑ دی، وہ
 مکان خوب آراستہ و پیراستہ تھا، دیکھنے والے اس کی سیر کرتے پھرتے تھے، خالی جگہ
 دیکھ کر کہا کہ یہاں جائے استاد خالی کا مضمون ہے، (اس مقام کو درست کرنے والا
 کوئی لائق استاد ماہر فن ہوگا) یہ فرما کر ارشاد ہوا، اے مسلمانو! میں بمنزلہ اس اینٹ
 کے ہوں جس پر مکان کی ترمیم موقوف تھی، اب منزل ہدایت و مکان ارشاد کی تکمیل
 میرے قدموں کی برکت سے ہوئی، اور جس طرح قافلہ کی حفاظت اور لٹیروں سے
 بچاؤ ایک دستہ فوج سے ہوتا ہے اسی طرح بندگانِ خدا کی جان و مال و نقد ایمان کی
 حفاظت میری ذات سے ہے، میں دنیا و آخرت میں ان کا غمخوار، شفیع روزِ محشر ہوں گا۔

چہ غم دیوار است را کہ دارد چوں تو پشتیان
 چہ باک از موج بحراں را کہ باشد نوح کشتیان
 بیشک جب حبیب رب العالمین ایسا ہمارا پشتیان ہے اور ہماری طوفانی کشتی کا
 ملاح، تو پھر ہم کو کچھ غم نہیں۔

احسانِ نا خدا کا اٹھائے میری بلا
 کشتیِ خدا پہ چھوڑ دوں لنگر کو توڑ دوں
 اور یہ بھی معلوم ہے کہ پشتہ دیوار مکان پیچھے ہی ہوتا ہے، پس اس تقریر سے
 معنی عاقب کے ہر مردِ دانا کو دلنشین ہو گئی۔



طہ

اے طاہر و پاکیزہ، یا اے انسانِ کامل۔
 قرآن پاک میں اس اسمِ مبارک کے ساتھ حضور مخاطب ہوئے ہیں۔
 ”طہ مَا اَنْزَلْنَا عَلَيْكَ الْقُرْآنَ لِتَشْقٰی“ اے مردِ خدا ہم نے یہ قرآن
 اس واسطے تم پر نازل نہیں کیا ہے کہ تم قریش کے کافر رہنے پر افسوس کر کے اپنے کو محنت
 و مشقت میں ڈالو؛ کیونکہ تمہارا کام صرف پہنچانا اور سنا دینا ہے، یا یہ مطلب ہے کہ
 قرآن اس واسطے نہیں اتارا ہے کہ کثرتِ محنت و شبِ بیداری و ریاضت و عبادت،
 ایک پاؤں سے نماز میں کھڑے رہنے سے تم مشقت اٹھاؤ، جیسا کہ قبلِ نزول آیت ہذا
 کچھ مدت یہی عادت تھی کہ راتوں کو قیام کرتے (حتیٰ کہ پائے مبارک ورم کر گئی) اور
 بعض مفسرین کہتے ہیں کہ اس آیت میں قولِ کفار کی تردید ہے، کفار جب حضور کو

کثرت عبادت میں مصروف پاتے، بطور طعن کے کہتے، اے محمد (صلی اللہ علیہ وسلم) آپ نے ہمارا دین قدیم ترک کیا اور اس محنت و مشقت میں پڑے، حق تعالیٰ نے ان کے رد میں فرمایا: ”إِلَّا تَذَكُّرَةً لِّمَن يَخْشَى، تَنْزِيلًا مِّمَّنْ خَلَقَ الْأَرْضَ وَالسَّمُوتِ الْعُلَى“ مگر جو شخص خدا سے ڈرتا ہے اس کے واسطے یہ قرآن نصیحت ہے، اس ذات قیوم کی بارگاہ سے اترا ہے کہ جس نے زمین و آسمان بلند پیدا کیا (حاصل یہ ہے کہ خدا سے ڈرنے والا بندہ تو ضرور ہی اس کے خوف سے ریاضت و عبادت کی تکلیف گوارا کرے گا اور لوگوں کے طعن کی کچھ پرواہ نہ کرے گا)

اس آیت شریفہ میں زمین کا ذکر آسمان سے پہلے ہے، اس کی وجہ مفسرین یہ بیان کرتے ہیں کہ زمین کا وجود و ہستی ہر شخص کی سمجھ میں آسکتی ہے، برخلاف آسمان کے (کہ اس کے وجود میں اکثر گفتگو کرتے ہیں، چنانچہ اہل یورپ آسمان کو منہٹائے نظر روشنی محض قرار دیتے ہیں۔



یَسَٰ

اے انسان!، تفسیر بیضاوی میں لکھا ہے کہ لغت طے میں ہے، اصل یَسَٰ یا یسین ہے، کثرت استعمال سے صرف یَسَٰ رہ گیا، حق تعالیٰ نے اپنے کلام قدیم میں حضور سرور عالم کو اس نام نامی سے خطاب کر کے فرمایا ہے: ”يَسَٰ وَالْقُرْآنِ الْحَكِيمِ إِنَّكَ لَمِنَ الْمُرْسَلِينَ عَلَىٰ صِرَاطٍ مُّسْتَقِيمٍ“ اے انسان کامل قرآن حکمت والے کی قسم ہے کہ تم منجملہ پیغمبرانِ مرسل ہو، توحید جو کہ راہِ راست ہے اس پر قائم و ثابت ہو۔

تراغر لولاک تمکین بس ست ☆ ثنائے توطہ و یس بس ست

جب آپ کی ثنائیں طہ و یس ناطق ہیں، اب اس سے بڑھ کر اور کونسا وصف ہے یہ دونوں سورتیں حضور ہی کے نام پر موسوم ہیں، خدائے پاک نے اپنے کلام معجز نظام کو اپنے حبیب کے پیارے نام سے شروع کیا، تاکہ آپ کی ثنا و صفت دیباچہ و مقدمہ کتاب ہو۔

حدیث شریف ہے، ہر چیز کا دل ہے اور قرآن شریف کا دل سورہ یس ہے، اس کے ایک بار پڑھنے سے دس بار قرآن ختم کرنے کا ثواب حاصل ہوتا ہے۔



طاہر^{۲۸}

ہر عیب و نقصان سے پاک، تمام گناہوں سے معصوم، آلودگی نجاست سے باطنی سے بالکل صاف و ستھرے۔

جاننا چاہیے کہ لفظ طاہر، طہارت سے مشتق ہے، طہارت (پاکی) دو قسم ہے: ظاہری و باطنی۔

ظاہری طہارت: بدن کپڑوں کی نجاست اندرونی (بول و براز و خون)، بیرونی (شراب و غیرہ) سے پاک رکھنا، یہ طہارت صحت نماز کے واسطے شرط ہے، بغیر اس کے نماز نہیں ہوتی، ”لا صلاة إلا بالطهارة“ بے طہارت کے نماز نہیں، ارشاد نبوی صلی اللہ علیہ وسلم ہے، شرع شریف میں وضو، غسل، تیمم اسی طہارت کا نام ہے، پیشاب، مٹی کے ڈھیلے سے خشک کرنا، یہ بھی طہارت میں داخل ہے۔

حدیث شریف ہے: ”استنزهوا عن البول فان عامة عذاب القبر منه“

اے مسلمانو! پیشاب سے پاک و صاف رہو؛ کیونکہ اکثر عذاب قبر اسی کی بدولت سے، اور قصہ حضور سرور عالم کا دو قبروں پر گزرنا اور ایک قبر والے کو پیشاب سے طہارت نہ لینے پر مبتلائے عذاب پانا، دوسرے کو بہ علت چغلی خوری گرفتار مصائب قبر ملاحظہ فرمانا، پھر ایک تازہ شاخ کھجور کی طلب فرما کر دو ٹکڑے کر کے دونوں قبروں پر لگا دینا۔

مشکاۃ شریف، صحیح بخاری اور مسلم میں مذکور ہے: چونکہ طہارت ظاہری کو طہارت باطنی لازم ہے، اور ایک دوسرے کی لازم و ملزوم ہے، حدیث شریف میں یہ الفاظ وارد ہیں: ”الطهور شطر الایمان“ طہارت ایمان کا ایک حصہ ہے، حضور سرور عالم کا معمول مبارک تھا کہ اوقات نماز رات و دن میں، سوتے وقت، سلام کا جواب دینے کو، جماع و اشتغال لذات جسمانی کے بعد، کھانا تناول فرما کر بھنی ہوئی چیز گوشت شتر کھا کر ضرور طہارت ظاہری غسل یا وضو یا تیمم کر لیا کرتے تھے، جیسا کہ کتب احادیث صحیح مسلم وغیرہ میں بتفصیل مذکور ہے، لہذا ہر مسلمان ایمان دار کو لازم ہے کہ در باب طہارت اتباع سنت نبوی کرے، جب طہارت ظاہری حاصل ہوئی، دل کو بھی تیرا خدا طاہر کرے۔

قسم دوم طہارت باطنی ہے، از روئے قواعد شریعت یہ امر مسلم اور اصل اصول ہے کہ طہارت ظاہر بدون طہارت باطن کے کسی کام کی نہیں، بدن کی پاکی دل کی نجاست کے ساتھ بعینہ ایسی ہے جیسے تانبے پر سونے کا ملمع، اور یہ کھوٹا سکہ بازارِ دین میں مردود ہے، کوئی قبول نہیں کرتا، آیت کریمہ ”يَوْمَ لَا يَنْفَعُ مَالٌ وَلَا بَنُونَ إِلَّا مَنْ أَتَى اللَّهَ بِقَلْبٍ سَلِيمٍ“ اس دن نہ مال نفع دے گا اور نہ لڑکے، مگر جو خدا کی درگاہ میں سلامت دل لے کر حاضر ہو، (اس کی خلاصی ہے) اسی مطلب کی جانب اشارہ ہے، طہارت باطن یہ ہے کہ دل کو شرک بخدا میل نفس جانب بدعت اور تمام

بری عادتوں سے جیسے کبر، حسد، بخل، ریا، نفاق وغیرہ ان سب سے پاک رکھے، دنیا کی محبت حب جاہ و ثروت دنیوی، ان سب کی بنیاد اور ان تمام گناہوں کی جڑ ہے، حدیث شریف ہے: ”حب الدنيا رأس كل خطيئة“ دنیا کی محبت تمام گناہوں کا سر ہے۔ علمائے دین فرماتے ہیں جس دل میں حضور سرور عالم صلی اللہ علیہ وسلم کی محبت، آل اطہار و صحابہ کبار کی دوستی نہ ہو وہ دل ناپاک و گندہ ہے، ان حضرات کی دوستی و محبت کی علامت یہ ہے کہ ان کی ظاہری و باطنی تعظیم و تکریم بغایت درجہ کرے، آئینہ دل کو نور محبت ان بزرگوں سے روشن رکھے، زنگ و کینہ سے اپنے سینہ کو پاک کرے، اور جاہلوں کے جھوٹے اقوال و پرانے قصوں پر نہ جا کر راہِ ادب سے قدم باہر نہ رکھے، فقیر ناچیز کو اسرارِ شاہانہ و رموزِ مملکت سے کیا بحث۔

حاصل کلام: ہر انسان کو لازم و واجب ہے کہ تصدیقِ خدا و رسول صلی اللہ علیہ وسلم سے غافل نہ رہے اور یہی طہارتِ باطن ہے، دین اسلام جو کہ نجاتِ آخرت کا سرمایہ ہے، اسی تصدیق کا نام ہے، اس کو ہاتھ سے نہ جانے دے۔



مُطَهِّرٌ

تطہیر باب تفعیل کا اسم مفعول ہے، یہ مصدر مبالغہ کے واسطے ہے، معنی میں زیادتی کا لحاظ ہے، یعنی خوب پاک کرنا، اس نام مبارک کے یہ معنی ہیں، پاکیزہ تر، جملہ اقسامِ طہارت کے جمع کرنے والے، طہارتِ جملہ اقسامہ لفظ طاہر کی شرح میں گذری، اگر اس طہارت و پاکی سے پاکی عوارض جسمانی و امراض روحانی سے مراد ہو تو از بس لائق و مناسب قائم ہے، کیونکہ آنحضرت صلی اللہ علیہ وسلم کے پسینے مبارک اور دیگر فضلاتِ بدنی، (میل، بول و براز) کا عطر و خوشبو کے مانند خوشبودار ہونا، چند مرتبہ

حضرت جبرئیل علیہ السلام کا سینہ مبارک کو چاک کر کے آپ کے دل کو جملہ آلائش
امکانی سے پاک کر کے دھونا، کتب سیر میں بالتفصیل مذکور ہے اور رسالہ ”انوار
المشرقین“ مؤلفہ احقر (مؤلف اصل کتاب ہذا) میں مشرح مسطور ہے اور یہ بات
مسلم ہے کہ فیضانِ صحبت نیک کو اکسیر کا حکم ہے، آنحضرت صلی اللہ علیہ وسلم کی قربت،
نزدیکی، صحبت سے وجودِ مطہراہل بیت نبوی صلی اللہ علیہ وسلم بھی تمام آلودگی و نجاساتِ
ظاہری و باطنی سے پاک و صاف ہے اور آیت تطہیر انہیں حضرات کی شان بلند مکان
میں نازل ہوئی، آیت کریمہ ”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ
الْبَيْتِ وَيُطَهِّرَكُمْ تَطْهِيرًا“ اے اہل بیت نبوی! خداوند عالم یہی چاہتا ہے کہ تم سے
تمام گندگی (ظاہری و باطنی) دفع کرے اور تم کو خوب پاک و صاف کر دے۔

تعیین اہل بیت حضور نبوی صلی اللہ علیہ وسلم میں علمائے کرام کا اختلاف ہے،
بعض کا قول ہے کہ اہل بیت وہ بزرگوار ہیں کہ ان کو زکاۃ لینا حرام ہے، اس قول پر اہل
بیت نبوی بنی ہاشم ہیں، ان میں آل عباس، آل علی، آل جعفر، آل عقیل، آل حارث
داخل ہیں، (یہ سب ہاشمی اور اہل بیت ہیں)۔

امام فخر الدین رازی فرماتے ہیں کہ بہتر یہ ہے کہ اہل بیت نبوی، ازواج و
اولاد آنحضرت صلی اللہ علیہ وسلم ہوں۔ (اس صورت میں صرف بنی فاطمہ اور ازواج
مطہرات نبوی صلی اللہ علیہ وسلم اہل بیت ہوئے)۔

شیخ عبدالحق محدث دہلوی شرح مشکاۃ میں ارقام فرماتے ہیں: کبھی بالاختصاص
جناب فاطمہ زہراء بتول، علی مرتضیٰ، حسن حسین رضی اللہ تعالیٰ عنہم کو اہل بیت نبوی کہتے
ہیں اور لفظاً اہل بیت انہیں چاروں حضرات پر اطلاق کرنا مشہور و معروف ہے۔ (بر
بنائے قول ہذا اہل بیت نبوی یہی چار بزرگوار ہیں)۔

روایت ہے کہ جب آیت تطہیر نازل ہوئی، آنحضرت صلی اللہ علیہ وسلم نے حضرات و جناب علی مرتضیٰ و حضرت حسنین کو عبائے مبارک اڑھا کر دعا کی اور فرمایا: ”اللہم هؤلاء اہل بیتی“ بارخدا یا یہ چاروں تن خاص اہل شرف میرے اہل بیت ہیں، ان چاروں بزرگوں کو آل عبا بھی کہتے ہیں اور اگر حضور سرور عالم صلی اللہ علیہ وسلم بھی شمار کیے جائیں تو پنج تن پاک ہیں۔

اے برادر! حضور سرور کائنات خلاصہ موجودات صلی اللہ علیہ وسلم نے اہل بیت رضی اللہ عنہم کے حقوق ادا کرنے، ان کے ساتھ محبت رکھنے، ان کے مراتب و حرمت کی نگہداشت کرنے کے است مرحومہ کو بارہا وصیت و نصیحت فرمائی اور اس باب میں تاکید بلیغ کی کہ کسی طرح اہل بیت نبوی کو آپ کی امت کے لوگ ایذا نہ پہنچائیں، پھر بھی بعضے بد بخت دنیا کی محبت میں گرفتار ہو گئے اور باغوائے شیطانی و اتباع ہوئے نفسانی اہل بیت پاک کو جو کہ ارکان دین متین تھے اور فرزندان جناب بتول زہراء و آل رسول صلی اللہ علیہ وسلم کو کس کس ظلم و ستم سے میدان نمونہ محشر کر بلا میں شہید کیا۔

أترجو أمة قتلت حسينا

شفاعة جده يوم الحساب

ترجمہ: جس امت نے حسین کو قتل کیا، قیامت کے دن حسین کے دادا کی شفاعت کی امیدوار ہے، ہرگز امید نہ رکھے؛ کیونکہ یہ جرم تو ایسا ہی سنگین ہے، مگر دربار ارحم الراحمین میں رحیم دل کریم مزاج مدحی جناب شفیع المذنبین کے نواسہ دادخواہ ہوں گے و مدعی اپنے خاندانی کرم سے درگزر کریں تو کچھ بعید بھی نہیں، متعدد روایات ثابت ہے کہ جب لشکر یزید نے جناب سید الشہداء حسین کو شہید کیا اور سر مبارک جسم اطہر سے جدا کر کے نیزہ پر چڑھایا، آپ کے لب کو جنبش ہوئی، لوگوں نے کان لگا کر سنا، زبان حق

ترجمان پر یہ آیت کریمہ تھی: ”سَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ“ بہت جلد ظالم و ستم گاروں کو معلوم ہو جائے گا کہ ان بد بختوں کا کیا انجام ہوا۔

سہل کارے نیست خون آل احمد ریختن

آہ! ان بزرگوں کا خون اوپر ہی اوپر نہ جائے گا، یہ معمولی خون نہیں ہے۔

اللهم صل وسلم علی نبیک محمد و اهل بیتہ الذین طهرتهم تطهیرا۔



طیب^{۲۸}

اس مبارک نام کے معنی بھی پاک و پاکیزہ ہیں۔

یعنی جن چیزوں سے شرع شریف انکار یا طبع سلیم نفرت کرے، ان سے پاک و صاف، اس پاک نام سے یہ اشارہ بھی ہے کہ چہرہ نورانی حضور کا مثل گلاب کے تازہ تھا، اور پسینہ جسم اطہر کا مثل عرق گلاب کے خوشبودار معطر، دندان مبارک موتی کے مانند آبدار، باتیں آپ کی سننے والے کے دماغ کو روشنی عطا کرتی تھیں، کتب سیر میں مرقوم ہے کہ جب آنحضرت صلی اللہ علیہ وسلم کسی کوچہ سے ہو کر گذرتے، سارا کوچہ عرق معطر کی خوشبو سے مہک اٹھتا، اور بعد گذر جانے سرور عالم کے جو شخص اس گلی سے گذرتا بلا تکلف معلوم کر لیتا کہ حضور سید عالم ادھر ہو کر تشریف لے گئے ہیں، جاننا چاہیے کہ حدیث شریف میں وارد ہے: ”إِنَّ اللَّهَ طِيبٌ لَا يَقْبَلُ إِلَّا الطِّيبَ“ حق تعالیٰ شانہ پاک ہے، وہ پاک ہی چیز کو قبول فرماتا ہے، وہ پاک شے قول ہو یا عمل، ہدیہ ہو یا صدقہ، اس حدیث میں لفظ طیب خدائے یکتا کی ذات پر اطلاق ہوا ہے؛ لہذا اس صفت کی قدر و بزرگی صاحبان صورت و معنی پر مخفی نہیں اور ”لَا إِلَهَ إِلَّا اللَّهُ“ کلمہ طیبہ ہے

اور اس کے کہنے والوں کو دخول جنت کی بشارت ہے، یہ کلمہ پاک بھی آنحضرت صلی اللہ علیہ وسلم کی رفعت شان کو ظاہر کر رہا ہے؛ کیونکہ وحدانیت کا اعتقاد بے تصدیق رسالت کے بیکار ہے، ایسی وحدانیت کا اصلاً اعتبار نہیں اور اس کلمہ طیبہ میں نفی معبودانِ باطلہ ہے، ذات خداوندی اور حقیقت محمدی ان سے مستثنیٰ ہے۔ (حاصل مطلب کلمہ طیبہ یہ ہے کہ قابل پرستش و عبادت بجز ذات وحدہ کے کوئی نہیں اور محمد صلی اللہ علیہ وسلم کے بندے اور اس کے رسول ہیں) قرآن مجید میں یہ بھی لفظ سامنے آیا ہے: ”الطَّيِّبُ لِلطَّيِّبِينَ وَالطَّيِّبُونَ لِلطَّيِّبَاتِ“ پارسا و پاکدامن عورتیں پارسا مردوں کے واسطے ہیں اور پاکدامن و پارسا مرد پارسا عورتوں کے لیے ہیں، اس آیت کریمہ سے واضح ہوتا ہے کہ ازواجِ مطہرات رضوان اللہ علیہم اجمعین لائق زوجیت و پیوندی آنحضرت صلی اللہ علیہ وسلم کے ہیں اور حضور انور کا طیب و طاہر لقب ہے، امہات المؤمنین بھی طیبات میں ہیں اور حضور نبوی صلی اللہ علیہ وسلم کی قربت ازواجِ مطہرات کو یہ بھی بجائے خود اپنی موقع سے تھی، ازواجِ مطہرات کہ درحقیقت مسلمانوں کی ماں ہیں، حالت حیات و نیز بعد وفات حضور صلی اللہ علیہ وسلم کے پاکدامنی و عفت، ورع و تقویٰ کے ساتھ متصف تھیں، ان بیویوں میں کبھی کوئی کوچہ عصمت سے باہر نہیں ہوئی، اور جب بعض کوتاہ نظر و دشمنانِ خدا اور رسول سے دربابِ محبوبہ سید عالم یعنی ام المؤمنین حضرت عائشہ صدیقہ کے افترا و تہمت سرزد ہوئی اور براہِ شوخی و بے باکی جناب صدیقہ کے حق میں کلمات ناشائستہ کہے تو خداوند عالم نے اپنے حبیب سرور کو نین کی نیک و پیاری بی بی کی براءت اور ان کی پاکدامنی کی گواہی قرآن مجید میں بیان فرمادی، اور اپنے بندوں کو تاکید حکم سنا دیا کہ اپنے کیے پر نادم ہو کر صدق دل سے توبہ کر لیں اور خبردار پھر کبھی کسی بی بی پر بہتان نہ لگائیں اور بحکم آیت

پاک ”ان بعض الظن اثم“ بعضے گمان گناہ ہیں، ازواجِ مطہرات جو کہ دُرِجِ عفت کی آبدار جواہرات ہیں ان کی شان میں بدگمانی و خطراتِ شیطانی اپنے دلوں میں نہ آنے دیں، اور ہمیشہ ایسے خیالات بے ہودہ سے محترز رہیں، اس مقام میں در بیان تقویٰ سید عائشہ صدیقہؓ ایک حدیث ذکر ہوئی ہے کہ جب آنحضرت صلی اللہ علیہ وسلم اور بعد آپ کے جناب ابوبکر صدیق جناب صدیقہ کے حجرے میں دفن ہوئے ہیں، تو حضرت عائشہ فاتحہ و زیارت کے واسطے بغیر اس کے کہ اپنے لباس و ستر میں پورا پورا اہتمام کرتی ہوں، حجرہ شریفہ کے اندر تشریف لایا کرتی تھیں، اور آپ فرماتیں ”یہاں ایک تو میرے شوہر ہیں اور دوسرے میرے باپ ہیں“ مگر جس وقت سے امیر المؤمنین جناب عمر فاروقؓ دفن ہوئے بغیر تمام بدن چھپائے آپ حجرہ کے اندر نہ گئیں اور یہ فرماتیں: ”مجھ کو عمرؓ سے شرم آتی ہے۔“

دوستو! ذرا غور سے ملاحظہ کرو کہ حضرت ابوبکر صدیق کی صاحبزادی ام المؤمنین کو کس درجہ خلقی و قدرتی حیا و شرم تھی، سچ ہے، معنی: ”الطیبات للطیین“ کے یہی ہیں جو جناب صدیقہ کے حیا و شرم سے ظاہر ہوتے ہیں، جناب صدیقہؓ پر تہمت لگانے کا قصہ اور پاکدامنی کی شہادت سورہ نور میں مذکور ہے اور حضرت ابن عباسؓ کا قول ہے کہ حق تعالیٰ شانہ نے ہر پیغمبر کو بی بی کو بدکاری و بدچلنی سے باز رکھا ہے۔



سید

سردار اپنی قوم میں حسب و نسب کی رو سے سب سے بڑے ہوئے۔

حدیث میں آیا ہے: ”انسا سید ولد آدم“ میں بنی آدم کا سردار ہوں، لفظ

سید میں ”ی“ کو تشدید و زبر ہے، یہ لفظ سیادت سے مشتق ہے، سیادت بمعنی سرداری اور سیادت عرفاً و نقلاً تین جہت سے ہے۔

اول: آنحضرت صلی اللہ کی جانب سے۔

دوم: حضرت فاطمہؑ کی طرف سے۔

سوم: جناب علی مرتضیٰ کی قرابت سے۔

اور یہ تینوں قسم آل رسول، بنی فاطمہ، اولاد علی کہی جاتی ہیں، اب ان قسموں میں پھر تفریق ہے اور ہر ایک قسم جداگانہ نام و لقب سے معروف و مشہور ہے، مثلاً جس کا باپ شیخ غیر علوی ہو اور ماں سیدانی ہو، وہ سید ہے، راقم نے یہ بحث کتاب ”جواہر الفرائد“ میں لکھی ہے اور یہ قول اکثر علماء کا ہے کہ بمضمون ”الولد يتبع خير الابوين“ ماں او باپ دونوں میں جو بہتر اور اشرف ہو، اولاد اسی کی طرف منسوب ہوتی ہے۔



فائدہ سیر و عادات نبوی میں

امام غزالی رحمۃ اللہ علیہ احیاء العلوم میں فرماتے ہیں: جناب رسول خدا محمد مصطفیٰ صلی اللہ علیہ وسلم بردباری، شجاعت و دلیری، عدالت و عفت میں بے نظیر تھے، حضور کی عفت و پاکدامنی کے متعلق علمائے دین کا بیان ہے کہ کبھی آپ کا نام مبارک ہاتھ کسی اجنبی عورت نامحرم سے نہ لگا، سخاوت میں کوئی آپ کا مد مقابل نہ تھا، درہم و دینار آنحضرت صلی اللہ علیہ وسلم کے پاس ٹھہرتا نہ تھا، سونا چاندی بکشادہ پیشانی محتاجوں کو دیتے، اور اگر کبھی کچھ باقی رہ جاتا اور کوئی مستحق اس کا لینے والا نہ ملتا تو رات بھر حضور کو نیند نہ آتی اور جب تک وہ بقیہ مہر و نقد غرباء کو نہ دیدیتے آپ کو تسکین و آرام نہ

ہوتا، خاص اپنے اور اہل بیت کے خرچ کو ایک سال سے زیادہ مالِ غنیمت میں سے نہ لیتے، اور باقی مال راہِ خدا میں صرف کرتے، کبھی کسی سائل کو محروم و ناکام نہ پھرتے، اکثر اوقات ایسا بھی ہوا ہے کہ جو ذخیرہ قوت آپ کے اہل و عیال کا ہوتا، فقیروں، محتاجوں کو بخش دیتے، یہاں تک کہ سال گزرنے سے پہلے گھر بار کے نفقہ کے واسطے حضور کو احتیاط پیش آتی۔

آنحضرت صلی اللہ علیہ وسلم کی عادت شریفہ تھی کہ اپنی جوتی اپنے ہاتھوں سے گانٹھ لیتے، پھٹا کپڑا پیوند کاری سے درست فرماتے، خانگی کا مومنین اپنے گھر والوں کے ساتھ شریک ہو کر ان کا ہاتھ بٹاتے۔

حضور خواجہ عالم صلی اللہ علیہ وسلم کی حیا و شرم اس درجہ کمال کی تھی کہ کسی شخص کے چہرے کو غور سے نہ دیکھتے، غریب، مسکین، غلام، کم رتبہ کی دعوت قبول کر کے اس کے گھر جا کر جو ماہر تناول فرماتے، تحفہ ہدیہ اگر چھشی حقیر ایک گھونٹ دودھ کا ہوتا، یا خرگوش کی ران ہوتی قبول کر لیتے، اور ہدیہ دینے والے کی خوشی سے نوش جان فرماتے، پھر اس کا بدلا بھی کر دیتے، صدقہ و زکاۃ کا مال آپ نہ کھاتے؛ کیونکہ سادات پر صدقہ حرام ہے، کبھی کسی پر غصہ نہ ہوتے، ہاں خدا کے واسطے خشم و غضب ہوتا، مگر اپنے نفس کے واسطے کسی پر خفا نہ ہوتے، راست گوئی، سچی بات کہنا حضور کا شیوہ تھا، اگرچہ حق کہنے میں حضور کی ذات اقدس کو نقصان پہنچتا، اکثر اوقات بھوک کی شدت سے شکم مبارک پر پتھر باندھ لیتے اور جو کچھ میسر آتا، تناول فرماتے، روکھی سوکھی غذا سے انکار نہ کرتے، اور حلال غذا سے پرہیز نہ فرماتے، کبھی خالی کھجور، کبھی صرف گوشت بریان، کسی وقت خشک جو یا گیہوں کی روٹی بغیر سالن کے نوش جان فرماتے اور گاہے حلوہ، دودھ، خرپڑہ، تازہ کھجور کھا لیتے، آپ نے کبھی تکیہ لگا کر امیرانہ شان

سے کھانا نہ کھایا، خوان کے اوپر کھانا نہ کھاتے بلکہ دسترخوان پر کھانا رکھ کر کھاتے، اور بعد کھانے کے ہاتھ صاف کرنے کا رومال کف، کف پائے مبارک تھا، یعنی بعد فراغت کے اپنے ہاتھ اپنے تلووں سے مل لیتے، دست مال و رومال کی چنداں پرواہ نہ تھی کہ بغیر رومال کے ہاتھ صاف نہ ہوں، کثرت سخاوت سے کبھی یہ موقع نہ ملتا کہ تین دن متواتر حضور صرور عالم عالم گہوں کی روٹی سے شکم سیر ہوتے، اور یہی حالت حضور کی تاوقت وفات ہی۔

دعوتِ ولیمہ میں تشریف لے جاتے، بیماروں کی عیادت کرتے، نماز جنازہ میں شرکت فرماتے، مجمع دشمنان بدخواہ میں بے محافظ و نگہبان کے بے خوف و خطر تشریف لے جاتے، تواضع و انکساری میں یکتائے زمانہ تھے، اکثر اوقات خاموش رہنا عادت مبارک تھی، اور جب کچھ فرماتے، کلام مختصر ارشاد ہوتا، جمال صوری (خوب روئی)، کمال باطنی سے آراستہ، حوادث دنیوی سے کبھی ہراساں نہ ہوتے، لباس آپ کا سادہ تھا، جو کچھ میسر آتا زیب بدن فرماتے، کبھی صرف ایک چادر رکھتے، بردیمانی (مخطّط) کبھی ان کا جبہ حضور انور کا لباس با تمکین ہوتا۔

چاندی کی انگوٹھی (مہر) سید ہے، ہاتھ کی انگشت خنصر میں ہوتی تھی، گاہے بائیں ہاتھ میں پہنتے، جب حضور کسی سواری پر سوار ہوتے، اپنے غلام کو یا کسی دوسرے کو اپنے پیچھے بٹھا لیتے، سواری آن سرور صلی اللہ علیہ وسلم کی گھوڑا، اونٹ تھا اور کبھی خچر، گاہے گدھے پر سوار ہوتے، اور گاہ بگاہ پیادہ پابے چادر و عمامہ و ٹوپی کے تشریف لے جاتے، ہمارے آقائے نامدار محبوب پروردگار کو خوشبو مرغوب تھی، بدبو سے نفرت، درویش، فقراء حضور کے ہم صحبت تھے، مسکینوں کے ساتھ کھانا بلا تکلف نوش فرماتے، صاحبان فضل کی عزت کرتے، شرفائے قوم کی نیکی و احسان کے ساتھ دلداری کرتے،

صلہ رحمی فرماتے، اپنے عزیزوں و رشتہ داروں کو غیروں پر جو بزرگ ہوتے، ترجیح نہ دیتے بلکہ ان کی بزرگی پر نظر ہوتی، کبھی کسی پر جفا و ظلم روا نہ رکھتے تھے، اگر کوئی کسی امر میں تقصیر وار ہو کر معذرت کرتا، حضور اس کا عذر قبول فرماتے، خوش طبعی و دل لگی کی باتوں میں بجز حق اور سچ کے نہ کہتے۔

اکثر اوقات ہنستے، اور تبسم فرماتے، مگر آپ کی ہنسی میں آثارِ قہقہہ (ٹھٹھے کی آواز) بلند نہ ہوتی، مباح و جائز کھیل روار کھتے، اپنی بیویوں کے ساتھ کھیلتے، ان کا جی بہلاتے، ان کے ہمراہ دوڑتے، اگر کوئی آپ سے بلند آواز میں کچھ کلمات سخت کہتا تو حضور برداشت فرماتے اور اس کی بے ادبی کا کچھ خیال نہ ہوتا، آنحضرت صلی اللہ علیہ وسلم کی چند اونٹنیاں اور بکریاں تھیں، ان کا دودھ اپنے عیال پر تقسیم فرماتے اور خود نوش کرتے، اپنے لونڈی و غلاموں کو اپنے برابر رکھتے، کھانے، پینے، لباس میں کوئی فرق نہ ہوتا؛ بلکہ اپنے ساتھ شریک کر لیتے تھے۔

کسی عبادت الہی و اصلاحِ نفس سے حضور بیکار و فارغ نہ رہے، کسی مسکین کو اس کے افلاس کی وجہ سے حقیر نہ سمجھا، پادشاہانِ روئے زمین سے کچھ خوف و ہراس نہ کرتے، دعوتِ اسلام و توحید میں شاہ و گدا دونوں آپ کے نزدیک یکساں تھے، حق تعالیٰ نے حضور سرورِ انبیائے صلی اللہ علیہ وسلم کو عاداتِ خوب، طریق و سیاست و ملک داری کا مل عطا فرمائی تھی، باوجودیکہ حضور امی تھے، لکھنا پڑھنا سیکھا نہ تھا، آپ نے ایسی سرزمین میں نشو و نما پائی کہ جہاں جاہلانِ عرب کا مسکن تھا، جنگل و بیابان کے باشندے ان کو خط و کتابت سے کیا سروکار، ابتدائی عمر شریف شبّانی میں گزری، یعنی بکریاں چرائیں، فقر شروع ہی سے پسند خاطر ہمایوں تھا، بے ماں باپ کے یتیم تھے، اس پر بھی خدائے دو عالم نے ہمارے آقائے نامدار کو اخلاقِ حسنہ، اوضاعِ پسندیدہ

عطا کیں، پہلے اور پچھلے لوگوں کے حالات اور وہ کام جو دنیا و آخرت میں کارآمد تھے اور جن کی وجہ سے خوبی و راحت حاصل ہوا، آنحضرت صلی اللہ علیہ وسلم کو تعلیم فرماتے۔

ان عادات و سیر کو نقل کر کے امام غزالیؒ لکھتے ہیں، میں نے یہ سیر احادیث شریف سے انتخاب کیے ہیں، ماسوا ان کے دیگر عادات و اخلاق جو کہ ابوالختری نے اپنی کتاب میں درج کیے ہیں یہ ہیں:

اگر آنحضرت صلی اللہ علیہ وسلم اتفاقاً کسی مسلمان کو برا کہتے، سخت بات اس کے حق میں ارشاد فرماتے تو یہ بات اس شخص کے گناہوں کا کفارہ اور موجب رحمت ایزدی ہوتی، کسی لونڈی، غلام یا خدمت گار پر لعنت نہ کرتے۔

ایک مرتبہ کا ذکر ہے کہ حضور سرور عالم صلی اللہ علیہ وسلم کسی غزوہ میں کافروں سے لڑ رہے تھے، کسی صحابی نے عرض کیا، حضور ان ظالموں پر بددعا فرمائیں، ابھی قہر الہی ان کو آن واحد میں تباہ کر دے، آپ نے فرمایا: ”أنا بعثت رحمة و لم ابعث لعانا“ مجھ کو میرے خدا نے رحمت عام کر کے بھیجا ہے، مجھ کو لعنت کرنے والا نہیں بھیجا، میں کسی کی خرابی و بربادی کی بددعا نہیں کرتا، اگر کوئی کسی مسلمان یا کافر فقیر خواہ مالدار کے حق میں حضور سے بددعا کا طالب ہوتا تو حضور بجائے دعائے بد کے نیک دعا اس کے حق میں ارشاد فرماتے، آپ نے کبھی کسی کو غصہ کی حالت میں اپنے ہاتھ سے نہ مارا، البتہ خدا کی راہ میں خدا کا بول بالا کرنے کو کافران بے دین قتل کیے ہیں اور کبھی اپنا بدلہ کسی سے نہ لیا، مگر حد شرعی ضرور جاری فرماتے، جب دو کاموں میں آپ کو اختیار دیا جاتا تو آسام کام اختیار کرتے، اور اگر اس کام میں نافرمانی خدا کا شبہ ہوتا تو اس کے کرنے سے احتراز فرماتے۔

علیٰ ہذا القیاس جس کام میں قطع ناتہ ورشتہ اس سے دور رہتے، اگر کوئی غریب و

ناتواں، لونڈی غلام آنحضرت صلی اللہ علیہ وسلم سے کسی کام میں مدد مانگتا تو آپ اس کا کام سرانجام دیتے اور اس کے ساتھ شریک ہو جاتے، حضرت انسؓ خادم رسول کہتے ہیں: خدا کی قسم کبھی حضور نے کسی کام پر مجھ سے یہ نہ فرمایا کہ یہ کام ایسا کیوں کیا اور اگر کبھی مجھ سے کسی کام میں تفصیر واقع ہوتی اور حضور کے گھر والے مجھ پر خفا ہوتے، آنحضرت صلی اللہ علیہ وسلم فرماتے، اس بیچارے مسکین کو چھوڑ دو، مشیت الہی ایسی ہی تھی، اس کا کیا قصور ہے؟ خواجہ عالم کو بستر کی پرواہ نہ تھی، سوتے وقت اگر بستر کر دیا جاتا تو اس پر آرام فرماتے، ورنہ زمین پر سورتے۔

سردار کونین بنی الثقلین کی بعثت سے قبل حق تعالیٰ نے سفر اول توریت میں اس طرح اوصاف حمیدہ آپ کے نازل فرمائے ہیں: محمد خدا کے رسول اور اس کے بندہ برگزیدہ ہیں، وہ سنگ دل، تند خو، بازاروں میں غل و شور کرنے والے نہ ہوں گے، بدی کا بدلہ بدی کے ساتھ نہ کریں گے، بلکہ معاف کر دیں گے، جائے ولادت ان کی مکہ ہے، اور مدینہ کو ہجرت کر جائیں گے، بادشاہی ان کی ملک شام میں ہوگی، وضع لباس ان کی یہ ہوگی کہ ازار (تہ بند) باندھیں گے وہ اور ان کے یار حافظ قرآن پاک اور اہل علم ہوں گے، وضو میں ہاتھ پاؤں دھوئیں گے اور ایسی ہی نعت آپ کی انجیل میں بھی ہے۔ (انتھی الکلام ابو البختری)

نیز من جملہ عادات و اخلاق شریفہ یہ تھا کہ سلام کرنے میں سبقت فرماتے اور جب کوئی اہل غرض حضور کی خدمت میں حاضر ہوتا جب تک وہ بیٹھا رہتا اور اپنا مدعا عرض کرتا، حضور اس کی طرف متوجہ رہتے، اگر کوئی براہ محبت و اخلاص آپ کا ہاتھ پکڑ لیتا جب تک وہ خود ہاتھ نہ چھڑاتا، آپ نہ چھوڑتے، مصافحہ کرنے میں اپنے یاروں سے پہل کرتے، پنجہ ہاتھ کا اپنے ہاتھ میں لے کر بکمال محبت و الفت خوب دباتے۔

حدیث میں ہے کہ ”صافحہ ثم اخذ یدہ فشابکہ یشدد قبضتہ“ آپ نے آنے والے سے مصافحہ کیا، اس کا ہاتھ اپنے ہاتھ میں لے لیا اور خوب دبایا، آنحضرت صلی اللہ علیہ وسلم اٹھتے بیٹھتے ہر وقت ذکر الہی میں مصروف رہتے، ”یا اللہ یا کریم“ اور مانندان کے دوسرے اسمائے حسنیٰ زبان مبارک سے نکلتے، آیت کریمہ: ”الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ“ اور اٹھتے، بیٹھتے، لیٹے ہوئے اللہ جل شانہ کو یاد کرتے ہیں، آپ کا عمل اس پر تھا اور غرض حضور نبوی یہ تھی کہ سب مسلمان اس باب میں آپ کی پیروی کریں اور جب کوئی خدا کا بندہ اپنی حاجت لے کر خدمت اقدس میں حاضر ہوتا اور حضور اس وقت (نفل) نماز میں مشغول ہوتے تو نماز میں تخفیف کر کے اس سے دریافت فرماتے، تمہارا کیا کام ہے؟ اس کی حاجت برآری فرما کر پھر عبادت الہی میں مصروف ہوتے۔

حضور سرور عالم کی نشست اکثر اوقات اس پینات پر ہوتی، دونوں پنڈلیاں کھڑی کر کے اپنے ہاتھوں سے پکڑ لیتے اور سرین مبارک پر بیٹھتے، آپ کی جائے نشست کوئی خاص جگہ نہ تھی، بلکہ سب میں مل کر نشست فرماتے اور جس جگہ گنجائش ہوتی بیٹھتے، کوئی جائے صدر و مسند پر آپ کی نشست نہ ہوتی؛ کیونکہ تکلفات زمانہ سے آپ بیزار تھے، فرمایا کرتے تھے: ”شر الاخوان من تكلف له“ مسلمان بھائیوں میں وہ برا شخص ہے جس کے واسطے تکلف کیا جائے، آپ اپنے یاروں کی طرف کبھی اپنے پاؤں دراز نہ کرتے، اکثر اوقات قبلہ کی طرف منھ کر کے بیٹھا کرتے، جب کوئی نیا شخص آپ کی ملاقات کو آتا، حضور اپنا کپڑا، چادر اس کے واسطے بچھا دیتے اور نہایت اصرار و مبالغہ سے فرماتے کہ یہاں بیٹھو، چاہے وہ آنے والا حضور کے عزیزوں، یاروں، دینی بھائیوں میں سے نہ ہوتا، تاہم اس کی عزت بڑھانے کو اس

قدر اہتمام فرماتے، اور ہر شخص کو تکیہ مرحمت فرماتے کہ اس پر ٹیک لگا کر بیٹھو، اگر وہ لینے میں انکار کرتا، آپ نہایت تاکید فرماتے، آخر وہ حضور کے اصرار سے اس جگہ بیٹھتا یا تکیہ قبول کرتا، جس وقت کوئی شخص خدمت اقدس سے رخصت ہو کر چلا جاتا، اپنے دل سے یقین کرتا کہ مجھ سے زیادہ معزز و محترم آنحضرت صلی اللہ علیہ وسلم کے نزدیک دوسرا نہیں ہے، مجلس نبوی حیاء، شرم، تواضع، امانت و دیانت کی مجلس تھی، کوئی امر خلاف شرم و حیا و دیانت کے جیسے دل لگی، بے ہودہ مذاق، بیکار ہنسی قہقہہ، غیبت، پچھلجوری، بدگوئی اس مجلس پک میں نہ ہوتا، آیت کریمہ: ”فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَضًّا غَلِيظًا لِّلْقَلْبِ لَافْتَضُوا مِنْ حَوْلِكَ“ رحمت الہی کے سبب سے آپ بندگانِ خدا کے واسطے نرم ہوتے ہیں اور تند خو، سنگدل ہوتے، ضرور لوگ آپ کے پاس سے بھاگ جاتے، اور کوئی آپ کے گرد نہ پھٹکتا۔

حضور کو غصہ دیر میں آتا اور جب آتا تو جلد فرو ہو جاتا، ذرا سی بات پر خوش ہوتے، مجلس شریف کے بیٹھنے والے کمالِ ادب سے آواز بلند نہ کرتے اور جب مجلس سے اٹھتے یہ دعا پڑھتے: ”سبحانک اللہم بحمدک اشہد ان لا الہ الا انت استغفرک و اتوب الیک“ یہ کلمات حضور نبوی کے تعلیم کردہ تھے، فرماتے تھے ”جبریل علیہ السلام نے مجھ کو یہ کلمات سکھا دیئے ہیں“ خداوند! ہم سب کو توفیق پیروی، سیرت و عادت حضور سید عالم صلی اللہ علیہ وسلم عطا فرما۔ آمین یا رب العالمین



حکایت دختر حاتم

جناب امیر المؤمنین علی مرتضیٰ کرم اللہ وجہہ سے منقول ہے کہ جب حاتم طائی

کی لڑکی ”طے“ کی قیدیوں آنحضرت صلی اللہ علیہ وسلم کی روبکار میں پیش ہوئی، لڑکی نے عرض کیا: ”اے رسول خدا! اگر آپ مناسب سمجھیں تو مجھ کو قید سے رہائی بخشیں اور میری بربادی و گرفتاری و اہانت سے قبائل عرب کو مجھ پر خوش نہ کریں؛ کیونکہ میرا باپ سردار قوم تھا، بھوکوں کو کھانا دیتا، قول پورا کرتا، قیدیوں کو قید سے آزاد کر دیتا، کسی سائل کو اپنے در سے محروم نہ جانے دیتا تھا، آپس میں سلام کرنا اور اس کے وقت میں رواج تھا، میں حاتم طائی کی بیٹی ہوں۔

آنحضرت صلی اللہ علیہ وسلم نے فرمایا: اے لڑکی! تو نے یہ صفات اپنے باپ کی بیان کی یہ تو مسلمانوں کے اوصاف ہیں، اگر تیرا باپ مسلمان ہوتا میں اس پر خدا کی رحمت بھیجتا، رحمۃ اللہ علیہ کہتا، پھر ارشاد نبوی ہوا کہ اس لڑکی کو رہا کر دو، اس کا باپ اخلاق کریمہ کو دوست رکھتا تھا اور حق تعالیٰ یہی مکارم اخلاق کو پسند فرماتا ہے۔

ابو بردہ بن دینار اس وقت مجلس میں حاضر تھے، انہوں نے عرض کیا اے رسول! کیا حق تعالیٰ مکارم اخلاق کو دوست رکھتا ہے، فرمایا ہاں، قسم اس خدا کی جس کے دست قدرت میں محمد صلی اللہ علیہ وسلم کی جان ہے، بہشت میں کوئی نہ داخل ہوگا، مگر صرف مرد نیک خو۔ (یہ مضمون احیاء العلوم میں ہے)

جاننا چاہیے سید مالدار دنیا دار کو گو مسلمان نہ ہو، کہہ سکتے ہیں؛ کیونکہ یہ لفظ لغت عرب میں مشترک ہے، حکایت دختر حاتم اور اس کی گفتگو سے ثابت ہوتا ہے، پس اس صورت میں سیادت (سیدی و سرداری) دو قسم ہے، سیادت دینی، سیادت دنیوی، قسم اول فرزند ان علی و بنی فاطمہ کے ساتھ خاص ہے اور قسم دوم عام ہے۔

خدایا نج بنی فاطمہ کہ بر قول ایمان کنی خاتمہ
اگر دعوتم رد کنی در قبول سن و دوست دامن آل رسول

اے خدا کریم بطفیل و صدقہ بنی فاطمہ میرا خاتمہ ایمان پر ہو، یہ میری دعا چاہے مقبول ہو یا مردود، میں نے تو آل رسول کا دامن پکڑا ہے اور انہیں کو اپنی شفاعت کا ذریعہ گردانا ہے، تو مالک و مختار ہے۔



رسولؐ

پیغمبر، پیام رساں، دعوت خلق کے واسطے کتاب آسمانی قرآن مجید کے ساتھ خاص خدا کے بھیجے ہوئے۔

نبی اور رسول درمیان فرق یہ ہے کہ رسول صاحب کتاب ہے، یعنی اس کو عہدہ رسالت کے ساتھ کوئی خاص کتاب بھی عطا ہوئی ہے اور نبی عام ہے، اس کو کتاب جدید ملی ہو یا دین جدید عنایت ہوا ہو، یا الہام یا وحی کے ذریعہ سے دعوت کرے اور دین و کتاب سابق پر بہ تبعیت رسول سابق عمل کرے اور کار تبلیغ احکام الہی بجالائے، اس اسم والے کی بزرگی شان یہ ہے کہ حق تعالیٰ نے اپنے نام کے ساتھ عرش پر لکھا ہے جیسا کہ اوپر گزر چکا، دوسرے یہ کہ زبان سے اس صفت کا اقرار اور دل سے اس کی تصدیق کرنا ایمان و اسلام کی دلیل ہے، یعنی کلمہ طیبہ ”لا الہ الا اللہ محمد رسول اللہ“ زبان سے کہنا اور دل سے اس کی تصدیق کرنا، ضروریات اسلام سے ہے، صرف رسول کا مرتبہ تو معلوم ہو گیا اور جب رسول ختم المرسلین ہو تو اس کا منصب رسالت تمام پیغمبران مرسل سے ارفع و بلند ہوگا، ہمارے رسول صلی اللہ علیہ وسلم پیغمبر آخر الزماں میں خاص خدا آپ کا تعلیم دہندہ ہے، اخلاق الہی آپ کی طینت و خلت ہیں۔

سعد بن ہشام سے روایت ہے کہ ان کا قول ہے، میں نے جناب عائشہ

صدیقہؓ سے سوال کیا کہ ام المؤمنین! حضور نبوی کی عادات و سیر کیا ہیں؟ جناب صدیقہؓ نے جواب دیا کیا تم قرآن نہیں پڑھتے، میں نے کہا: پڑھتا ہوں، آپ نے فرمایا، آپ کے عادات قرآن شریف کے مطابق تھے، حق تعالیٰ نے آپ کو قرآن تعلیم فرمایا، آیت کریمہ ”خُذِ الْعَفْوَ وَأْمُرْ بِالْمَعْرُوفِ“ اے رسول! درگزر کرنا اپنا معمول کرو اور نیکی و بھلائی کا حکم دو، دوسری آیت پاک ”إِنَّ اللَّهَ يَأْمُرُ بِالْعَدْلِ“ اللہ تعالیٰ احسان اور عدل کرنے کا آپ کو حکم دیتا ہے اور ناتے داروں کے دینے کو فرماتا ہے، بے حیائی اور برے کاموں سے منع کرتا ہے۔

نیز آیت کریمہ ”وَاصْبِرْ وَمَا صَبْرُكَ إِلَّا اللَّهُ“ اے رسول! صبر کرو، تمہارا صبر خدا ہی کے ساتھ ہے، آیت کریمہ ”وَاصْبِرْ عَلَىٰ مَا أَصَابَكَ“ صبر کر کے جو کچھ تکلیف ہو برداشت کیجئے، یہ تو بڑی بات ہے، آیت کریمہ ”فَاعْفُ عَنْهُمْ وَاصْفَحْ“ تا آخر آپ ان سے درگزر کریں اور منہ موڑ لیں، اللہ تعالیٰ نیکی کرنے والوں کو دوست رکھتا ہے، آیت کریمہ ”وَادْفَعْ بِالَّتِي هِيَ أَحْسَنُ“ کفار کی بحث و جدال کو نیک خصلت کے ساتھ ٹالو، یہ جملہ آیات طیبات حضور سرور عالم کی تعلیم کے واسطے نازل ہوئیں، اور یہی عادات شریفہ تھیں۔

لکھا ہے کہ جب غزوہ احد میں دندان مبارک شہید ہوئے اور خون چہرہ پر جاری ہوا، آنحضرت صلی اللہ علیہ وسلم اپنے مبارک ہاتھوں سے خون پونچھتے تھے اور فرماتے جاتے تھے، یہ قوم کیسے کامیاب ہوگی، اس نے تو رسول اللہ کو خون سے رنگین کیا؛ حالانکہ رسول اللہ نے دعوت الہی پر کمر باندھی ہے۔

حق تعالیٰ نے وحی نازل فرمائی ”لَيْسَ لَكَ مِنَ الْأَمْرِ شَيْءٌ“ یعنی ارشاد ہوا ”اے محمد! مشیت ایزدی میں تم کو کوئی دخل نہیں ہے، محنت و ایذا دشمنان پر صابرو

شا کر ہو، شکوہ و شکایت سے اپنی زبان روکو، کسی پر بددعا نہ کرو، ملاحظہ ہو کہ اس آیت پاک سے کس درجہ تعلیم و تہذیب اخلاق ہے، (تکلیف اٹھا کر اپنے دشمن کو کوسنا اور برا کہنا ہمارے رسول صلی اللہ علیہ وسلم کے حق میں منع کر دیا) اس قسم کی آیات تادیب بخطاب خاص بالخطاب عام مومنین قرآن شریف میں بہت ہیں۔

اصل مقصود ان آیات کریمہ سے حضور نبوی صلی اللہ علیہ وسلم کی تعلیم و تادیب ہے اور آپ کے وجود باوجود سے دوسرے بندے خاص و عام کا بہرہ یاب ہونا ہے، پس اس تقریر سے ثابت ہو گیا کہ آنحضرت صلی اللہ علیہ وسلم کو تعلیم اخلاق حمیدہ و اوصاف پسندیدہ قرآن شریف سے ہوئی ہے، مسلمانوں نے زبان صدق بیان جناب سرور عالم سے احادیث سن کر ادب سیکھا، لہذا آنحضرت صلی اللہ علیہ وسلم نے فرمایا ”بعثت لاتمم مکارم الاخلاق“ میں اس واسطے آیا ہوں کہ مکارم اخلاق پوری کروں اور جب تک حضور دنیا میں رہے، بندگانِ خدا کو اچھے عادات سکھاتے رہے اور اخلاق پسندیدہ کی ترغیب و تزکیہ نفس کی تاکید میں اپنی زندگانی دینا صرف فرمائی، اور جب حضور سرور دو جہاں حسن اخلاق میں ممتاز ہوئے، حق جل شانہ نے آپ کی تعریف قرآن میں بایں کلمات فرمائی ”اِنَّكَ لَعَلٰی خُلِقْتَ عَظِيْمًا“ اے محمد! تم بڑے خلق پر قائم ہو۔

اس مقام سے کمال عنایت الہی ملاحظہ ہو کہ خود آنحضرت صلی اللہ علیہ وسلم کو ادب سکھایا اور وہ خلق نیک جو اسی کی دی وئی نعمت ہے حضور کی ذات اقدس کے ساتھ منسوب کیا، یعنی یہ خلق حسن آپ ہی کی صفت خاص ہے، (گویا آپ ہی نے حاصل کی ہے) سچ ہے، شاہانِ بلند ہمت جب کسی کو کچھ دیتے ہیں تو وہ عطیہ اپنی طرف سے شمار نہیں کرتے، بلکہ جس کو دیا ہے اسی کا جانتے ہیں، اگر خدا و عالم شہنشاہ حقیقی کی طرف سے اس کے رسول

کریم حبیب کے حق میں یہ رحمت کبریٰ مرحمت عظمیٰ ہوئی تو کیا عجب۔

حق تعالیٰ نے در باب ہدایت و ارشاد بندگان خود خواہ وہ مومن ہوں یا کافر، عالم ہوں یا جاہل، فرمانبردار ہوں یا نافرمان، آنحضرت صلی اللہ علیہ وسلم کو اسی صفت رسالت کے ساتھ قرآن مجید میں بار بار فرمایا ہے، اس سے غرض یہ ہے کہ آپ کے منصب رسالت میں کسی کوشبہ و شک نہ رہے اور دیگر آسمانی کتابوں میں جو نعت آپ کی مذکور ہے اس کو بھی اسی صفت رسالت سے منطبق پائیں، آیت کریمہ: ”وَمَا مُحَمَّدٌ إِلَّا رَسُولٌ“ محمد اللہ کے رسول ہیں۔

”مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ“ محمد اللہ کے رسول ہیں اور ان کے یار و اصحاب کافروں پر سخت ہیں۔

”آمَنَ الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ“ جو کچھ اللہ کی طرف سے رسول پر اترا، رسول اور سب مومن اس پر ایمان لائے۔

”مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوْا“ جو تمہارے پاس رسول لائے اس پر عمل کرو اور جس سے منع کرے باز رہو۔

”مَنْ أَطَاعَ الرَّسُولَ فَقَدْ أَطَاعَ اللَّهَ“ جس نے رسول کی اطاعت کی اس نے اللہ کی اطاعت کی۔

”مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ“ محمد صلی اللہ علیہ وسلم تم لوگوں میں سے کسی کے باپ نہیں لیکن رسول اللہ اور خاتم النبیین ہیں۔

ماسوا ان آیات بابرکات کے بہت سی آیتیں قرآن مجید میں ہیں (تمثیلاً یہ چند آیات اس مقام میں مذکور ہوئیں) بار بار اسی صفت خاص رسالت کے ساتھ قرآن مجید میں یاد کرنے کا فائدہ و غرض یہ ہے کہ دیگر است دعوت اہل کتاب (یہود و نصاریٰ)

دلائل و شواہد نبوت و رسالت یعنی آپ کے کمالات و معجزات کو ملاحظہ کر کے اور ان پر غور و تأمل کے ساتھ نگاہ ڈال کر آنحضرت صلی اللہ علیہ وسلم پر ایمان لے آئیں اور دین اسلام کہ جس کی صفت ”إِنَّ الدِّينَ عِنْدَ اللَّهِ الْإِسْلَامُ“ خدا کے نزدیک دین صرف اسلام ہے، قرآن مجید میں وارد ہے، اس کو اختیار کر لیں، اور صدق دل سے مشرف باسلام ہوں۔

دوسرا گروہ ہے اجابت جو اہل سنت و جماعت ہیں، اپنے مشہور لقب پر نظر کر کے تجمع وجوہ پیروی شریعت اسلام و سنت محمدی میں جان و دل سے مصروف رہیں۔ افسوس کا مقام ہے کہ اس زمانہ میں طریقہ مسنونہ رسول مختار صلی اللہ علیہ وسلم پوشیدہ ہو گیا ہے، عبادات و عادات میں اقسام بدعات کو دخل تمام حاصل ہوا، اور بجائے اتباع سنت سنیہ کے بدعات نامرضیہ کا ذوق و شوق عام دلوں میں متمکن ہو گیا ہے، حالانکہ احادیث مشہورہ میں ترک بدعت و اتباع سنت کا سخت تاکید حکم ہے، بدعت اور امر جدید میں ہے جو دینی یا دنیوی سے خالی و عاری ہو، قدوة العارفین شریعت پناہ مولوی محمد صبغة اللہ مخاطب بہ گلزار الدولہ، قاضی الملک کی تصانیف سے رسالہ گلزار ہدایت شرک و بدعت کی تردید میں ہے، اس میں کمال خوبی سے اس کے متعلق لکھا ہے؛ چنانچہ رسالہ ہذا مدارس میں جو کہ راقم الحروف کا وطن ہے لکھا گیا ہے اور جملہ بلاد عالم میں یہ کتاب مشہور و مقبول ہے اور اس ملک میں بھی موجود ہے۔

فی الحقیقت از بس مفید کتاب ہے، اگر یہ کتاب مل جائے تو شائقین ضرور اس کو ملاحظہ فرمائیں اور توفیق نیک عمل خدا سے چاہیں۔

اے بھائی! خداوند عالم شرک سے ناراض ہے، اور حضور رسول خدا بدعت سے ناخوش ہیں، بدعت کا شوق دل میں پیدا ہونا، حدیث شریف میں اس کو بلفظ فساد امت

تعبیر فرمایا ہے، جیسا کہ حدیث شریف میں وارد ہے ”من تمسک بسنتی عند فساد امتی فلہ اجر مائة شهید“ جس نے میرے طریق مسنونہ پر قیم کیا اور وقت فساد میری امت کے اس طریق کو نہ چھوڑا اس کے واسطے سو شہیدوں کا ثواب ہے، اگر حق تعالیٰ توفیق خیر عنایت فرمائے تو یہی بشارت سب مسلمان بھائیوں کے حق میں کافی ہے۔



نبیؐ

پیغمبر، احکام الہی کی خبر دینے والے۔

نبوت کے معنی اخبارِ غیبی کی خبر دینا، حق تعالیٰ نے آنحضرت صلی اللہ علیہ وسلم کی کرامت و بزرگی ظاہر کرنے کو قرآن مجید میں یہ لفظ ”یا ایہا النبی“ خطاب فرمایا ہے۔

با آدم است یا پدر یا انبیاء خطاب

یا ایہا النبی خطاب محمد است

حضرت آدم علیہ السلام باوجودیکہ پدر جملہ انبیائے کرام ہیں ان کو خطاب بہ لفظ آدم ہوا اور ہمارے رسول اللہ ”یا ایہا النبی“ کے ساتھ مخاطب ہوں۔

آنحضرت ﷺ کے آداب کھانے کے

چند آداب اکل و شرب احیاء العلوم سے سابقاً مذکور ہوئے، اب باقی آداب اس مقام پر لکھتے ہیں، احادیث میں آیا ہے: آنحضرت صلی اللہ علیہ وسلم کسی خاص غذا کے پابند نہ تھے، جو کچھ مل جاتا بے تکلف تناول فرماتے، ایک برتن میں چند اشخاص کے ساتھ کھانا کھاتے اور اس کے ہاتھ اس میں پڑتے۔

چنانچہ کتب سیر سے منقول ہے کہ حضور نبوی کو وہ کھانا بہت مرغوب تھا جس پر کثرت سے ہاتھ پڑیں، جب دسترخوان بچھایا جاتا، فرماتے: ”بسم اللہ اللہم اجعلها نعمة مشكورة فضل بها لنعيم الجنة“ خدا کے نام پر ہم کھاتے ہیں، خداوند اس نعمت کو موجب ادائے شکر گردان تا کہ اس کے وسیلے سے ہم بہشت کی نعمتیں پائیں۔

کھانا کھاتے وقت اکثر اوقات حضور کی نشست اس طرح ہوتی جیسا کہ نماز کی حالت میں بیٹھتے ہیں، دونوں زانو، دونوں قدم ملا کر بیٹھتے، صرف فرق اس قدر ہوتا کہ ایک زانو دوسرے زانو پر اور ایک قدم دوسرے قدم پر ہوتا (یعنی ایک کولے پر ایک جانب کسی قدر جھکے ہوئے بیٹھتے) حضور یہ فرمایا کرتے تھے میں بندہ ہوں جس طرح بندہ کھاتا ہے میں بھی ویسے ہی کھاتا ہوں، اور جیسے بندہ بیٹھتا ہے میں اسی ہیئت سے بیٹھتا ہوں۔

آنحضرت صلی اللہ علیہ وسلم بہت گرم کھانا نوش جان نہ فرماتے، اور گرم کھانے کے نسبت ارشاد ہوتا، ایسے کھانے میں برکت نہیں ہے، خدا نے آگ ہمارے کھانے کو نہیں دی ہے، یا رو! کھانے کو ٹھنڈا کر کے کھاؤ، حضور اقدس کی عادت تھی کہ کھانے کے ظرف میں سے ایک کنارہ سے کھاتے، اکثر تین انگلیوں سے نوالہ بناتے، کبھی چھوٹی انگلی کی مدد سے لقمہ اٹھاتے، دو انگلیوں سے نہ کھاتے اور فرماتے، دو انگلیوں سے کھانا شیطان کا کام ہے، آنحضرت صلی اللہ علیہ وسلم کی غذاروٹی کے بغیر چھنے آٹے کی ہوتی، چلنی اس وقت مروج نہ تھی، کلڑی، تازہ کھجور کے ساتھ تناول فرماتے، اور کبھی نمک کے ساتھ میووں میں تازہ کھجور، خربوزہ، انگور پسند تھے، خربوزہ کبھی روٹی، شکر سے کبھی تازہ کھجور سے کھاتے، عادت مبارکہ تھی کہ کھجور دونوں ہاتھ

سے نوش جان فرماتے تھے۔

ایک روز حضور داہنے ہاتھ سے کھجور کھا رہے تھے اور گٹھلیاں بائیں ہاتھ میں جمع کرتے جاتے تھے، اتفاقاً ایک بکری ادھر سے گذری، آپ نے بکری کو اشارے سے بلایا، اور گٹھلیوں والا ہاتھ اس کے سامنے کر دیا، وہ بکری گٹھلیاں کھانے لگی، اور حضور داہنے ہاتھ سے بدستور سابق کھجور کھاتے جاتے تھے، بکری گٹھلیاں کھا کر فارغ ہوئی اور ایک سمت چلی گئی۔

کبھی دانہ انگور کا پوست دور کر کے کھاتے اور شیرہ انگور کے قطرے ریش مبارک پر نظر آتا جیسے موتی کے دانے ہوں، اکثر اوقات غذائے حضور اقدس کھجور اور پانی ہوتی، کبھی دودھ و کھجور ہوتی، دودھ اور کھجور نوش جان فرما کر ارشاد کرتے، اس غذا کا نام ”أطیین“ ہے، یعنی دو پاکیزہ چیزیں، گوشت حضور کو مرغوب خاطر تھا، اس کے حق میں ارشاد ہے: گوشت قوت سماعت بڑھاتا ہے اور دنیا و آخرت میں سید الطعام ہے (کھانوں کا سردار) اگر میں خدا سے دعا مانگوں کہ ہر روز مجھ کو گوشت کھلائے، وہ قبول فرمائے گا، ثرید (شوربا میں ٹوٹی ہوئی روٹی) گوشت و کدو (لوکی) کا نوش جان فرماتے تھے، کدو آپ کو پسند تھا، فرماتے تھے کہ کدو میرے بھائی یونس علیہ السلام کے درخت کا پھل ہے (حضرت یونس علیہ السلام جس وقت مچھلی کے پیٹ سے دریا کے کنارہ باہر آئے ہیں، اسی درخت کے سایے میں آرام گزریں ہوئے) ام المومنین حضرت عائشہ صدیقہ رضی اللہ عنہا سے روایت ہے کہ آنحضرت صلی اللہ علیہ وسلم فرماتے تھے جب سالن پکایا کرو، کدو اس میں ڈال دیا کرو کیونکہ کدو مقوی دل ہے۔

حضور نبوی کے واسطے اگر کوئی پرند جانور شکار کر کے لاتا تو حضور اس کا گوشت تناول فرماتے، البتہ آپ نہ نفس نفیس شکار کھیلنے تشریف نہ لے جاتے، لیکن صحابہ کو حکم

فرماتے کہ شکار کر لاؤ، گوشت کھاتے وقت حضور سرور عالم پیالہ پر نہ جھک جاتے بلکہ گوشت کو اٹھا کر دانتوں سے جدا جدا کر کے کھاتے، روٹی روغن کے ساتھ کھاتے، بکری کے دست سے شوق تھا، شانہ بھی مرغوب طبع ہمایوں تھا۔

سرکہ رغبت کے ساتھ نوش جان فرماتے اور ارشاد فرماتے: سرکہ اچھا سالن ہے، کھجور کی ایک قسم عجوبہ نام حضور کو محبوب تھی، خالص اس قسم کے حق میں دعائے برکت فرمائی اور اس کی تعریف میں ارشاد فرمایا: ”عجوبہ بہشتی میوہ ہے“ اس میں زہر و جادو سے شفاء ہے۔

سبز ترکاری میں: کاسنی، جنگلی تلسی، قرفہ کا ساگ پسند تھا، بکری کے گردے اس خیال سے تناول نہ فرماتے کہ پیشاب گردوں میں ہو کر گذرتا ہے (یعنی مائیت بول جگر سے منفصل ہو کر گردوں میں ہوتی ہوئی مثانہ میں جمع ہوتی ہے) بکری کے اجزاء میں سات چیزیں نہ کھاتے: عضو تناسل، مثانہ، پتہ، انٹین، غدود، شرمگاہ، خون۔

دیگر اشیاء خوردنی سے لہسن، پیاز، خام گندنا، بدبودار ہونے کی وجہ سے آنحضرت صلی اللہ علیہ وسلم نہ کھاتے، کبھی کسی کھانے کو برا نہ کہتے، اگر پسند آیا کھالیا ورنہ چھوڑ دیا اور دوسرے کھانے والوں کو اس کے کھانے سے نہ روکا، حضور سرور عالم نے گوہ اور جانوروں کی طحال (تلی) نہ کھائی، لیکن اپنی امت پر حرام بھی نہ فرمایا، حضور بعد فراغت طعام برتن خوب صاف کر کے چاٹ لیتے تھے اور فرماتے کہ اس طرح چاٹنے میں برکت ہے، کھانا کھا کر انگلیاں چاٹ کر صاف کرتے اور چاٹنے سے پہلے رومال سے نہ پوچھتے اور ارشاد فرمایا کرتے، خدا جانے کس انگلی میں برکت ہے، کھانے سے فارغ ہو کر یہ دعا مانگتے:

اللهم لك الحمد أطعمت و أشبعت و أسقيت و أرويت لك

الحمد غیر مکفور ولا مودع ولا مستغنی عنه۔

خداوند! تیرا ہی شکر ہے، تو نے کھانا کھلایا، پیٹ بھر دیا، پانی پلایا، سیراب کر دیا، تیری ہی تعریف و شکر ہے، اس کے بعد کفرانِ نعمت ہم سے نہ ہو اور نہ تیرے انعام سے باز رکھے جائیں اور نہ ہو جائیں اس سے بے پرواہ اور جب آنحضرت صلی اللہ علیہ وسلم گوشت و روٹی کھاتے تو بعد فراغت پانی سے ہاتھ دھوتے اور باقی تری پانی کی منہ پر مل لیتے، پانی پینے میں عادت شریفہ تھی کہ تین بار کر کے پیتے تھے، اور ہر مرتبہ بسم اللہ کہتے اور آخر میں تین بار الحمد للہ زبان مبارک سے فرماتے، پانی یکبارگی نہ پی جاتے بلکہ تھوڑا تھوڑا گھونٹ گھونٹ کر کے پیتے، اور کبھی یکبارگی بھی پانی نوش جان فرماتے، پانی پیتے وقت کٹورے سے منہ سے لگائے ہوئے سانس نہ لیتے، بلکہ اگر سانس نہ لیتے بلکہ سانس لینا ہوتا تو طرف منہ سے علیحدہ کر کے سانس لیتے، بعد فراغت بچا ہوا پانی صحابہ میں سے جو داہنے ہاتھ پر ہوتے ان کو مرحمت فرماتے اور اگر ایسا موقع پیش آتا کہ بائیں طرف کوئی صاحب ذی مرتبہ ہیں اور حضور کو منظور ہے کہ بقیہ پانی انہیں کو عطا ہو تو داہنے ہاتھ والے سے ارشاد ہوتا، سنت تو یہی ہے کہ یہ پانی تم کو دوں، ہاں اگر تم اجازت دو تو فلاں شخص کو دیدوں۔

ایک مرتبہ حضور نبوی کے سامنے ایک پیالہ دودھ و شہد کا آیا، آپ نے نوش جان فرمایا اور ارشاد ہوا کہ ایک برتن میں دو شربت (شہد و دودھ) دونوں باہم ملائے گئے ہیں، ان کو حرام نہیں کہتا، لیکن میں فخر کو نہیں چاہتا اور حاجت کے علاوہ دنیا کی چیز کا حساب جو قیامت کو پیش ہوگا اس سے ڈرت ہوں، مجھ کو تو واضح پسند ہے؛ کیونکہ جو کوئی خدا کے واسطے تو واضح کرتا ہے حق تعالیٰ اس کو سرفرازی عطا فرماتا ہے۔

آنحضرت صلی اللہ علیہ وسلم کو اہل بیت سے اپنے ہی گھر میں کھانا مانگتے، حجاب

و تکلف ہوتا تھا، گھر والے حضور کے سامنے کھانا رکھ دیتے جو کچھ ماحضر آپ کے روبرو لاتے، تناول فرماتے، کبھی ایسا ہوتا کہ بغیر اس کے کہ گھر والوں سے کہیں اور ان کو تکلیف دیں، خود بذات خاص اپنے ہاتھ سے کھانا لے کر نوش جان فرماتے، بیشک یہ مہربانی حضور اقدس کی من جملہ آثارِ رحمت نبوی ہے۔



رَسُولُ الرَّحْمَةِ

پیغمبر صاحب رحمت، دونوں عالم میں اپنی امت بلکہ تمام بنی آدم پر مہربان۔
اس رحمت کا ظہور دنیا میں تو یہ ہے کہ سب کو ہدایت و رہنمائی فرما کر تباہی و ہلاکت سے حفاظت کی (اب اگر کوئی آپ کی ہدایت نہ قبول کرے تو اس کا قصور ہے)
اور آخرت میں عذاب و دوزخ سے نجات دلوانا اور بہشت کی دائمی نعمتوں تک پہنچا دینا
”نبی الرحمة“ بھی حضور کا نام ہے؛ چنانچہ آگے مذکور ہوگا، حق تعالیٰ قرآن مجید میں ارشاد فرماتا ہے: ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ اے محمد! ہم نے تم کو نہیں بھیجا مگر تمام مخلوقات کے واسطے رحمت ہی کر کے بھیجا، یعنی انسان، چرند و پرند تمام ذی روح ک حق میں آپ کی ذات رحمت تامہ ہے، قبل اس کے ذکر سیر شریف میں دلائل رحمت نبوی مجملًا مذکور ہو چکے ہیں، کچھ یہاں بھی بیان کیے جاتے ہیں۔

روایت ہے کہ جس وقت جنگ احد میں کفار تبہ کار نے غلبہ کر کے بعض اصحاب کبار کو شہید کیا، خود حضور نبوی صلی اللہ علیہ وسلم زخمی ہوئے، قریب تھا کہ لشکر اسلام کو شکست ہو، صحابہ کرام نے ایسی حالت میں بے تابی میں خدمت نبوی میں عرض کیا یا رسول اللہ! درگاہِ الہی میں دعا کیجئے کہ دشمنانِ حریف مقہور و مغلوب ہوں، آنحضرت

صلی اللہ علیہ وسلم نے جواب دیا ”مجھ کو بددعا کرنے نہیں بھیجا ہے“۔

اس کے بعد برخلاف خواہش یاروں کے حضور رحمۃ للعالمین نے ان ظالم دشمنوں کے حق میں دعائے مغفرت کی جس میں حسن معذرت کا پہلو بھی تھا وہ دعایہ ہے: ”اَللّٰهُمَّ اغْفِرْ لِيْ لِقَوْمِيْ وَاَهْدِ قَوْمِيْ فَاِنَّهُمْ لَا يَعْلَمُوْنَ“ خداوند! میری قوم کو بخش دے اور ان کو ہدایت کر، وہ جاہل و نادان ہیں، نہیں جانتے۔

(سبحان اللہ کیا شانِ رحیمی ہے، اپنے دشمنوں کے واسطے دعائے مغفرت و ہدایت اور ان کی طرف سے عذر خود ظاہر کرنا کہ یہ سب لوگ نادان و ناواقف ہیں، تیرے رسول کے رتبے سے بے خبر ہیں)۔

درباب کمال رحمت نبوی منقول ہے کہ کسی وقت کسی متبرک مقام میں آنحضرت صلی اللہ علیہ وسلم مسلمانوں کی یاد سے غافل نہ رہتے تھے، مکہ معظمہ، مدینہ منورہ، بالائے عرش بریں، مقام قاب قوسین غرضیکہ ہر جگہ یاد فرمایا ہے، شب معراج میں بوقت عرض تحیت و سلام خاص مقام قرب میں اس طرح ارشاد فرمایا: ”السلام علينا و علی عباد اللہ الصالحین“ فردائے قیامت میں جس وقت کہ پیغمبران اولوالعزم ہول محشر سے نفسی نفسی پکاریں گے، ہمارے آقائے نامدار گرامی قدر کی زبان مبارک پ ”امتی، امتی“ ہوگا اور ہم گنہگاروں کی شفاعت کا آپ ہی بیڑہ اٹھائیں گے۔

روایت ہے کہ کسی صحابی نے عرض کیا کہ اے رسول خدا! آپ گنہگارِ امت کے پشت و پناہ ہیں، معراج کی رات امت کو فراموش کیا، آنحضرت صلی اللہ علیہ وسلم نے جواب دیا: خبردار یہ خیال نہ کرنا، میں اپنی امت کو اس وقت ہرگز نہ بھولا ”السلام علينا“ (سلام ہم سب پر) میں نے ان کو بھی اپنے ساتھ شامل کر لیا ہے، بیشک عنایاتِ رحمۃ للعالمین سے یہ لطف و کرم بعید نہیں۔



قیَم

قاف کو زبر، ی کو تشدید و زیر بمعنی نگہبان، بندگانِ خدا کے کام سرانجام دینے پر قائم، ان کی بخشش و مغفرت کے کارساز۔

آنحضرت صلی اللہ علیہ وسلم کا بندگانِ خدا کی حاجت برآری، ان کی مراداتِ دلی پوری کرنا، بخیاں حاجتمند، نماز نوافل میں تخفیف کرنا، سیر و عادات میں گزر چکا ہے اور کل بروز قیامت سب سے اول آنحضرت صلی اللہ علیہ وسلم قبر شریف سے اٹھیں گے، یہ بھی محض واسطے تدبیر بے کس عاجزوں میدانِ قیامت میں مبتلائے ہول حساب و کتاب ہونے والوں کے واسطے نجات دلانے کے لیے ہوگا؛ کیونکہ آقا و سردار اپنے ملازموں اور غلاموں کے حال سے کسی خال اور کسی میں بے فکر نہیں ہوتا اور جس طرح گلہ بان اپنی متفرق و منتشر بکریوں کو جمع کرتا ہے تاکہ کوئی ادھر ادھر بھٹک کر نہ رہ جائے، فردائے قیامت میں آنحضرت صلی اللہ علیہ وسلم بھی بے راہانِ جماعت اپنی کو جو کہ شامت تفریط و افراط اعمال سے خارج از جادہ اعتدال ہو گئے اور اس وقت پریشان حال و بدحواس، مضطرب و ششدر ہوں گے، جمع کر کے ان کی دلی آرزوؤں و مرادوں کے پہنچادیں گے۔



جامع

احکامِ شریعت کو اسرارِ طریقت کے ساتھ جمع کرنے والے، یا صفاتِ بشری و صفاتِ الہی دونوں کو جمع کرنے والے، اصطلاحِ صوفیہ میں اس جامع کو برزخ جامع کہتے ہیں، یا جمالِ صورت و کمالِ معنی، یا طہارتِ ظاہری و باطنی یا احوالِ قبض و بسط، یا ملک

الموت، یا شیرینی گفتار و سحر حلال کے جمع کرنے والے جیسا کہ حدیث شریف میں ہے
 ”إِنَّ مِنَ الْبَيَانِ لَسِحْرًا“ بعض بیان جادو ہے، یا آنحضرت صلی اللہ علیہ وسلم جامع علم و
 عمل، خوف در جاہیں، یا آپ کے کلمات جوامع الکلم (الفاظ قلیل اور معنی کثیر) ہیں۔

حدیث شریف میں ہے: ”اوتیت جوامع الکلم“ میں جوامع الکلم دیا گیا
 ہوں، اس پر دلیل ہے، یا آپ ان فضائل و خصائل کے جامع ہیں جو تمام انبیاء کرام کو
 جداگانہ عطا ہوئے، یعنی سب فضائل و کمالات بتامہ و کلیۃ آپ کی ذات پاک میں
 موجود ہیں، یا اس معنی کے جامع ہیں کہ صفات اضداد جیسے صلح و جنگ، حلم و غضب، نرمی
 و درشتی، ذات برکات میں جمع تھیں اور ہر ایک صفت اپنے موقع پر ظاہر ہوتی تھی، یا
 آنحضرت صلی اللہ علیہ وسلم جامع جماعات عبادات تھے، جیسے نماز، حج بیت اللہ، جہاد
 فی سبیل اللہ۔

حدیث نبوی ”علیکم بالجماعة“ جماعت کو لازم پکڑو، اس پر دلیل ہے،
 ”والصلاة جامعة“ نماز جمع کرنے والی ہے یعنی متفرق لوگ نماز کے وقت مسجد میں
 جمع ہو جاتے ہیں، اسی طرف اشارہ ہے یا حضور پر نور فقر ظاہر و غناء باطن سے جامع
 ہیں، یا تدبیر معاش و دنیا و آخرت دونوں کی آپ کو حاصل تھی، آیت کریمہ ”وَتَزَوَّدُوا
 فَإِنَّ خَيْرَ الزَّادِ التَّقْوَى“ توشہ آخرت جمع کرو کیونکہ بہتر توشہ تقویٰ و پرہیزگاری
 ہے، اسی دعوے پر دلیل ہے۔

اور نیز حدیث شریف ”لی مع الله وقت لا یسعی فیہ ملک مقرب
 ولا بنی مرسل“ مجھ کو اللہ تعالیٰ کے ساتھ ایسا وقت ہے کہ اس میں کسی مقرب فرشتہ
 یا نبی مرسل کی گنجائش و سمائی نہیں ہے، اس بیان کی مخبر ہے، غرضیکہ آنحضرت صلی اللہ
 علیہ وسلم کی جامعیت کمالات میں کوئی شک نہیں ہے۔



مُقْتَفٍ

اقتفا سے مشتق ہے، بمعنی پیروی کرنا، یعنی سب پیغمبروں کے پیچھے آنے والے یا احکام الہی کی پیروی کرنے والے۔

روایت ہے کہ آنحضرت صلی اللہ علیہ وسلم دعا میں فرمایا کرتے تھے، خدایا میری صورت و سیرت نیک کر، کبھی یہ دعا فرماتے، خداوند! اخلاق بد سے دور رکھن، اللہ جل شانہ نے دعا آپ کی قبول فرمائی؛ کونکہ آیت کریمہ ”ادْعُونِي أَسْتَجِبْ لَكُمْ“ مجھ سے دعا مانگو میں قبول کروں گا، دعا قبول کرنے کا وعدہ ہے، پھر قرآن پاک ایسا کلام معجز ہر وقت کا استاذ کامل ”هُدًى لِّلْمُتَّقِينَ“ پرہیزگاروں کی ہدایت، اس کی شان، آپ پر نازل ہوا، جس کی تلاوت جس کی تلاوت و پیروی سے آنحضرت صلی اللہ علیہ وسلم مہذب و کامل آداب ہو گئے۔



مُقَفٍ

یہ لفظ قفا سے مشتق ہے یا مادہ اس کا تفاوت ہے بمعنی لطف و کرم ہے۔ حدیث شریف میں ہے ”انا المقفی“ ف کوزیر اور بعض زبر کہتے ہیں، یعنی پیچھے آنے والے، علماء دین کا قول ہے کہ عالم شہادت میں آنحضرت صلی اللہ علیہ وسلم تمام انبیائے کرام کے بعد تشریف لائے، مگر عالم غیب میں جمیع موجودات عالم سے پہلے آپ موجود ہوئے ہیں، ”اول ما خلق اللہ نوری“ مخلوقات خدا میں سب سے اول میرا نور ہے کنت نبیا و آدم بین الماء والطين“ میں اس وقت نبی تھا کہ آدم کا وجود ہی نہ تھا، ہنوز وہ پانی اور مٹی میں تھے، یہ دونوں احادیث نبوی اس پر اشارہ کرتی ہیں۔



رسول الملاحم

پیغمبر آنے والے، لڑائی طلب کرنے والے، ملاحم جمع ملحمۃ، لڑائی کو کہتے ہیں۔
غزوات نبوی کتب سیر میں بالتفصیل مذکور ہیں، منقول ہے کہ آنحضرت صلی اللہ علیہ وسلم کو ستائیس بار کافروں کی لڑائی کا اتفاق پڑا اور آپ بتائید خداوندی ونصرت ملائکہ ہر مرتبہ مظفر و منصور ہوئے اور بعد وفات نبی اصحاب کبار نے سینتالیس جہاد کیے، بعض لڑائیاں ان میں فرقہ مرتدین کے ساتھ ہوئی ہیں۔

احیاء العلوم میں ہے کہ آنحضرت صلی اللہ علیہ وسلم شجاعت میں بے نظیر تھے، حضرت علیؑ سے منقول ہے کہ جب جنگ بدر میں آتش جنگ خوب شعلہ زن ہوئی، ہم لوگ صحابہ کا یہ حال تھا کہ خوف سے حضور کے پہلو میں لگے رہتے تھے اور اس روز حضور کو یہ جوش مردانگی تھا کہ ہر مرتبہ ہر حملے میں دشمن کے پاس پہنچ جاتے تھے، اس معرکہ میں مثل آپ کے کسی سے آثار شجاعت نمایاں نہ ہوئے۔

روایت ہے کہ آنحضرت صلی اللہ علیہ وسلم آغاز جنگ سے قبل خاموش رہتے تھے، اور جب لڑائی چھڑ جاتی، دامن کمر سے باندھ کر حضور معرکہ جنگ میں تشریف لے جاتے، اس وقت آپ کی مردانگی انتہا درجہ کی ہوتی، صحابہ کرام سے جو شخص حضور نبوی کے قریب کھڑا ہوتا وہ سب میں دلیر و بہادر سمجھا جاتا، کیونکہ جناب رسول مقبول بہادرانہ دشمن پر حملہ فرماتے اور ان کے لشکر کو ترتر کر دیتے۔

عمران بن حصین راوی ہیں کہ ہر جنگ میں آنحضرت صلی اللہ علیہ وسلم اول تلوار سے لڑتے، اخبار میں ہے کہ جب مشرک موقع جنگ میں آنحضرت صلی اللہ علیہ

وسلم کو چاروں طرف سے گھیر لیتے تو حضور سواری سے اتر پڑتے اور یہ رجز پڑھتے ”انا النبی لا کذب و انا ابن عبد المطلب“ میں سچا ہوں، عبد المطلب کا بیٹا ہوں، ایسے وقت پر کہ جنگ میں آپ سے بڑھ کر لڑنے والا کوئی نہ ہوتا تھا۔



رسول الرحمة

راحت و آرام بخشے والے پیغمبر۔

حق تعالیٰ نے امت مرحومہ آنحضرت صلی اللہ علیہ وسلم کو ان سختیوں سے جو انبیائے سابقین کی امتوں پر معاف نہیں رکھا، جیسے گنہگار کے بازو کاٹ ڈالنا، کپڑے میں نجاست بھر جائے تو وہ جگہ مقراض سے کتر دو، ایسے احکام سخت امت موسوی میں تھے، ہمارے رسول کریم صلی اللہ علیہ وسلم کی شرع میں یہ سختی نہیں ہے، ذات گرامی حضور نبوی وسیلہ نجات آخرت و ذریعہ دخول جنت ہے، اس شرع میں شریف و سنت تابان و روشن میں کس قدر آسانی ہے تکلیف کا نام نہیں، افسوس اس کے حال پر جو یہ آسانی و سہولت ترک کر کے راہ دشوار گزار اختیار کرے، اور آنحضرت صلی اللہ علیہ وسلم ایسے مقتدا انبیاء (جن کی شان میں ہے اگر موسیٰ علیہ السلام زندہ ہوتے تو آپ کی پیروی کرتے) کو چھوڑ کر آپ کی اقتداء کو ننگ و عار جان کر دنیا میں قیدی، محنت و بلا اور آخرت میں مستحق عتاب خداوند جل و علا کا ہو، انصاف کی بات تو یہ ہے کہ جب قرآن مجید میں اتباع شریعت محمدی کا حکم ہو چکا ”مَا آتَاكُمُ الرَّسُولُ الْخ“ جو رسول تم کو حکم احکام دیں ان کو مانو اور جس سے روکیں باز رہو، ایسا فرمان واجب الاتثال صادر ہو چکا پھر چوں و چرا کرنا کیا معنی۔

حکایت ہارون الرشید

خلیفہ ہارون الرشید کی ہمت پر صد آفریں و مرحبا، درحقیقت اسم با مسمیٰ مرد رشید تھے، لکھا ہے کہ جب اپنی لڑکی کا نکاح کرنا چاہا، باوجود منصب خلافت سلطنت کے، علمائے دین سے کہا: اگر بی بی فاطمہ زہرا بنت رسول کا مہر چار سو درہم ہو تو میری لڑکی کا عقد دس درہم مہر سے زیادہ نہ باندھا جائے؛ کیونکہ ہارون مسکین اور سید مرسلین کے درمیان فرق کرنا ضروری ہے۔

اے بردر! آنکھیں کھول اور دیکھ اس حکایت پر غور کر، فضول باتوں پر نہ جا، کیا تجھے یہ خیال ہے کہ اتباع سنت نبوی میں تیری کسر عزت و شان ہے، بیشک یہ وسوسہ منجانب شیطان ہے، دربار رسالت پناہ سے جن کی صفت خاص رسول الراحة ہے منہ نہ موڑ، ورنہ دیکھ کہ سرگرداں و پریشان رہے گا اور خدا نخواستہ ایمان سے محروم سفر آخرت پیش آئے گا، پھر کوئی تدبیر کارگر نہ ہوگی۔



کامل

سب چیزوں میں جملہ صفات میں بصف کمال موصوف نقصان سے پاک۔
خوبی سیرت، حسن صورت آنحضرت صلی اللہ علیہ وسلم بدرجہ کمال تھا، حضور نبوی صلی اللہ علیہ وسلم اس واسطے کامل ہوئے کہ دنیوی تکلفات و آرائش پر کبھی نظر انور نہ پڑی؛ کیونکہ اس میں نقصان دین متصور ہے، دولت آخرت کو دولت دنیوی جلد جانے والی پر ترجیح دی، دنیاۓ فانی جو کہ خدا کے نزدیک مچھر کے برابر بھی نہیں، حضور کی نگاہوں میں بے قدر رہی رہی، حضور کی عقل و دانش کی انتہا کو کون پاسکتا ہے اور اس

کی نسبت کوئی کیا بیان کرے، خدائے تعالیٰ نے ننانوے حصے عقل جناب رسالت مآب کو عطا کی اور ایک حصہ تمام بندگانِ خدا کو ملی، یہ مضمون حدیث شریف سے ماخوذ ہے۔ باغبان نے جو ترے چہرہ و قد کو دیکھا ☆ نہ صنوبر سے رکھا عشق، نہ گل سے الفت اگر کوئی فلسفی حکمت و فلسفہ دان چاہے کہ گوہر دانش جناب رسالت مآب کو میزانِ نظر میں تولے کبھی ممکن نہیں کہ اس کی ماہیت کا حقہ دریافت کر سکے۔

خلاصہ یہ ہے کہ آپ کی عقل و دانش اس سے بڑھ کر ہے کہ علماء و حکماء ظاہر ہیں کے ذہن نقاد میں سمائے، البتہ صاحبانِ حکمت ایمانی، علمائے ربانی، بہدایت الہی بحرِ ذخارِ علم و دانش سید مختار سے حصہ وافر حاصل کرتی ہیں، اور ذاتِ گرامی صفات جناب رسالت مآب سے کہ درحقیقت معدنِ علم و دانش ہے استفادہ کر کے دعوتِ خلق میں مشغول ہوتے ہیں، اکثر مقولات ان بزرگوں کے مشتمل بر: ”قال الله و قال الرسول“ ہیں، یعنی خدا و رسول نے ایسا فرمایا، یہ حکم دیا ہے، یہ امر ہے، یہ نہیں، یہ بشارت ہے، یہ تحویف، یہ وعدہ ہے یہ وعید۔

جاننا چاہیے کہ حکیم اس شخص کو کہتے ہیں جو راست گفتار، درست کردار ہو، اس کے اقوال و افعال شرع شریف کے مطابق ہوں، اس وصفِ حکمت کا مستحق و سزاوار وہی انسان کامل ہے کہ اصول و فروع شرع رسول صلی اللہ علیہ وسلم سے پورا پورا آگاہ ہو، عقائدِ سیئہ، کفرِ زندقہ، شر و فساد، اخلاقِ ذمیمہ سے محفوظ ہو اور نورِ علمی و صفائیِ قلب کی برکت سے وقائق و غوامض، حکمتِ ایمانی و شرعِ نبوی کی تہ تک پہنچا ہو، آئمہ مجتہدین میں سے کسی ایک کا پیرو ہو، اپنے نفس اور اس کی خواہشوں کا مخالف ہو، آیت کریمہ ”فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ، الْخ“ پھر ان کے بعد ایک گروہ آیا جنہوں نے نمازیں ضائع و برباد کیں اور خواہشاتِ نفسانی کے پیرو بنے، قریب ہے کہ ان بد اعمالی کی سزا میں گرفتار عذابِ جہنم ہوں گے، یہ کلام پاک بے نمازیوں کی خرابی،

ممنوعات شرعیہ کے جال میں پھنس کر محرمات کے مرتکب ہونے والوں کی بربادی بیان کر رہا ہے۔ (خدا سب مسلمانوں کو عذابِ آخری سے بچائے۔ آمین آمین)

تواضع جناب رسول خدا صلی اللہ علیہ وسلم

آنحضرت صلی اللہ علیہ وسلم کے کمال سے متعلق چند سطریں لکھی گئیں؛ لہذا اس مقام پر یہ بھی ظاہر کر دینا مناسب ہوگا کہ حضور اقدس باوجودیکہ مقبول بارگاہِ صمدیت تھے، کمالات روحانی و جسمانی میں بے مثل و بے نظیر، مگر آپ نے بوجہ کمال مکارم اخلاق کے کمال تواضع ہی اختیار فرمائی اور باوصف سیادت و سرداری کے عام امت مرحومہ کے ساتھ برادرانہ برتاؤ تھا، ہر کس و ناکس سے اس طرح پیش آتے جس طرح کوئی اپنے حقیقی بھائی سے، چنانچہ شرح لفظ سید میں قدرے خصائل شریفہ اوپر گزرے ہیں۔

فروتنی است دلیل سب کردمان کمال ☆ کہ چوں سوار بمنزل رسد پیادہ شود
در حقیقت جو بامرتبہ ہیں وہ عجز و انکساری سے چلتے ہیں، اور قاعدہ کی بات ہے کہ سوار مسافر منزل مقصود پر پہنچ کر پیادہ پا ہو جاتا ہے۔

روایت ہے کہ بعضے اصحاب نے خدمت نبوی میں عرض کیا، ہم کو اجازت ہو کہ ہم آپ سجدہ کیا کریں (کیونکہ ملک فارس وغیرہ میں رعیت بادشاہ وقت کو سجدہ کیا کرتی ہے) حضور نے جواب دیا: خبردار یہ نہ کرنا، اگر سجدہ برائے غیر خدا درست ہوتا تو میں عورتوں کو حکم دیتا کہ اپنے اپنے شوہروں کو سجدہ کریں۔

حدیث شریف کا مضمون ہے کہ اپنے پروردگار کی عبادت کرو اور اپنے بھائی کا اکرام و حرمت کرو، بھائی سے مراد آنحضرت صلی اللہ علیہ وسلم ہیں اور آپ کمال تواضع کے ساتھ معروف تھے۔

تواضع ز گردن فرازاں نکوست ☆ گداگر تواضع کند خوئے اوست

بیشک تعریف اسی میں ہے کہ باوجود کمال رعب، داب شاہی کے متواضع و منکسر المزاج ہو ورنہ فقیر عاجزی نہ کرے تو کیا کرے۔

حدیث مذکور میں جو یہ لفظ ہے کہ ”اپنے بھائی کا اکرام کرو“ اہل ایقان نور ایمانی و حکمت یزدانی سے بخوبی سمجھتے ہیں کہ اس میں اتباع سنت نبویہ کی جانب اشارہ لطیف ہے؛ کیونکہ تارک سنت باوجود نقصان دنیا و آخرت کے مواخذہ میں گرفتار ہوگا اور وہ مواخذہ شان رسالت کی توہین و تنقیص ہے، اگر تارک سنت کے دل میں ذرہ برابر بھی حرمت و جلالت جناب نبوی ہوتی تو سنت کیوں ترک کرتا، علاوہ بریں حدیث میں ہے کہ جملہ بندگان الہی میری امت والے بہشت میں داخل ہوں گے، البتہ جس نے انکار کیا وہ محروم رہے گا، صحابہ نے دریافت کیا حضرت! وہ کون ایسا شخص ہے فرمایا: ”من ترک سنتی فقد ابی“ جس نے عداً میری کسی سنت کو ترک کیا اس نے میرا انکار کیا، اور منکر حضرت نبوی بہشت میں ہرگز نہ جائے گا، بلکہ عذاب دوزخ میں گرفتار رہے گا، نعوذ باللہ منہا۔

جاننا چاہیے کہ اسلامی برادری کا ثبوت قرآن شریف میں صاف طور ہے، اور اس کا انکار امر بدیہی کا انکار ہے، آیت کریمہ ”إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ“ سب مسلمان آپس میں ایک دوسرے کے بھائی ہیں، پس اپنے بھائیوں میں صلح کرادو، یعنی اگر اتفاقیہ رنج و کدورت دو مسلمانوں میں ہو تو صفائی کرادینا اور مسلمانوں کا فرض منصبی ہے، غیبت و بدگوئی سے کن الفاظ میں منع فرمایا ہے ”أَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا“ کیا تم میں کوئی دوست رکھتا ہے کہ اپنے مردہ بھائی کا گوشت کھائے، غیبت کرنے کو گوشت کھانے کے برابر ارشاد فرمایا۔

احادیث شریف میں آیا ہے کہ آنحضرت صلی اللہ علیہ وسلم نے صحابہ کبار مہاجرین و انصار کے درمیان عقد موآخات، رشتہ برادری قائم کر دیا تھا اور وہ سب باہم مثل رشتہ دار بھائیوں کے رہتے تھے، اکثر حضور ارشاد فرماتے: فلاں اپنے بھائی کے ساتھ ایسا کر، ایسا نہ کر، یزائٹائے گفتگو فرماتے، اس کا مسلمان بھائی، تیرا مسلمان بھائی، اور جب کسی مردہ کے دفن سے فارغ ہوتے یہ فرماتے، اپنے بھائی مسلمان کے حق میں دعائے خیر کرو، وہ اس وقت سوال و جواب منکر و نکیر میں ہے۔

الغرض ان دلائل و شواہد سے اسلامی برادری مابین اہل اسلام بیشک و شبہ ثابت ہوتی ہے؛ لہذا اس رشتہ داری کے حقوق ادا کرنا ہر ایک مسلمان پر واجب و لازم ہو گیا، یہاں تک تو دینی بھائی ہونے کا بیان اور اس کے دلائل تھے، اب دینی باپ، دینی بیٹا، اس کے ثبوت میں احادیث ذیل میں ملاحظہ ہوں:

حدیث شریف میں ہے، آنحضرت صلی اللہ علیہ وسلم نے ارشاد فرمایا: باپ تین قسم کے ہیں، کسی نے عرض کیا: اے حضرت! وہ کون ہیں؟ (ہم لوگ تو یہی سمجھتے ہیں کہ باپ تو ایک ہی ہوتا ہے) ارشاد ہوا: تین باپ تمہارے یہ ہیں، ایک جس کے نطفہ سے تم پیدا ہوئے، دوسرا جس نے تم کو پڑھایا، سکھایا، تیسرا جس نے اپنی بیٹی تمہارے نکاح میں دی، پھر ارشاد ہوا، ان تینوں میں بہتر باپ وہ ہے جس نے تم کو سکھایا، علم و ہنر تعلیم کیا، اخلاق جلالی میں ہے کہ اس حدیث سے ثابت ہوا کہ جناب محمد مصطفیٰ صلی اللہ علیہ وسلم علمائے امت کے باپ ہیں، کیونکہ حضور ہدایت و تعلیم علم دین کی وجہ سے پدر مہربان کے حکم میں ہوئے، اب آپ کی تعظیم و تکریم بلحاظ حق پدری بھی واجب ہوئی۔

جاننا چاہیے کہ موافق ترتیب مذکورہ حدیث اول: باپ کا درجہ مقدم ہے، پھر استاذ کا مرتبہ بعدہ خسر کا رتبہ ہے۔

دوسری حدیث سے استاذ کی بزرگی باپ سے زیادہ معلوم ہوتی ہے کیونکہ استاذ کے حق میں خیرالآباء (یعنی بہترین پدران) آیا ہے، اس کی وجہ یہ ہے کہ باپ نے تو شفقت و محبت فطرتی سے پرورش کیا، مگر استاذ نے بلا تعلق رشتہ محبت اپنی جان کھپا کر علم دین، حسن ادب و اخلاق تعلیم کیا، پھر اگر استاذ کا مرتبہ باپ سے بڑھ گیا تو عجب کیا۔

از خدا خواہد توفیق ادب ☆ بے ادب محروم شد از فضل

ہاں ادب کا یہی مرتبہ ہے اور یہ ایسی ہی نعمت ہے، بے ادب فضل خدا سے محروم در بدر خوار و پریشان ہے اور جس کو خداوند عالم بزرگی دین و دنیا میں کامل کرتا ہے، لوگ اس کو سر آنکھوں پر بٹھاتے ہیں۔



اِکْلِیلُ

تاجِ زرین و مرصع۔

جس کو شاہان والا گوہر زیب و زینت کی غرض سے اپنے سروں پر رکھتے ہیں اور جب ذات گرامی آنحضرت صلی اللہ علیہ وسلم اشرف موجودات و سبب آرائش عالم اور عزت بخش بنی آدم ہے تو حضور پر نور اس صفت سے متصف ہوئے۔

ہوئی آپ کی قدر ایسی بلند ☆ کہ نام مبارک ہوا تاجِ سر

اور صرف اسی قدر نہیں کہ نام نامی سرداروں کا تاج سر بنا بلکہ خدائے پاک نے اپنے کلام قدیم کی بعض سورتوں کے اترنے پر آپ کے نام مبارک کا تاج دھردیا، جیسے: طہ، یسین۔



مَدَن

لباس در بدن کپڑے پہنے ہوئے۔

تفسیر بیضاوی میں ہے: آنحضرت صلی اللہ علیہ وسلم نے فرمایا ہے کہ ایک مرتبہ میں کوہِ حرا پر تھا کہ کسی نے مجھ کو پکارا، میں نے اپنے داہنی اور بائیں طرف مڑ کر دیکھا، مگر کوئی آواز دینے والا مجھ کو نظر نہ آیا، پھر میں نے اوپر سر اٹھا کر نگاہ کی تو دیکھتا ہوں کہ ایک فرشتہ آسمان وزمین کے درمیان معلق ایک کرسی پر بیٹھا ہوا ہے، میں اس کو اس وضع سے دیکھ کر دل میں ڈرا اور وہاں سے اپنے گھر چلا آیا اور گھر والوں سے کہا کہ مجھے کپڑا اوڑھا دو (سردی معلوم ہوتی ہے بس اسی عالم میں اوڑھے لیٹے تھے کہ) حضرت جبرئیل آسمان سے اترے، اور سورہ مدثر کی اول آیت تا ”فَاهْجُرْ“ پڑھی، ترجمہ اس کا یہ ہے کہ اے کپڑے لیٹے ہوئے (پیارے حبیب) اٹھیے اور ہمارے بند کو عذابِ آخرت سے ڈرائیے اور خدا کی بڑائی بیان کیجئے اور اپنے لباس کو پاک کیجئے اور تمام برائیوں سے دور ہو جائیے، بعض مفسرین مدثر کے معنی بیان کرتے ہیں کہ مراد اس سے خلعت و لباس رسالت ہے، یعنی اے رسول جو کہ جامہ نبوت پہنے ہو، اب وقت آگیا اٹھ کر خدا کے کام (تبلیغ رسالت) میں مصروف ہو۔



مَزْمَل

کمل پوش، لحاف اوڑھے ہوئے۔

مفسرین کہتے ہیں کہ جب ہیبت و جی سے آنحضرت صلی اللہ علیہ وسلم کے جسم مبارک میں لرزہ پیدا ہو گیا تو حضور نے لحاف اوڑھ لیا، حق تعالیٰ نے اسی ہیبت کذائی

کے ساتھ خطاب کیا اور ارشاد ہوا ”يَا أَيُّهَا الْمُزَّمِّلُ“ تا آخر آیت، یعنی اے بندہ خاص کپڑے اوڑھے ہوئے، آدھی رات کو اٹھیے یا اس سے کم ہو یا قدرے زائد، اور قرآن شریف کی صاف صاف تلاوت کیجئے، تاکہ سننے والا بخوبی سمجھ سکے، اس آیت میں قیام نیم شب سے اشارہ ہے کہ نماز تہجد ادا کریں، یہ آپ پر فرض تھی، اور بکمال اہتمام ادا فرماتے تھے، بیویوں کی صحبت میں بھی تہجد سے غافل نہ ہوتے تھے، مفسرین کا قول ہے کہ سورہ مزمل، مدثر، سورہ اقراء ابتدائی وحی آسمانی ہیں۔

احادیث میں ہے، آنحضرت صلی اللہ علیہ وسلم نے اول مرتبہ حضرت جبرئیل کو مابین زمین و آسمان معلق دیکھا تھا اس وقت حضرت جبرئیل کے چھ سو پر تھے، آپ اس صورت میں دیکھ کر ڈر گئے اور ام المؤمنین حضرت خدیجہ کے پاس تشریف لا کر فرمایا مجھ کو لحاف اوڑھا دو، جب آپ کو فی الجملہ سکون ہوا تو حضرت جبرئیل علیہ السلام وحی کے ساتھ نازل ہوئے اور ”يَا أَيُّهَا الْمُزَّمِّلُ“ تا آخر آیت پڑھ کر سنائی۔

تفسیر بیضاوی میں ہے کہ آنحضرت صلی اللہ علیہ وسلم نے فرمایا ہے کہ جو شخص سورہ مزمل پڑھتا رہے گا، خداوند کریم دین و دنیا میں اس کو غنی کر دے گا اور اس کا افلاس دور ہو جائے گا۔



عَبْدُ اللَّهِ

بارگاہ کبریا کا خاص بندہ، وصف بندگی میں بے نظیر و لا ثانی۔

لکھا ہے کہ آنحضرت صلی اللہ علیہ وسلم صفت عبدیت سے بہت خوش ہوتے تھے اور فرماتے تھے مجھ کو بد اللہ (خدا کا بندہ) کہا کرو، مزرع الحسنات میں ہے: نماز تہجد میں جناب رسول مقبول صلی اللہ علیہ وسلم اس درجہ رات کو کھڑے رہتے تھے کہ دوسرے

کی مجال نہ تھی جو اس قدر دیر تک کھڑا ہو سکے، درازی قیام سے پائے مبارک حضور اقدس پرورم آجاتا تھا، چونکہ عبدیت آپ کی کامل طور پر تھی اور یہ کثرت عبادت و شب بیداری اس کے آثار و علامات ہیں، حق تعالیٰ نے اسی صفت کاملہ یعنی عبدیت و خوبی عبادت کے اظہار میں بیان قصہ معراج میں اس طرح ارشاد فرمایا: ”سُبْحَنَ الَّذِي أَسْرَى بِعَبْدِهِ لَيْلًا“ الخ، پاک ہے وہ جس نے اپنے بندہ کورات کے وقت سیر کرائی۔

اس آیت پاک میں لفظ عبد آنحضرت صلی اللہ علیہ وسلم کے کمال محبوبیت پر دلیل روشن ہے (کیونکہ جس درجہ عبدیت میں کامل اسی قدر محبوبیت میں اعلیٰ و ارفع) آنحضرت صلی اللہ علیہ وسلم کھاتے وقت فرمایا کرتے تھے، میں اس طرح کھاتا ہوں جیسے بندہ کھاتا ہے اور اس ہیئت پر بیٹھتا ہوں جیسے کوئی بندہ خدا بیٹھتا ہے، جان اے برادر عزیز! بندہ خدا اور بندہ نفس دوسرا ہے، بندہ خدا مقرب درگاہ رب العزت ہے، بندہ نفس محروم نظر رحمت ہے، بندہ خدا کی صفت یہ ہے کہ ہر حال میں صابر و شاکر رہے، آیت کریمہ ”اعْمَلُوا آلَ دَاوُدَ شُكْرًا وَ قَلِيلٌ مِّنْ عِبَادِيَ الشَّاكِرُونَ“ اے آل داؤد! شکر کرنا اپنی عادت و عمل کرو، اور میرے بندوں میں تو تھوڑے ہی شکر گزار ہیں (بندگان خاص کی صفت میں شکور فرمایا ہے) محمد مصطفیٰ صلی اللہ علیہ وسلم کہ بندہ خاص بارگاہ کبریا ہیں اور ان کا لقب مصطفیٰ و مجتبیٰ ہے زبان شاکر اور دل ذکر رکھتے تھے، ایک دم یاد خدا سے غافل نہ ہوتے، بظاہر کسی وقت سوتے حضور کا سونا بھی عین عبادت تھا، جیسا کہ حدیث میں آیا ہے: میری آنکھیں سوتی ہیں مگر میرا دل نہیں سوتا (وہ ہر وقت بیدار اور یاد خدا میں مشغول ہے)۔

روایت ہے کہ کسی نے خدمت نبوی میں عرض کیا حضور! کیا وجہ ہے کہ جسم مطہر میں علامات بڑھاپے کی نمودار ہوئیں، سر اور دارھی کے بال جلد سفید ہو گئے، ارشاد

فرمایا: یاروں! کیا کہوں، ”سورۃ ہود، سورۃ واقعہ، سورۃ مرسلات، عم یتسائلون، اذا الشمس کورت“ ان میں ہول قیامت و عذاب آخرت مذکور ہے، بس اسی ہول و ترس سے میں بوڑھا ہو گیا، کمر ہو گئی، طاقت جاتی رہی۔

اس مقام پر ضرور ہے کہ حدیث صحیح ”انا اخشاکم و اتقاکم لہ“ کے معنی ذکر کیے جائیں تاکہ یہ عقدہ مشکل حل ہو، معنی حدیث شریف یہ ہیں، میں تم لوگوں میں زیادہ خدا سے ڈرتا ہوں، اور تقویٰ میں تم سب سے بدرجہا بڑھا ہوا ہوں، صفت عبدیت سے شان مبارک بلند و رفیع ہونے کی وجہ یہ ہے کہ حق تعالیٰ اپنے پارسا بندوں کو بہ صفت عباد الرحمن (رحمن کے بندے) یاد فرماتا ہے، (یوں تو سبھی عباد اللہ ہیں مگر کسی معزز بندہ کو عبد اللہ فرمانا اس کی خصوصیت و بلند پائیگی کی دلیل ہے)

منجملہ کرامات و بزرگی اسم مبارک عبد اللہ یہ ہے کہ اس ترکیب اضافی میں صفت ربوبیت خداوند عالم ہر طرح عموماً و خصوصاً ثابت ہے، یعنی زمین و آسمان کا مالک ایک ایسا بادشاہ صاحب جلال ہے کہ اس کے خاص بندے بھی ہیں اور عام بھی، اور سب بندے اس کے انعام و احسان کے گرد ہیں، اس کے لطف عام نے سب کو اس کا قیدی بنالیا ہے؛ بلکہ تمام مخلوقات ذرہ ذرہ اس کی نظر رحمت کی پروردہ ہے اور اس کی قدرت کے احاطہ میں گھری ہوئی ہے اور جس قدر بادشاہان روئے زمین و حاکمان با شوکت و جاہ اسی ذات وحدہ لا شریک لہ کے ساختہ و پرداختہ ہیں، اب اس کے بندوں میں سے اگر کوئی بندہ با صفا آستانہ الہی پر سرعجز رکھے تو وہ سعید ہے، دنیا میں اس کی تائید غیب سے ہوگی، اس کی دولت کے فی الجملہ قیام و قرار ہوگا، آخرت میں وہ بندہ دولت ابدی پا کر ہمیشہ خوشحال و فارغ البال رہے گا اور اگر کسی بندے نے ناشکری اختیار کی اور حق عبودیت ادا نہ کیا، دنیا میں اس کی دولت کو جلد زوال ہوگا اور

و بال آخرت میں تا ابد آباد گرفتار رہے گا۔

جاننا چاہیے کہ ہمارے رسول مقبول صلی اللہ علیہ وسلم تو عبد اللہ ہیں، اس میں کوئی شک نہیں مگر آپ کے مجازی بندے ہیں، یعنی حضور کی امت بندگانِ خدائی و شیدائی آنحضرت صلی اللہ علیہ وسلم کے مطیع و فرمانبردار بندے، یہ لوگ حقیقتاً تو خدا کے بندے ہیں لیکن حضور کی غلامی سے ان کو بھی لقب بندہ بمعنی غلام حاصل ہے، یہ لوگ اطاعت رسول برحق میں اسی طرح سرگرم ہیں جیسا کہ خداوند تعالیٰ کی اطاعت و عبادت میں مصروف ہیں اور جب معلوم ہوا کہ ان بندوں کے دو آقا، دو مالک ہیں گرچہ بحیثیت مختلف ہیں، ان بندوں کا یہی کام و فرض منصبی ہے کہ رات دن تابعداری و خدمتگاری خدائے تعالیٰ و محمد صلی اللہ علیہ وسلم میں مصروف رہیں اور اپنے دونوں آقا، دونوں مالکوں کے احکام بجالانے میں کوتاہی نہ کریں، ایسے بندے ”عبدالنبی“ بھی کہے جاسکتے ہیں اور یہ لوگ نبی سے ایسا ڈرتے ہیں کہ جیسا کہ خدائے کریم سے ہراساں و خائف رہتے ہیں، ان کو زیبا ہے کہ فخر یہ کہیں، ہم غلامِ حلقہ بگوش ہیں، حتی المقدور اپنے دونوں مالکوں کے احکام بجالانے میں کوشش کیوں نہ کریں، آیت کریمہ ”مَنْ يُطِيعِ الرَّسُولَ فَقَدْ أَطَاعَ اللَّهَ“ جس نے رسول کی اطاعت کی اس نے اللہ کی اطاعت کی، ہمارے واسطے خضر راہ، ہادی کامل کافی ہے۔

فرمانبری است رسم و آئین ما را

در باغچہ ما گل نافرمان نیست

ہمارا آئین تو فرمانبرداری و اطاعت ہے، ہمارے باغچہ محبت و اخلاص میں نافرمانی کا پہلو نہیں ہے۔

جو مالک و آقا کہ خداوند عالم سے بدرجہ غایت دوستی رکھتا ہو، کون ایسا مرد

ایماندار اور عقیدت شعار ہے کہ ایسے آقا کو جان و دل سے نہ چاہے بلکہ حق تو یہ ہے کہ ایسے مالک کے نام پر اپنی جان قربان کر ڈالے۔



حَبِیبُ اللّٰہِ، صَفِیُّ اللّٰہِ

خدا کے دوست، برگزیدہ بارگاہِ کبریا۔

ایسے ذی رتبہ کہ کارخانہ تکوین و ایجاد مخلوقات میں ”لولاک لما خلقت الافلاک“ اگر آپ کا وجود نہ ہوتا تو میں آسمان نہ پیدا کرتا، آپ ہی کی ذات بابرکات علت غائی ہے اور پیدائش عالم سے آپ ہی مقصود اعظم ہیں، یعنی یہ دنیا و ما فیہا، افلاک وغیرہ سب آپ ہی کی ذات پاک کا جلوہ ہے۔

حدیث شریف میں ہے کہ خداوند تعالیٰ فرماتا ہے کہ میں ایک مخفی خزانہ تھا، میں نے چاہا کہ پہچانا جاؤں اور اپنے کو ظاہر کروں، پس تمام خلایق کو پیدا کیا، یہ حدیث معشر بہ پیدائش آنحضرت صلی اللہ علیہ وسلم ہے (بیشک معرفت الہی بغیر وسیلہ ذات پاک آنحضرت صلی اللہ علیہ وسلم کے ممکن نہیں) کیونکہ دیدہ عارف دور ہیں میں صرف ایک عاشق کامل، دوست صادق، تمام دوستوں و عاشقوں سے بہتر و افضل ہے۔

اس تقریر سے واضح ہو گیا کہ آنحضرت صلی اللہ علیہ وسلم حبیب اللہ ہیں، اور اللہ جل شانہ محبوب رسول اللہ، برکت حبیب اللہ کی کس سے بیان ہو سکتی ہے، ادنیٰ یہ ہے کہ بندگانِ خدا سنت نبوی کی پیروی اور آپ کی شریعت پر چلنے سے خدا کی دوستی و محبت کا مرتبہ پاتے ہیں، جیسا کہ حق تعالیٰ سبحانہ ارشاد فرماتے ہیں ”قُلْ اِنْ كُنْتُمْ تُحِبُّوْنَ اللّٰهَ“ الآیۃ، اے محمد صلی اللہ علیہ وسلم! سب سے کہہ دو کہ اگر تم خدائے پاک کو دل

کے ساتھ دوست رکھتے ہو تو میری پیروی کرو، اللہ تعالیٰ تم کو دوست بنالے گا؛ کیونکہ خدا کی دوستی رسول ہی کی دوستی سے ثابت ہوتی ہے اور دوستی رسول اللہ کی علامت یہ ہے کہ انسان سب سے یکسو ہو کر بصفۃ ”كَانَ حَنِيفًا مُسْلِمًا“ (ایک طرف ہونے والے مسلمان تھے) موصوف ہو جائے اور یہ امر بغیر اتباع حضور صلی اللہ علیہ وسلم ممکن نہیں، اے عزیز با تمیز جبکہ حق تعالیٰ نے آنحضرت صلی اللہ علیہ وسلم کے ساتھ از بس محبت رکھتا ہے اور آپ بے شبہ محبوب بارگاہ الہی ہیں پھر تو کیوں آپ کی محبت اور اس کے بہتر و نیک نتیجوں سے محروم رہتا ہے (افسوس یہ سراسر نادانی و غفلت ہے) آنحضرت صلی اللہ علیہ وسلم کا ارشاد ہے، کوئی تم میں ایماندار کامل نہ ہوگا جب تک کہ میں اس کے نزدیک اس کی جان، اس کے مال اور اس کے تمام گھر والوں، عزیزوں سے زیادہ محبوب نہ ہو جاؤں۔

حاصل یہ ہے کہ کمال ایمان آنحضرت صلی اللہ علیہ وسلم کی دوستی پر موقوف ہے اور یہ دوستی اس درجہ غالب ہو کہ اپنی جان و مال، اہل و عیال، زن و فرزند سب سے زیادہ حضور کو چاہے، ہر مسلمان ایماندار کو لازم و واجب ہے کہ اپنا دل و جان حضور اقدس پر فدا کرے اور تعظیم و تکریم ظاہری و باطنی میں کسی طرح کا قصور نہ ہونے پائے، اسی واسطے حق تعالیٰ فرماتا ہے: ”تُعَزِّرُوهُ وَتُقَرِّوْهُ“ میرے محبوب کی تعظیم و توقیر پوری طرح ادا کرو اور نتیجہ اس محبت و تعظیم کا یہی ہے کہ ایک قدم راہ شریعت سے باہر نہ چلے، اب اگر کسی کو دیکھو کہ قصداً شریعت محمد سے باہر نکل رہا ہے تو ایسے کی دوستی ترک کرو، اس سے کلام و سلام نہ کرو، اس کے گھر دعوت کھانے نہ جاؤ؛ کیونکہ ایسے شخص کا ساتھ خوب نہیں، اس کے ساتھ میں ممنوعات شرعیہ ہی پاؤ گے اور اگر اس سے پرہیز نہ کرو گے تو اندیشہ ہے کہ حق تعالیٰ آنحضرت صلی اللہ علیہ وسلم سے تمہاری شکایت کرے

گا اور فرمائے گا اے حبیب! تمہیں کیا خبر، اس بے نصیب مرد نے تو دین میں نئے کام ایجاد کیے، شرع میں رخنہ انداز ہوا۔



نَجِيُّ اللَّهِ، كَلِيمُ اللَّهِ

ہمراز وہم کلام خدا کے ساتھ۔

شب معراج میں حق تعالیٰ کے ساتھ ہم کلامی رہی اور حق تعالیٰ کی طرف سے یہ خطاب ہوا ”قف یا محمد ان ربک یصلی“ اے محمد ٹھہر جاؤ، خدا تم پر درود و رحمت بھیجتا ہے، یہ مضمون آیت کریمہ ”أَوْحَىٰ إِلَىٰ عَبْدِهِ مَا أَوْحَىٰ“ اپنے بندہ پر جو کچھ چاہا بذریعہ وحی بھیجا، اسرارِ جبروت و ملکوت پر واقف کیا، پھر آنحضرت صلی اللہ علیہ وسلم معراج سے اپنی امت کے واسطے تحفہ لائے، یعنی نماز پنج گانہ جو کہ عابدین امت پڑھتے ہیں اور ان کو اس نماز میں معراج و سیر ملکوتی حاصل ہوتی ہے، یہ نماز بارگاہِ رب العزت سے تحفہ عنایت ہوئی اور اس میں نہایت آسانی و خفت کر دی گئی؛ کیونکہ پہلے پچاس وقت کی نماز فرض ہوئی تھی، آنحضرت کی بار بار شفاعت سے صرف پانچ نمازیں رات دن میں رہ گئیں، مگر مضمون ”لکل حسنة عشرة امثالها“ ہر نیکی کا دس حصہ ثواب ہے، انہیں پچاس نماز کا ثواب حاصل ہے، نماز کی فضیلت میں آنحضرت صلی اللہ علیہ وسلم نے ارشاد فرمایا ہے: ”الصلاة معراج المؤمنین“ نماز مسلمانوں کی معراج ہے، مگر اس نماز ک صفت یہ ہے کہ نمازی وقت اداۓ نماز دنیوی خیالات اور نفسانی و شیطانی خرافات سے اپنے کو باز رکھے اور نماز نہایت انکسار و عجز دلی سے پورے پورے ارکان ادا کر کے پڑھے۔

حدیث شریف میں ہے کہ خدا کی عبادت اس طرح کرو گویا کہ اس کو تم دیکھ رہے ہو۔ اور نماز اولیاء اللہ کا بیان کتاب مفتاح الصلاۃ میں بخوبی ہے، حقیقت اس نماز کی یہ ہے کہ نمازی اس وقت دنیا و آخرت سے کچھ کام نہ رکھے اور دریائے مکاشفہ میں غرق ہو جائے، تکبیر تحریمہ حقیقتاً یہی ہے جیسا کہ کسی کا قول ہے:

ازراہ راست ما غم اور وان شدیم ☆ دنیا و آخرت بہ بین و بسیار ساند
ہم اس کا غم لے کر سیدھی راہ پر چل کر کھڑے ہوئے، دنیا و آخرت دائیں بائیں
چھوٹ رہیں، کسی سے کچھ غرض نہ رکھی اور السلام علیکم ورحمۃ اللہ وبرکاتہ میں یہ نکتہ باریک
ہے، کہ نماز اس عالم سے دوسرے عالم کی سیر کو چلا گیا تھا اور بارگاہ الہی میں آیت کریمہ
”مَا زَاغَ الْبَصَرُ وَمَا طَغَى“ نگاہ اپنی جگہ سے نہ ٹلی اور نہ بے راہ ہوئی، اپنے اور بیگانے
کے خیال سے بے خبر تھا، جب اپنے ہوش میں آیا اور دین کے بڑے کام سے فارغ ہوا،
فرشتوں، امام اور جملہ نمازیوں کو سلام کرتا ہے تاکہ سب کو معلوم ہو جائے کہ اب آسمان
سے زمین کی طرف متوجہ ہوا ہے اور یہ بھی کہہ سکتے ہیں کہ یہ سلام خوشی کا سلام ہے یعنی اس
امانت کے بوجھ سے جس کے اٹھانے سے زمین و آسمان پہاڑوں نے اعراض کیا اور یہ
سبکدوش ہوا، یہ امانت نماز ہے، بقول بعض علماء یا عشق الہی ہے، مگر حاصل دونوں کا ایک
ہی ہے؛ کیونکہ بے نمازی کو عشق الہی سے کیا سروکار، اپنا سر معشوق کے روبرو زمین پر دھرنا
اور اس کی درگاہ کی ذلت و خواری موجب سعادت خود جاننا ہر کسی کا کام نہیں ہے۔

آسمان بارِ امانت نتوانست کشید ☆ قرعہ فال بنام من دیوانہ زوند
آسمان جس امانت کے بوجھ اٹھانے سے عاجز رہا، مجھ دیوانہ ہی کے نام قرعہ نکلا،
ایسے کلیم اللہ جن کے کچھ کلام مذکور ہوئے وہ اسی قابل ہیں کہ منصب خاتمیت ان کو عطا ہوا۔



خاتم الانبیاء - خاتم الرسل

پیغمبروں، رسولوں کے ختم کر دینے والے۔

آپ کے بعد کوئی رسول یا نبی نہ گیا، گویا کہ خداوند تعالیٰ کی کچھری میں رجسٹر ارسال پیغمبراں آنحضرت صلی اللہ علیہ وسلم کے وجود پر ختم ہو گیا۔

خاتم الانبیاء والرسل ست ☆ دیگر اہم چو جز واو چو کل است
از پے او رسول دیگر نیست ☆ بعد از و ہج کس پیغمبر نیست
آپ خاتم الانبیاء والرسل ہیں، آپ مثل کل کے ہیں، دیگر انبیاء کرام مثل جز کے ہیں، اسی واسطے آپ کے بعد کوئی رسول یا پیغمبر نہیں آئے، مخفی نہ رہے کہ جس طرح خداوند تعالیٰ کا شریک کوئی نہیں اور عقلاً وجود شریک باری تعالیٰ ممنوع ہے، اسی طرح آنحضرت صلی اللہ علیہ وسلم کا مثل و نظیر ناممکن ہے، باوجودیکہ قدرت الہی نہایت وسیع، غیر محدود ہے، مگر یہ امر نور ایمانی و عقل مسلمانی سے بخوبی ظاہر ہو سکتا ہے کہ کارخانہ خدائی میں ایسا دریتیم، بحر نبوت اس نفاست و پاکیزگی کے ساتھ نہیں مل سکتا، قرآن مجید میں متعدد آیات سے علوشان و مرتبہ جناب اقدس واضح و روشن ہے۔

من جملہ ان آیات شریفہ کے یہ ہے کہ ”لَقَدْ جَاءَكُمْ مِنْ أَنْفُسِكُمْ عَزِيزٌ عَلَيْهِ“ الخ، یعنی اے مسلمانو! تمہارے پاس تمہیں میں سے یا تم میں بہتر ایک رسول آئے ہیں، ان کی شان و صفات یہ ہیں کہ شیء تم پر گراں ہو تم کو رنج میں ڈالے ان کو ناگوار ہوتی ہے، تم مسلمانوں پر حریص ہیں، یعنی نیکی و بھلائی تمہارے حق میں چاہنے والے، صاحب مہربانی و رحمت ہیں، جاننے چاہیے چند اسماء صفات حق سبحانہ و تعالیٰ کے ایسے ہیں کہ آنحضرت صلی اللہ علیہ وسلم پر بھی ان کا اطلاق ہوا ہے، ازاں جملہ ”رَوْفٌ رَحِيمٌ“ ہیں۔

اس مقام سے بھی آپ کے بے مثل ہونے کا لطیف اشارہ نکلتا ہے اور اسی واسطے جبکہ موجودات میں آپ کا مثل موجود نہیں؛ لہذا خاتمیت رسالت آپ ہی کی ذات بابرکات پر ہوگئی۔

مہتر و بہتر گزریں ہمہ ☆ سرور و خاتم نگیں ہمہ

آپ سب کے سردار، سب سے بہتر، سب میں برگزیدہ ہیں، خاتم رسالت بلکہ نگیں مہر خاتم رسالت ہیں، اس مقام پر ایک سخن لطیف و رمز شریف دل میں گذرتا ہے وہ یہ ہے کہ جب بجز ذات گرامی حضور سرور عالم کے کوئی مشکل کشا، گاڑھے وقت میں کام آنے والا نہیں ہے تو مقتضائے عقل و دراندیش یہی ہے کہ بالآخر کام آپ سے ہی پڑے گا اور میدانِ محشر میں بجز ذات حضور کا سہارا ہے، کون ہماری شفاعت کا ذمہ دار ہے، لہذا آج ہم لوگ حیاتِ دنیا میں کوئی امر خلاف مرضی جناب رسول اللہ صلی اللہ علیہ وسلم نہ کریں اور جملہ امور دینی ہوں یا دنیوی شریعت محمدی کے مطابق کر کے عمل کیا کریں، تاکہ فردائے قیامت میں ہمارا کام خوب بن جائے اور حضور نبوی کے نزدیک فی الجملہ عزت و رفعت پا کر سعادت ابدی و نعمت سرمدی، رضا مندی خدا و رسول پا کر بہشت بریں اور حور عین کے وارث و مستحق ہو جائیں، در صورت خلاف اس کے ہمارا ٹھکانہ نہیں اور ہمارا سب کام بالکل خراب و برباد ہے۔

گفتگو بے کار ہے اور کام ہی درکار ہے

کام ہی مقصود ہے اور کام ہی سے کار ہے

دین میں بیجا تصنع کچھ نہیں

اور سوا ویرانگی کے کچھ نہیں

تا وقتیکہ اپنی ظاہری حالت میں شکستگی و بردباری نہ پیدا کرو گے، باطن عمارت

.....خالی رہے گا اور جب تک عاشق کا دل صدمہٴ عشق سے زخمی نہیں ہوتا، نظر گاہ رب العزت نہیں بنتا، حدیث قدسی ہے، اللہ جل شانہ فرماتا ہے: میں ان دلوں میں رہتا ہوں جو میری محبت میں ٹوٹے ہوئے ہیں۔

نیز آیت کریمہ: ”إِنَّ الْمُلُوكَ إِذَا دَخَلُوا قَرْيَةً“ الخ، بادشاہ جب کسی بستی یا گاؤں میں داخل ہوتے ہیں تو اس کو ویران و خراب کر دیتے ہیں اور وہاں کے عزت والے باشندوں کو ذلیل کر دیتے ہیں، اسی کی تمثیل ہے یا خرابی ہے، مراد یہ ہے کہ تن کو زہد و ریاضت سے خراب کرتے ہیں اور نفس شریر ابلیس لعین جو کہ دشمن دین ہے اس کو شکستہ کرتے ہیں اور ایسا کر دیتے ہیں کہ روح کے موافق ہو کر افعال ناشائستہ کی خواہش نہ کرے، جب آنحضرت صلی اللہ علیہ وسلم غزوات سے فارغ ہو کر گھر تشریف لاتے، فرماتے ہم جہاد اصغر سے رجوع کر کے جانب جہاد اکبر کے آگئے، کسی نے عرض کیا کہ جہاد اکبر کیا ہے؟ ارشاد ہوا: نفس جو دشمن قوی تمہارا ہے، اس سے لڑنا جہاد اکبر ہے۔

دوسری حدیث ہے کہ سب سے بڑا دشمن تیرا نفس امارہ ہے جو تیرے اندر دونوں پہلو کے درمیان ہے۔



مُحْيِ

مردوں کو زندہ کرنے والے۔

احیاء بمعنی زندہ کرنا سے مشتق ہے اور یہ قدرت آنحضرت صلی اللہ علیہ وسلم کو حکم الہی سے تھی، باوجودیکہ جان دینا، زندہ کرنا صفت خاصہ الہی ہے، مگر ذات جامع الکمال کو اس صفت میں سے بغرض اظہار معجزات بطور خرق عادات حصہ کامل عطا

ہوا؛ چنانچہ شواہد النبوة، مدارج النبوة، معارج النبوة میں آنحضرت صلی اللہ علیہ وسلم کی دعا سے ایک لڑکی مدفون کا زندہ ہونا، حضرت جابر رضی اللہ عنہ کے لڑکوں کو نقد حیات عنایت ہونا، آنحضرت صلی اللہ علیہ وسلم کے والدین کا زندہ ہو کر مشرف باسلام ہونا و نیز دیگر جانوروں کا زندہ ہو جانا احادیث سے منقول ہے، اور یہ بھی ہو سکتا ہے کہ لفظ ”محي“ سے مردوں کا زندہ کرنا مراد ہو، یعنی انفاسِ قدسیہ کی برکت سے (جس طرح حضرت عیسیٰ علیہ السلام نے مردوں کے جسم زندہ کیا، مردہ دلوں میں روح پھونک دی اور خانہ تار یک دل چراغِ ایمان سے روشن اور نور یقین سے منور ہو گیا اور افسردہ دل آپ کی توجہ روحانی سے حرارت پذیر ہو کر دفعتاً متحرک ہوئے اور ذکر الہی میں موافق زبان بن گئے، اب اس زندہ کرنے سے ذکر قلبی عنایت فرمانا مراد ہوگا، یا احیائے دین مراد ہو، یعنی شریعت حقہ کے آثار جو کہ زمانہ موقوفی وحی ارسال پیغمبران میں مٹ گئے تھے، آنحضرت صلی اللہ علیہ وسلم کی پامردی و کوشش سے از سر نو ظاہر ہوئے اور آواز بلندی کلمہ الا اللہ چار سوئے عالم میں پھیل گئی۔

امت مرحومہ آنحضرت صلی اللہ علیہ وسلم میں سے اکثر اولیاء اللہ اس صفات سے متصف ہیں اور سب کے سردار و قافلہ سالار حضرت سید عبدالقادر جیلانی قدس سرہ ہیں اور بسبب خدمت شریف و اتباع سنت، تقویت دین و شرع مبین محی الدین لقب پایا اور انواع کرامات و خوارق عادات کے ساتھ عالم میں مشہور و معروف ہوئے۔

حکایت جناب غوث الاعظم

آپ کے مناقب میں مذکور ہے کہ ایک مرتبہ آپ چلہ نشین تھے، اسی حالت میں آپ کو بہشتی میوہ کی خواہش ہوئی اور چاہا کہ روزہ اسی میوہ سے افطار فرمائیں، حق

تعالیٰ نے حسب خواہش اپنے دوست کے ایک طباق گنگا جمنی بہشتی میوؤں سے بھرا ہوا فرشتوں کے ہاتھ آپ کے پاس بھیجوا دیا، چونکہ شاہ جیلانی قدس سرہ آنحضرت صلی اللہ علیہ وسلم کے سچے مرید تھے، میوہ اس سونے چاندی کے برتن میں دیکھ کر قبول نہ کیا اور یہ فرمایا: سونے چاندی کا برتن استعمال کرنا شرع رسول کریم میں حرام ہے، آپ کے پاس تقویٰ سے خداوند تعالیٰ بہت خوش ہوا اور فرمایا: میں نے تمہارا امتحان لیا تھا، تمہارا نقد ایمان تمہاری دیانت امتحان میں کھری نکلی، تم دین کے زندہ کرنے والے ہمارے رسول خاتم المرسلین کے فرزند صالح ہو، بندگانِ خدا تمہارے م سے حیات تازہ پائیں گے، بندوں کا تاریکی کفر و گمراہی، آتش دوزخ سے رہا کرانا تم پر آسان ہوگا۔

○ مُنَجِّی

انجاء سے مشتق ہے، یعنی بندگانِ خدا کو دنیا میں کفر و گمراہی سے چھڑانے والے اور قیامت میں عذابِ دوزخ و مواخذہٗ آخرت سے نجات دینے والے۔
آنحضرت صلی اللہ علیہ وسلم کا ارشاد ہے، اے لوگو! میں اپنے ہاتھوں سے تمہاری کمر پکڑے ہوں، تاکہ تم آتش دوزخ میں نہ گر پڑو، مگر تم قصداً چاہتے ہو کہ سب سے سب آگ میں پھاند پڑو، مطلب یہ ہے کہ میرا سایہ، میری پناہ چھوڑ کر راہِ راست شرع سے منھ موڑ کر دیوانوں کی طرح بے خود و بدحواس دوزخ کی طرف بھاگے جا رہے ہو، البتہ رہا کرانے والے کو ضرور ہے کہ جو لوگ احوالِ آخرت سے بے خبر ہیں، ان کو خبردار کرے اور ان کے دلوں کی آنکھوں میں سرمہٗ بصیرت لگا دے۔



مَذْکَر

آخرت کی باتیں جیسے قبر سے زندہ ہو کر اٹھنا، سب کا ایک جگہ جمع ہونا، ثواب، عذاب، میزان، حساب و کتاب، نامہ اعمال کا ملنا، پل صراط، بہشتی نعمتیں، دوزخ کے عذاب اور ان کے مانند یاد دلانے والے۔

بمضمون حدیث دین نصیحت و خیر خواہی ہے، لوگوں کو وعظ و نصیحت سنانا تاکہ سننے والوں کو دنیا و دین کا فائدہ ہو اور ان باتوں کو سن کر حسن اخلاق و اعمال نیک کی طرف مائل ہوں اور اقسامِ گناہ اور ممنوعات شرعیہ، فسق و فجور، زنا، شراب خوری، دیگر اشیائے نشہ آور کا استعمال جیسے بھانگ، افیون کھانا اور جملہ لہو و لعب کھیل کود جیسے جوا کھیلنا، شطرنج و چوسر کھیلنا جو امور مذاہب اربعہ میں حرام ہیں، ان سب سے پرہیز کریں اور یہ جو مشہور ہے کہ امام شافعی نے عصر و مغرب کے درمیان حاکموں اور بادشاہوں کے ذہن تیز کرنے اور عقل بڑھانے کے واسطے ایک دو بازی شطرنج کھیلنا جائز فرمایا ہے، یہ قول غلط و مرجوح ہے، امام غزالی شافعی مذہب میں فرماتے ہیں کہ امام شافعی نے اس قول سے رجوع کیا اور قطعاً حرام کر دیا ہے۔

جامع صغیر خانی میں ہے، اگر شرط کر کے شطرنج کھیلے تو بالاتفاق حرام ہے ورنہ فعل عبث ہے اور یہ بھی حرام ہے؛ کیونکہ حدیث شریف میں ہے کہ مسلمان کو کھیل کود ناجائز ہے، ہاں تین کھیل درست ہیں، گھوڑے کی سواری اور اس کو پھیرنا، دوڑانا، تیر اندازی کی مشق، اپنی بیوی کے ساتھ کھیلنا اور بہلانا، یہ بھی ارشاد ہوا ہے: ”مسلمان کے حق میں سب کھیل حرام ہیں“ لیکن اس سے اوپر کے کھیل مستثنیٰ ہیں۔

روایت ہے کہ امیر المومنین جناب علی مرتضیٰ کسی مقام پر تشریف لے گئے وہاں ایک مجمع میں شطرنج کا کھیل ہو رہا تھا، آپ نے فرمایا: یہ کیا مورتیں ہیں کہ تم ان پر

جھکے ہوئے ہو، (گویا کہ ان کی عبادت کر رہے ہو) آپ نے شطرنج کے مہروں کو بت قرار دیا، کیونکہ شطرنج میں انسان اس درجہ مشغول ہو جاتا ہے کہ نماز و ذکر خدا کا بالکل خیال نہیں رہتا اور سب کاموں سے غفلت ہو جاتی ہے اور استغراق میں بے ہودہ و جھوٹی باتیں زبان سے نکالنے لگتا ہے جو شخص محض شفقت ذاتی سے لوگوں کو آفاتِ آخرت سے بچائے، دین و دنیا میں مددگار ہو وہ بے شک۔



ناصر

دین و دنیا میں مددگار ہو وہ بے شک ہے۔

یعنی شریر لوگوں اور کافران بے دین کو قتل کر کے دین اسلام کی مدد کرنے والے اور دنیا و آخرت میں مسلمانوں کے مددگار یا یوں کہو کہ مسائل شرعی، و مطالب فقہی، غوامض شریع، اسرار طریقت میں جو لوگ حیران و ششدر ہیں، ان کے مددگار؛ کیونکہ ان امور مشکلہ کا مرتب کرنا، ان کی تنقیح و وضاحت آنحضرت صلی اللہ علیہ وسلم ہی کی بدولت ہے، آپ کی تعلیم و تفہیم سے سب مشکلیں حل ہوئیں، اور حضور کا ارشاد و تعلیم سب نصرت و موجب فلاح و دستگاری ہوا۔

حضرات ائمہ مجتہدین کے واسطے کتاب و سنت کی ایک دستاویز دل خواہ ہاتھ آگئی، اور ہر ایک نے بقدر روشنی ایمان و کمال یقین اپنے کے ایک راہ و طریقہ اختیار کیا، اب ان بزرگوں میں جو باہم اختلاف نظر آتا ہے یہ بمضمون حدیث شریف: ”میری امت کا اختلاف باعث رحمت الہی ہے“ امت مرحومہ کے حق میں آسانی کا ذریعہ ہو گیا اور ان کے واسطے کوئی شکل باقی نہ رہی اور یہ عین خدا کی رحمت ہے کہ اگر

کوئی کسی خاص مسئلے میں عاجز ہو اور اپنے امام مجتہد کی پیروی و تقلید اس پر شاق گذرتی ہو تو اس کے لیے جائز ہے کہ محض بہ نیت خیر اس خاص مسئلے میں دوسرے مجتہد کی تقلید کرے، خواہ وہ مسئلہ اعتقادی ہو یا عملی ہو، کھانے پینے سے متعلق ہو، خواہ دوا و غذا کے متعلق، ہم نے اس قدر اجمالاً ذکر کیا، تفصیل اس کی علم فقہ سے معلوم کریں اور جب کوئی بندہ خدا کسی کا یا رومدگار ہو کر اس کے دین و دنیوی کام میں مدد کرے گا، خدائے کریم بھی اس کی مدد فرمائے گا اور وہ:



مَنْصُورٌ

ہوگا، یعنی خدا کی طرف سے اپنے دشمنوں پر فتح پائے گا۔

چنانچہ ایسا ہی ہوتا رہا کہ آنحضرت صلی اللہ علیہ وسلم کی ہیبت، رعب کافروں کے دلوں میں سما گیا اور جب مسلمانوں کی تعداد کم، کفار کا لشکر کثیر جم غفیر ہو، فرشتوں کی فوج سے آنحضرت صلی اللہ علیہ وسلم کی نصرت فرمائی، باد صبا آپ کی مددگار کی گئی اور ہر موقع پر آپ ہی غالب، دشمنانِ خدا مغلوب رہے اور یہ بھی کہہ سکتے ہیں کہ حق تعالیٰ نے درباب محنت و ریاضت راہِ طریقت آنحضرت صلی اللہ علیہ وسلم کی مدد فرمائی، عوارض بشری، دنیا کی طرف التفات، ازواجِ مطہرات سے مشغولی، یہ کوئی امور آپ کی عبادت، شغل، ذکر و فکر، روزہ، نماز، ادائے نوافل شب، حج وغیرہ میں کسی طرح مانع نہ ہوئے اور آپ ہمیشہ تسبیح و تحلیل، تکبیر و تحمید، زبانی و قلبی میں مشغول رہا کرتے تھے، اور باوجود حصول دولت دین و دنیا کے کسی طرح یادِ مولیٰ سے بے پرواہ ہو کر غافل نہ رہتے، ہر وقت و ہر لحظہ خودی و خود بینی کی طرف اپنی آنکھ بند رکھی، اور سفر در وطن،

خلوت در انجمن کے ساتھ متصف رہے، آنحضرت صلی اللہ علیہ وسلم کے کمال تو حید کا کیا ذکر، آپ مرشد و عارف یگانہ تھے، تائید الہی شامل حال تھی۔

متعلق بہ تو حید ایک روایت تمثیلاً ذکر ہوتی ہے کہ جب آنحضرت صلی اللہ علیہ وسلم بعزم ہجرت رات کے وقت جناب صدیق اکبرؓ کے ہمراہ غارِ ثور میں پوشیدہ رہے، کفارِ نانبجار غار کے گرد پھرتے تھے اور کہتے تھے کہ محمد یقیناً یہاں پوشیدہ ہیں، حضرت ابوبکر صدیقؓ کو آنحضرت صلی اللہ علیہ وسلم کے واسطے سخت فکر و اندیشہ ہوا، آنحضرت صلی اللہ علیہ وسلم نے ارشاد فرمایا: تم غمگین نہ ہو خدا ہمارے ساتھ ہے۔

اگر ہے ذوقِ باطن تجھ میں اے یار ☆ تو ”ان الله معنا“ پر نظر کر جس وقت حضرت موسیٰ کلیم اللہ کو لشکرِ فرعون کے سے محنت و مشقت درپیش ہوئے، اپنے بھائی حضرت ہارون علیہ السلام سے فرمایا: میرے ساتھ میرا پروردگار ہے وہ مجھ کو عنقریب راہِ راست دکھا دے گا اور میری مشکل حل ہوگی اور آنحضرت صلی اللہ علیہ وسلم نے محنت و بلا میں فرمایا: خدا ہمارے ساتھ ہے، اس وقت بھی آپ کی نظر جانبِ بارگاہِ خالق بے نیاز تھی، کیونکہ آنحضرت صلی اللہ علیہ وسلم نے فرمایا: اللہ ہمارے ساتھ ہے، ذکرِ خدا اول بعدہ اپنا ذکر ہے، اور حضرت کلیم اللہ نے اولاً اپنے نفس کی طرف التفات کیا اور فرمایا: میرے ساتھ میرا رب ہے، پہلے اپنے نفس کا خیال آیا پھر خدا کو یاد کیا۔

نصرت تائید الہی یہ ہے کہ آنحضرت صلی اللہ علیہ وسلم کی زبان مبارک سے باوجود محویت کے عشقِ الہی و وجد بے خودی میں کبھی کسی وقت خلوت و جلوت میں کئی ایسا کلمہ جو آپ کی امت کو وہم و شک میں ڈالے، نہ نکلا، جیسے کسی بزرگ کا قول ”سبحانی ما اعظم شانی“ پاکی ہے مجھ کو کس قدر میری شان ہے، یا مثل اس کے

دیگر اقوال جو حالت سکر و غلبہ و بے خودی میں اولیاء اللہ کی زبان سے نکلے ہیں اور اس پر آشوب زمانہ میں جہلاء مدعیان سلوک و صوفیان بے علم ان کلمات کو اپنا وظیفہ سمجھ کر کلمات کفر و الحاد زبان سے نکالتے ہیں، مگر احادیث صحیحہ میں کہیں نہ ملے گا کہ آنحضرت صلی اللہ علیہ وسلم نے اس قسم کے الفاظ زبان مبارک سے ارشاد فرمائے، سچ ہے دولت کے نشے میں مرد کی آزمائش ہوتی ہے، جس کا حوصلہ فراخ و عالی ظرف ہے وہ ضبط کرتا ہے ورنہ ہر ایک کا کام نہیں، منصور حلاج کا ”انا الحق“ کہنا اسی واسطے ہے کہ وہ ضبط نہ کر سکے اور اسرار ربوبیت ظاہر کر دیئے، شاہی راز فاش کرنا اور عین محویت میں اپنی طرف نظر ڈالنا، لفظ ”انا“ زبان پر لانا صاحبان با احتیاط کے نزدیک جائز نہیں ہے، ملا باقر شہیدؒ جملہ کمالان دین سے تھے، فرماتے ہیں:

انا الحق گفتن منصور تا ولی نمی خواہد ☆ گدائے چوں بد دولت میر سد گرمی کند خود را
منصور کے دعویٰ ”انا الحق“ کی کوئی تاویل صحیح ڈھونڈھنا کی کیا ضرورت ہے؟ کھلی بات ہے کہ جب کسی فقیر گدا کو دولت و ثروت حاصل ہو جائے تو اپنے کو بھول جاتا ہے، منصور بھی دولت پا کر اپنی اصالت بھول گئے، اگرچہ درحقیقت اس لفظ کے کہنے والے منصور حلاج نہ تھے (کیونکہ وہ اس وقت عالم استغراق میں بے خود تھے) مگر بہ ظاہر ان کی زبان آلہ بیان تھی انہیں کی زبان سے یہ کلمہ نکلا، اس لیے شریعت کے قاعدے سے ان کی بات راہِ ثواب سے الگ تھی، مگر عوام صوفیہ نا سمجھ اس وقت سے لے کر آج تک طریقہ احتیاط ہاتھ سے چھوڑ کر اصل بات کی تہہ تک نہ پہنچے، منصور کی سنی ہوئی بات پر کلمات ناشائستہ و بے ہودہ منہ سے بکا کرتے ہیں، منصور کی دھنی ہوئی روئی کیا ہاتھ لگی اس سے ایک جال فریب بنا لیا اور بندگانِ خدا جو کتاب و سنت و رسولِ خدا سے ناواقف و بے خبر ہیں، اس جال میں پھانس رہے ہیں، ”دعویٰ

انـا ولا غـیری“ میں ہی ہوں اور میرا غیر کوئی نہیں، کا ان کی زبان پر ہے، حسدِ عبدیت و عابدیت سے نکل کر اپنے کو معبود بنا لیا ہے، مریدوں کو یہ حکم ہے کہ مرشدوں کو سجدہ کیا کرو، اس کی حجت و دلیل میں سجدہٗ تحیت فرشتگان جو آدم علیہ السلام کو بحکم الہی کیا ہے، پیش کرتے ہیں، اور کہتے ہیں، اگر یہ سجدہ درست نہ ہوتا تو فرشتے حضرت آدم کو سجدہ نہ کرتے، حالانکہ احادیث صحیحہ میں ہے کہ آدمی کا سجدہ آدمی کے واسطے حرام ہے؛ چنانچہ اس کی بحث اوپر گزر چکی ہے، بس اس پر آشوب زمانہ میں بھی دعا ہے کہ اللہ تعالیٰ اپنے بندوں کو توفیق خیر عطا فرمائے۔



نَبِیُّ الرَّحْمَةِ

چشمہٗ رحمت، لطف و عنایت کی کان۔

جب حق تعالیٰ نے ذات والا صفات کو ہر طرح منصور و مظفر کیا تو آپ بیشک عین رحمت ہیں۔

روایت ہے کہ جب آنحضرت صلی اللہ علیہ وسلم کا وقت قریب آیا حضور اس وقت زار زار رو رہے تھے، کسی صحابی نے عرض کیا اے رسول! آپ تو خدا کے محبوب ہیں، آپ کا دامن عصمت، گناہوں سے پاک و صاف ہے، پھر اس آخری وقت رونا کیسا؟ فرمایا: مجھ کو اپنی امرحومہ پر حمت، ان کے حال پر ترس آیا اس واسطے رویا، مجھے نہیں معلوم کہ میرے بعد ان کو کیا حوادث پیش آئیں، اور میری جدائی کے غم میں ان کا حال کیسا اتبر ہوگا۔

اے عزیز با تمیز آنحضرت صلی اللہ علیہ وسلم کے یہ آنسو بازارِ قیامت میں اس

درجہ قیمتی ہوں گے کہ ان کی قیمت عقل و قیاس سے باہر ہوگی، اور جو یہ خبر سنی جاتی ہے کہ ستر ہزار گنہگار ان امت محمدی بلا حساب و کتاب جنت میں جائیں گے، یہ آنحضرت صلی اللہ علیہ وسلم کے گریہ و زاری کا نتیجہ اور عنایت الہی کا ثمرہ ہے، آج تم بھی محبوب الہی کے عشق اران کی جدائی کے غم میں آنکھوں سے آنسو بہاؤ تو دیکھ لو گے کہ یہ قطرات اشک تمہارے بازار قیامت میں کس مرتبہ با قدر و عزت ہوں گے۔

آخر ہر گریہ را خندہ ایست ☆ مرد آخر بین مبارک بندہ ایست

ہر رونے کے بعد ہنسی ہے، مرد انجام بین مبارک بندہ ہے، منجملہ آثار رحمت نبوی یہ ہے کہ خلق خدا کو توبہ و استغفار کے واسطے حکم فرمایا کرتے تھے؛ لہذا یہ لقب بھی آپ کو عنایت ہوا۔



نَبِيُّ التَّوْبَةِ

وہ نبی کہ مخلوق الہی نے ان کے ہاتھ پر توبہ کی اور گناہوں سے باز رہے۔
شامت کفر و معصیت سے نجات پائی اور آنحضرت صلی اللہ علیہ وسلم کے مریدوں کو بھی رات دن توبہ و استغفار کرتے رہنا پسند ہے، ظاہری گناہوں کی توبہ ظاہر میں اور مخفی گناہوں کی توبہ پوشیدہ کرنا، یا بایں معنی آنحضرت صلی اللہ علیہ وسلم اس صفت سے متصف ہوئے کہ حضرت آدم علیہ السلام ادنیٰ گناہ گہوں کھانے پر عتاب الہی میں گرفتار ہوئے، ندامت و پشیمانی کے ساتھ اپنے گناہ کا اقرار کیا، مگر کوئی فائدہ نہ ہوا، آخر کار آنحضرت صلی اللہ علیہ وسلم کے نام کی برکت اور آپ کے توسل سے توبہ قبول ہوئی۔
یہ مضمون شاہ عبدالعزیز صاحب دہلوی نے اپنی تفسیر عزیز یہ میں آیت کریمہ:

”فَتَلَقَّى آدَمُ مِنْ رَبِّهِ كَلِمَاتٍ فَتَابَ عَلَيْهِ“ کی تفسیر میں لکھا ہے اور یہ بھی کہہ سکتے ہیں کہ آنحضرت صلی اللہ علیہ وسلم کثرت سے توبہ و استغفار کیا کرتے تھے، اس واسطے یہ لقب مرحمت ہوا، چنانچہ ارشاد نبوی ہے اے لوگو! اپنے گناہوں سے توبہ کر کے خدا کی طرف پھرو، اور میں تو ہر روز سو مرتبہ توبہ کیا کرتا ہوں۔

ظاہر ہے کہ آنحضرت صلی اللہ علیہ وسلم کا اس باب توبہ میں یہ اہتمام گنہگارِ امت کی مغفرت کے واسطے ہے، یا مقصود آپ یہ تھا کہ امت محمدیہ بہ تبعیت آپ کے یہ پسندیدہ طریقہ توبہ: استغفار کا اختیار کرے، استغفار و توبہ کے یہ الفاظ علمائے دین نے پسند کیے ہیں، ”استغفر اللہ ربی من کل ذنب و اتوب الیہ“ اس کے ماسوا اور دعائیں استغفار کی اور اس کے کلمات احادیث میں بکثرت آئے ہیں، خلق خدا سے توبہ کرنا علامت و نشانی اس بات کی ہے کہ آنحضرت صلی اللہ علیہ وسلم ان کے ایمان پر حریص تھے لہذا:



حَرِيصٌ عَلَيْكُمْ

آپ کے حق میں صادق ہے، یعنی تم سب کے ایمان و اسلام کے آرزو مند ہو۔ یہی مضمون آیت کریمہ ”لَقَدْ جَاءَكُمْ رَسُولٌ مِنْ أَنْفُسِكُمْ“ تا آخر سے آشکارا ہو پیدا ہے، اس تمنا کا باعث و سبب محض آپ کا اپنی امت کے حق میں کمال درجہ شفیق و رحیم ہونا ہے۔

اسی واسطے آیت کریمہ مرقومہ بالا کے آخر میں مضمون آیت پاک ”هَلْ جَزَاءُ الْإِحْسَانِ إِلَّا الْإِحْسَانُ“ نیکی کا بدلہ نیکی ہی ہے، حق تعالیٰ نے اپنے

ناموں سے دو نام آنحضرت صلی اللہ علیہ وسلم کو بخش دیئے ”رؤوف، رحیم“ اور یہ بخوبی ظاہر ہے کہ آنحضرت صلی اللہ علیہ وسلم کا جملہ خلق خدا کے ایمان کا آرزو مند ہونا منجملہ مکارم اخلاق آپ کے ہیں، اسی واسطے ایسے کاموں کی حرص جن سے عام خلایق کو نفع پہنچے، محمود ہے، اور ایسا حریص مصداق (خیر الناس من ینفع الناس) (بہتر انسان وہ ہے جو لوگوں کو نفع پہنچائے) کا ہے، اس کو اس نیکی کا بدلہ دنیا میں ہے اور ثواب بے حساب آخرت میں بھی ملے گا۔

یہ تو حرص محمود کا ذکر تھا، اب حرص مذموم کا حال سنو! علماء کے حق میں تو یہ حرص نہایت ہی نازیبا ہے، ان کی آخرت کا زیاں ہے اور یہ اس طرح ہے کہ خواہش مال، حب جاہ و مرتبہ میں امراء و اہل دولت کے روبرو کلمہ حق کہنے سے خاموش رہے، اور مخلوق کی خاطر سے (اگرچہ خالق ناراض ہو) امر معروف و نہی منکر میں تقصیر کرے اور اپنے دل میں یہ خیال کرے کہ اگر خلاف مرضی اپنے آقا کی کوئی بات کہتا ہوں تو میں اس کی نظر سے گرجاؤں گا، آقا کی نگاہ کرم مجھ سے اٹھ جائے گی، جاگیر، منصب، نذرانہ، ہدیہ جو کچھ مقرر ہے سب موقوف ہو جائے گا، عالم صاحب اس خیال میں مستغرق، امیروں کے دربار میں ان کی خوشامد کی وجہ سے حق بات چھپا ڈالتے ہیں لیکن اس سے غافل ہیں کہ ایسا عالم دینا پرست قیامت کو بمقابلہ ایک جاہل کے نہایت دردناک عذاب سخت مؤاخذہ میں گرفتار ہوگا، اس کی زبان آتشیں مقراض سے کتری جائے گی، جیسا کہ حدیث میں اس عالم کے بابت مذکور ہے کہ آنحضرت صلی اللہ علیہ وسلم کی امت مرحومہ کی شان میں تو یہ آیت کریمہ ”کُنْتُمْ خَيْرَ أُمَّةٍ“ تا آخر نازل ہوئی ہے یعنی تم بہتر امت ہو کہ لوگوں کے واسطے لائے گئے ہو، تم نیک کاموں کی ہدایت، برے کاموں سے ممانعت کرتے ہو، یہ شان اصحاب کبار کی تھی، (ہم کو بھی مصداق خیر امت ہو جانا

چاہیے ورنہ کہیں ٹھکانا نہیں ہے) اور یہ تو فضل الہی ہے جس کو چاہے عطا کرے، کسی کا اجارہ نہیں، یہ سعادت ابدی اسی کا حصہ ہے کہ حرص دنیوی سے عراض کر کے کلیۃً دولت آخرت طلب کرے اور یہ کمال بغیر علم معرفت کے حاصل نہیں ہوتا۔

ایں سعادت بزور بازو نیست ☆ تانہ بخشہ خدائے بخشندہ



مَعْلُوم

ملائکہ ہفت آسمان، عرش و کرسی، لوح و قلم اور فرشتگان ساکنان سات طبقے زمین کے نزدیک آپ جانے گئے ہیں۔

یہ مطلب ہے کہ حضرات انبیاء، اصفیاء، اولیاء اللہ تمام بنی آدم اگلے پچھلے آپ کو بخوبی جانتے ہیں کہ آپ کے اوصاف آسمانی کتابوں میں مذکور ہیں، اور یہ بھی معنی ہو سکتے ہیں کہ آنحضرت صلی اللہ علیہ وسلم معلومات الہی، اعیانِ ثابتہ (موجوداتِ عالم) کے سرسبز پھول ہیں، کیونکہ اس باغ ہستی میں کوئی شاخ گل اس زیبائی کے ساتھ کوئی سرو آزاد بایں خوبی در رعنائی نہ اُگا، باغبانِ حقیقی نے اس پودے کو دریائے رحمت کاملہ سے اپنے قدرتی ہاتھوں سے پانی دیا ہے۔

درخت سہی سرو در باغ شرع ☆ زمینے بہ اصل آسمانی بہ فرع

آپ کی ذات ہمایوں باغ شرع کا ایک سرو خرامان ہے، جڑ زمین میں اور آسمان تک شاخیں بلند ہیں، معلوماتِ الہی میں کوئی بندہ اس علم میں اس درجہ پر نہ ہوا، جیسا کہ آنحضرت صلی اللہ علیہ وسلم کو حاصل ہے، وجہ یہ ہے کہ آنحضرت صلی اللہ علیہ وسلم نے علم معرفت الہی کو روئے زمین پر پھیلا دیا اور ادائے کار خلافت میں کوئی دقیقہ نہ چھوڑا۔

خلاصہ یہ کہ ذات گرامی حضور سرور عالم جملہ معلومات خدائی میں اشرف معلومات ہے اور حضرت رب العزت بھی آنحضرت صلی اللہ علیہ وسلم کی معلوم میں بزرگ و افضل معلومات محمدی ہیں، اسی واسطے ارشاد نبوی ہے ”اگر میں نے خدا کو خلیل نہ بنایا ہوتا تو ابوبکر صدیق رضی اللہ عنہ کو ضرور اپنا خلیل و دوست و ولی بنا لیتا“ مطلب یہ ہے کہ خدا کی دوستی میرے دل میں سب یاروں سے (اگرچہ ان میں بعضے صداقت میں کامل و یکتا ہیں) زیادہ ہے۔

سبحان اللہ، واہ واہ! اس درجہ تقرب نبوی و شرف کمال ہے، اپنے کو بالکل خدا کے سپرد کر کے دین و دنیا حاصل کیں، بیشک جو خدا ہوا اس کا سبب کوئی حدیث مذکورہ بالا سے آنحضرت صلی اللہ علیہ وسلم کے عقل و دانش کا کمال ظاہر ہوتا ہے اور غایت بزرگی و فضیلت جناب صدیق اکبرؓ ثابت ہوتی ہے، اس رمز کو جو کہا وہی سمجھا اور جس نے اس کا ذوق پایا، اسی نے لطف اٹھایا، جس نے انکار کیا، کوہ و بیابانِ ضلالت میں سر ٹکراتا پھرا اور دشتِ ابدار میں برباد و ہلاک ہوا۔



شہیر

بلند آوازہ، صاحبِ شہرت، مشہور۔

آنحضرت صلی اللہ علیہ وسلم کی ولادت سے قبل اور بعثت نبوی سے پیشتر، چار دانگ عالم میں حضور کا نام نامی و اوصاف گرامی مشہور ہو گئے، وقت ولادت شریف ہر طرف ایک شور بلند تھا، محلِ کسریٰ شاہِ ایران کا ہل گیا، کنگرے اس کے ٹوٹ پڑے، بت رو بہ زمین سرنگوں ہوئے، حضرت آدم ک کنیت ابو محمد قرار پائی، خبر ولادت باسعادت

درگاہِ الہی میں پہنچائی گئی، حضرت عیسیٰ روح اللہ یہ مژدہ پہنچانے کو مقرر ہوئے، آیت کریمہ: ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ۔ الخ“ اللہ جل شانہ اور اس کے فرشتے نبی پر درود و رحمت کاملہ بھیجتے ہیں، اے ایمان والو! تم بھی اپنے نبی پر درود و سلام بھیجو، اس آیت پاک سے ظاہر ہوتا ہے کہ آنحضرت صلی اللہ علیہ وسلم کی شہرت بسبب صلاۃ خدا اور فرشتوں کے روز افزوں ہے، مسلمانوں کی طرف سے درود نورانی طباقوں میں بھر کر فرشتے آنحضرت صلی اللہ علیہ وسلم کی خدمت میں پیش کرتے ہیں۔

قاعدہ فقہیہ در باب درود

اس مقام پر قاعدہ فقہیہ جس کو ائمہ مجتہدین نے کتاب و سنت سے استنباط کیا ہے اور جموئی نے در باب کمال شہرت حضور سرور عالم صلی اللہ علیہ وسلم اس کو بیان کیا ہے، لکھا جاتا ہے وہ یہ ہے کہ درود آنحضرت صلی اللہ علیہ وسلم پر جو بھیجا جائے وہ ایک دوسرے کے اندر متداخل نہیں ہوتا اور اللہ تعالیٰ کی حمد و ثناء متداخل ہو جاتی ہے۔

اس عبارت مغلق کی توضیح اس طرح ہے کہ جب ایک مجلس میں نام مبارک آنحضرت صلی اللہ علیہ وسلم بار بار لیا جائے تو سننے والوں پر واجب ہے کہ جب نام نامی سنیں، ہر مرتبہ درود و سلام پڑھیں، اور اگر مجلس مذکور میں بار بار خدا کا نام لیا جائے تو سننے والوں پر واجب نہیں کہ ہر بار حمد و ثناء کے الفاظ جیسے ”عز اسمہ، جل شانہ“ اپنی زبانوں پر لائیں، بلکہ ایک بار کہہ دینا کافی ہوگا، یہی معنی متداخل ہونے کے ہیں، شاید اس کا سبب یہ ہے کہ درود ذکر الہی پر شامل ہے یا یہ وجہ ہے کہ آنحضرت صلی اللہ علیہ وسلم کے حقوق ادا کرنا ہر شخص پر لازم و واجب ہے؛ لہذا ہر بار درود پڑھنا ضروری ہوا، یا یہ غرض ہے کہ آنحضرت صلی اللہ علیہ وسلم کی تکریم و تعظیم سے خدا کی تعظیم ہے۔

جب آنحضرت صلی اللہ علیہ وسلم کو بادشاہی ملک و ملکوت کی عنایت ہوئی اور لوازم بادشاہی بھی جیسے مہر نبوت، خلعت رسالت، سواری براق، لواء الحمد، بارگاہ الہی سے مرحمت ہوئے، تو حضور کے دولت سرا پر پنج گانہ نماز کی اذان و اقامت بمنزلہ پنجوقتہ نوبت کے مقرر فرمائی، اس سے یہ غرض تھی کہ آنحضرت صلی اللہ علیہ وسلم کی شہرت اس وسیلے سے عالم گیر ہو؛ لہذا آپ کی یہ صفت بھی ہے۔



نَذِيرٌ، مُنْذِرٌ

مسلمان گنہگاروں کو عذابِ آخرت، سختی حساب و کتاب، باز پرس اخروی، نفع دوزخ کی گرفتاری سے اور کافروں کو ہمیشہ دوزخ میں رہنے سے ڈرانے والے۔

اور یہ امور آیاتِ قرآنی و حدیثِ نبوی سے بخوبی ثابت ہیں، گویا آنحضرت صلی اللہ علیہ وسلم محض انہیں کاموں (بشارت دینے، ڈرانے) کے واسطے اس شان و شوکت، کد و فر کے ساتھ بھیجے گئے تاکہ آپ کی جلالتِ قدر و علو شان پر نظر کر کے لوگوں کو آپ کے اخبار میں کچھ شک و تردد نہ رہے اور آنحضرت صلی اللہ علیہ وسلم من جملہ مخبرانِ کاذب (جو فی زمانہ اغراضِ نفسانی پورے کرنے کو جھوٹی خبریں اور غیر واقعی حالات کو صدق و کذب دونوں کے محتمل ہوں، اپنے دل سے گڑھ کر عالم میں مشہور کر دیتے ہیں) نہیں ہیں، بلکہ مخبر صادق اور خاص بارگاہِ کبریائی سے بھیجے ہوئے ہیں۔

اور آنحضرت صلی اللہ علیہ وسلم کی خوبی و راست گفتاری کی دلیل یہ بھی ہے کہ جب آیت کریمہ ”وَإِنْذِرْ عَشِيرَتَكَ الْأَقْرَبِينَ“ یعنی اے محمد! اپنے عزیزوں، قریب رشتہ داروں کو عذابِ خدا سے ڈرائیے، نازل ہوئی تو آنحضرت صلی اللہ علیہ

وسلم نے قبیلہ قریش کو طلب فرمایا اور ہر ایک سے نام بنام ارشاد ہوا، اے فلاں فلاں! میرے پاس تمہارا کوئی چارہ کار نہیں تم خود اپنی اپنی جان کو دوزخ سے چھڑانے کی فکر کرو، یہی کلمات حضرت فاطمہ زہرا، صفیہ بنت عبدالمطلب، حضرت عباس بن عبدالمطلب رضی اللہ عنہم سے ارشاد فرمائے، یعنی تم سب اپنی نجات کی فکر کرو، میں تمہارے واسطے کچھ نہیں کر سکتا اور یہ بھی فرمایا ”لا املک من اللہ شیئاً“ میں تمہارے لیے خدا سے کسی چیز کا مالک نہیں، یعنی اگر تم بندگی الہی و اطاعت رسول خدا میں کوتاہی کرو گے تو خدا کے روبرو مجھ کو دم مارنے کی مجال نہیں، کہ تمہارے حق میں سفارش کروں، کیونکہ قیامت کے دن حکم خداوندی ہی باقی رہے گا اور سب حاکموں کی حکومت اٹھ جائے گی، فرمان، اذن ایسے بادشاہ کے دست قدرت میں ہوگا جس کو زبان سے شرع میں ”احکم الحاکمین“ کہتے ہیں جیسا کہ قرآن پاک میں موجود ہے ”الیس اللہ بأحکم الحاکمین“ کیا اللہ تعالیٰ سب حاکموں کا حاکم نہیں ہے اور مسلمانوں کو تاکید ہے کہ جب یہ آیت پاک تلاوت کریں تو زبانی اقرار اس طرح پر کر لیا کریں ”بلی ربنا انت حاکم و نحن علی ذلک من الشاہدین“ کیوں نہیں اے رب ہمارے تو حاکم ہیں اور ہم اس پر گواہی دینے والے ہیں۔

جاننا چاہیے کہ درباب احکام شرعی و امور الہی اگر آنحضرت صلی اللہ علیہ وسلم کو کسی اپنے عزیز و قریب کا پاس خاطر ملحوظ نہ ہوتا تو سب سے زیادہ آپ کی عزیز اولاد حضرت فاطمہ زہراؑ نور نظر، لخت جگر حضور نبوی ہیں، امیر المومنین جناب علی مرتضیٰ رضی اللہ عنہ حضور کے داماد، حضرات امام حسین آپ کے نواسے، اس معاملہ میں شفقت پوری ان بزرگوں پر ظاہر فرماتے، محنت و ریاضت، طاعت الہی، نماز روزہ سے ان بزرگوں کو منع کر دیتے، خاص اپنی صاحبزادی کو خدمت، کاروبار خانگی، بچوں کی

پرورش سے باز رکھتے اور یہ ارشاد ہوتا اے فاطمہ! میری شفاعت پر بھروسہ رکھو تم کو اس محنت و مشقت کی ضرورت نہیں، میں خدا کے روبرو تمہاری سفارش کروں گا، پھر تم سے کسی معاملہ میں باز پرس نہ ہوگی، مگر اس دن کا کام تو کسی کے اختیار میں نہیں۔

آنحضرت صلی اللہ علیہ وسلم بے پاس خاطر اپنی صاحبزادی سے فرماتے ہیں ”اے فاطمہ! ہرگز اس بھروسے نہ رہنا کہ تم رسول کی بیٹی ہو، عمل نیک کیے جاؤ، عبادت سے غافل نہ ہو، کارِ خیر سے باز نہ رہو“ سچ ہے امور سلطنت بادشاہی خوب جانتے ہیں، باپ کے پاس افراط سے ہے لیکن لڑکے کا مزاج گرم ہے، یہ مثل بھی مشہور ہے۔

اے عزیز بابتیز! جب حضرت فاطمہ زہرا کے واسطے ارشاد نبوی یہ ہو تو میں اور تو کس شمار و قطار میں ہیں؟ کیا تم چاہتے ہو کہ بغیر اعمال نیک محنت و مشقت عبادت اٹھائے بغیر اطاعت صاحب شرع آخرت کے مواخذہ سے بری ہو جاؤ، واللہ باللہ یہ کیسے ہو سکتا ہے، یہ تمہاری خام خیالی ہے، آنحضرت صلی اللہ علیہ وسلم ذکر ہول محشر سے بوڑھے ہو گئے، سر مبارک و ڈاڑھی کے بال اسی فکر سے سفید ہوئے، دوسروں کا کیا حال ہوگا، بندگانِ خدا، پیرانِ شریعت، وادیِ ضلالت سے کیونکر نہ نجات پائیں کیونکہ ان کی راہ میں ایک چراغ روشن ہے اور وہ مجسم:



نُور

ہے، یعنی ذاتِ گرامی صفاتِ آنحضرت صلی اللہ علیہ وسلم روشنائی و ہدایت ہیں کہ جانبِ عرش بریں سے اہل زمین پر نازل ہوئے، قرآن پاک میں موجود ہے ”لَقَدْ جَاءَكُمْ مِنَ اللَّهِ نُورٌ“ تمہارے نزدیک خدا کی طرف سے نور آیا ہے کہ در حقیقت نورِ الہی ہے اور مصداق ”ہمہ نور ہا پر تو نور اوست“ اس نور کی شان ہے جیسا کہ

حدیث ”اول ما خلق اللہ نوری“ سب سے اول خدا نے میرا نور پیدا کیا ہے۔
 نیز دوسری ہے: میں اللہ تعالیٰ کے نور سے پیدا ہوا اور تمام اشیاء میرے نور سے
 مخلوق ہوئیں اور آیت کریمہ ”اللَّهُ نُورُ السَّمَوَاتِ وَالْأَرْضِ“ اللہ تعالیٰ آسمان و
 زمین کا نور ہے، بنظر دقیق دیکھنے سے معلوم ہوتا ہے کہ نور محمدی صلی اللہ علیہ وسلم اسی نور
 الہی کا آئینہ ہے، اور جب کہ مظہر اتم یعنی نور محمدی کو کمالات الہیہ سے پورا پورا حصہ ملنا
 ضروری ہے؛ لہذا نور محمدی صلی اللہ علیہ وسلم تجلی الہی کی ایک چمک ہے اور عالم جان و
 جہان اس نور سے روشن ہے اور یہی نور محمدی صلی اللہ علیہ وسلم حقیقۃ الحقائق ہے۔

روایت ہے کہ حق تعالیٰ نے نور محمدی صلی اللہ علیہ وسلم کو حکم دی کہ جملہ انبیائے
 کرام سے ملاقات کرو، پس نور محمدی صلی اللہ علیہ وسلم وقت ملاقات کے انوارِ انبیاء
 کرام پر غالب آیا اور سب کو گھیر لیا، انبیاء علیہم السلام نے عرض کیا، خداوند! یہ کس کا
 نور مبارک ہے کہ ہم سب پر حاوی ہو گیا اور ہم اس کے سائے میں آ گئے، خطاب
 احدیت اس طرح ہوا:

یہ نور محمد صلی اللہ علیہ وسلم کا ہے، اگر تم سب اس پر ایمان لاؤ تو سب کو درجہ
 رسالت و نبوت عطا کروں گا، انبیائے کرام نے عرض کیا خداوند! ہم دل و جان سے
 ایمان لائے اور اس نور مبارک کے آگے سر نیاز ختم کرتے ہیں؛ کیونکہ ہم کو بھی تو راہ
 دین میں ایک چراغ درکار ہے۔



سِرَاجٌ، مُصْبَاحٌ

ایسے چراغِ ہدایت کہ آپ کی ذات بابرکات سے تاریکی کفر و ضلالت اٹھ گئی
 اور ایمانداروں کے دل نورِ ایمان سے روشن ہو گئے۔

آیت کریمہ: ”مَثَلُ نُورِهِ كَمِشْكُوهٍ فِيهَا مِصْبَاحٌ“ نور الہی کی مثال جیسے ایک طاق میں چراغ روشن ہو، باریک نظر دریافت کر سکتی ہے کہ یہ نور محمدی صلی اللہ علیہ وسلم کی مثال ہے، اس دلیل سے کہ نور محمدی صلی اللہ علیہ وسلم مظہر کمالات الہی، گنجینہ فیوضات نامتناہی ہے، تحقیق اس کی بحث اسم نور میں گذر چکی۔

وجہ اس کی کہ یہ آیت تمثیل نور محمد صلی اللہ علیہ وسلم یہ ہے کہ آنحضرت صلی اللہ علیہ وسلم کا عشق و محبت مرد ایماندار کے دل میں قرار پکڑے جس طرح شمع کے اندر فیتلہ ہوتا ہے اور وہی روشن ہوتا ہے اور جب عشق سید ابرار صلی اللہ علیہ وسلم دل میں متمکن ہوا تو انوار رسالت اور آثار نبوت حاصل ہوں گے اب اس عاشق کو لازم ہے کہ طریق رسالت پر جو کہ سراسر ہدایت ہے، چلا جائے اور اس راہ سے ذرہ برابر بھی قدم نہ ڈگے، مگر ہر کسی کو یہ سعادتِ عظمیٰ نصیب نہیں، یہ دولت تو خدا داد ہے اور اللہ تعالیٰ خود فرماتا ہے ”يَهْدِي اللَّهُ لِنُورِهِ مَنْ يَشَاءُ“ حق تعالیٰ اپنے نور کی طرف جس کو چاہتا ہے راہ دکھلاتا ہے اور یہ نور نورِ صفات الہی ہے، اس کی مظہر حقیقت محمدیہ صلی اللہ علیہ وسلم ہے اور آنحضرت صلی اللہ علیہ وسلم ہی کے طفیل سے راہ ملتی ہے اور انوارِ صفات الہی جلوہ گر ہوتے ہیں۔

فائدہ

کشف الاسرار میں ہے کہ حق تعالیٰ نے آفتاب کو سراج و ہاج (چراغ روشن) فرمایا اور آنحضرت صلی اللہ علیہ وسلم کی شان میں سراج منیر دوسروں کو روشن کرنے والا ارشاد ہوا، فرق ان دونوں میں یہ ہے کہ محمد صلی اللہ علیہ وسلم کی ذات سے چراغ آفتاب روشن ہے، آفتاب آسمان کا چراغ ہے اور آنحضرت صلی اللہ علیہ وسلم آسمان و زمین کے روشن چراغ ہیں، آپ کی روشنی رات و دن یکساں ہے، کسی وقت فرق نہیں،

آفتاب صرف دن کو ظاہر ہوتا ہے، آفتاب چراغ دنیا ہے اور آپ چراغ دین، آفتاب آب و گل یعنی ظاہری اجسام کا چراغ ہے اور آنحضرت صلی اللہ علیہ وسلم جان و دل کے چراغ ہیں، چونکہ ایمان داروں کی راہ میں جو چراغ ہو اس میں ضرور ہدایت کی روشنی ہونا چاہیے، اسی واسطے آپ سرتاپا:



ہُدٰی

ہدایت ہیں، یعنی ہدایت کرنے والے۔

مصدر کا اطلاق اسم فاعل پر بقصد مبالغہ ہوتا ہے، جیسا کہ اس آیت کریمہ میں ”لَا رَيْبَ فِيهِ هُدًى لِّلْمُتَّقِينَ“ لفظ ”ہدی“ قرآن شریف کی صفت میں وارد ہے، گویا کہ آنحضرت صلی اللہ علیہ وسلم بوجہ کمال ہدایت و رہنمائی کی مثل قرآن مجید کے عین ہدایت بن گئے اور آپ کی مثال ہدایت ”ہدی للمتقین“ سے بلند ہے، کیونکہ قرآن کی ہدایت پر ہیزگاروں تک محدود ہے اور آپ کی ہدایت عام و غیر محدود ہے۔



مہدی

کتاب و سنت کی طرف راہ بتانے والے؛ کیونکہ کتاب و سنت پر عمل کرنا ان کے احکام بجالانا، موجب نجات آخرت، سبب دخول جنت، عذاب دوزخ سے خلاصی کا باعث ہے۔

جب ہدایت آنحضرت صلی اللہ علیہ وسلم اور آپ کی شریعت اہل حق کی نظروں میں بھلی معلوم ہوئی اور بذریعہ اتباع شرع محمدی ائمہ دین عالی مراتب ہوئے، امام

مہدی آخر الزماں جو آنحضرت صلی اللہ علیہ وسلم کے ہم نام ہوں گے، صورت و سیرت میں بھی آپ کے مشابہ، ببرکت اتباع دین محمدی ان کا یہ مرتبہ ہوگا کہ حضرت عیسیٰ علیہ السلام کے رفیق ہوں گے، فتنہ و جال کے دفع کرنے میں حضرت عیسیٰ علیہ السلام کی مدد کریں گے اور جب نماز کا وقت آئے گا، امام مہدی، حضرت عیسیٰ علیہ السلام سے فمرا دیں گے، آپ امامت کریں، حضرت عیسیٰ جواب دیں گے، میں امامت نہ کروں گا، آپ کے امام آپ ہی کے گروہ سے ہیں، حق تعالیٰ نے امت محمدیہ کو بزرگی دی ہے۔

حدیث شریف میں ہے آنحضرت صلی اللہ علیہ وسلم نے صحابہ کرام سے فرمایا: یارو! کس درجہ خوشی کا مقام ہے کہ حضرت عیسیٰ روح اللہ جیسے نبی مرسل میرے ایک امتی کے پیچھے نماز ادا کریں، خود امامت سے انکار کر کے فرمائیں، تمہارا امام تمہیں میں سے ہے اور امام مہدی کی بلندی شان و عظمت آسمان تک پہنچی اور وہ جو فخر کریں ان کو زیبا ہے؛ کیونکہ حضرت عیسیٰ انہیں کی ہدایت سے صلیب توڑیں گے، سور کو قتل کریں گے اور بموجب سنت آنحضرت صلی اللہ علیہ وسلم کے نکاح کریں گے، بعد وفات روضہ پاک نبوی کے اندر مدفون ہوں گے اور قیامت کے روز دونوں صاحب ایک ہی مقبرہ سے اٹھیں گے جیسا کہ یہ قصہ حدیث میں تفصیلاً مذکور ہے۔



منیر

تمام دنیا و اہل دنیا کو اپنے نور سے روشن کرنے والے، یادلوں کو نور ایمان، نور معرفت سے روشنی بخشنے والے۔

حق تعالیٰ نے آنحضرت صلی اللہ علیہ وسلم کو قرآن مجید میں بصفۃ سراج منیر

یاد فرمایا ہے۔

کلمے کہ چرخ فلک طور اوست ☆ ہمہ نور ہا پر تو نور اوست
آپ ایسے کلیم اللہ ہیں کہ آسمان آپ کا طور ہے اور جملہ انوار آپ ہی کے نور
مبارک کے پر تو یا عکس ہیں، ہمارے رسول مقبول صلی اللہ علیہ وسلم کی ذات گرامی مطلع
انوار ہے، نورِ الہی چہرہ مبارک سے ظاہر، چاند، سورج، ستارے سب آپ ہی کے
جمال باکمال کے شیدائی ہیں۔

یا منیر کے یہ معنی ہیں کہ آنحضرت صلی اللہ علیہ وسلم فقراء و مساکین کے گھروں کو
اپنے قدموں سے روشن فرماتے تھے، یا مسلمانوں کی قبروں میں جب صورت نورانی
آنحضرت صلی اللہ علیہ وسلم مردوں پر ظاہر کریں اور آنحضرت صلی اللہ علیہ وسلم کے
بابت سوال کیا جائے تو دس مردہ کی قبر نورانی ہو کر مثل باغ کے شگفتہ ہو جاتی ہے، جنت
کے باغوں میں سے ایک باغ ہے، یہی صفت قبر مومن ہے، یہ تو قبر مومن کا حال تھا اور
اگر خدا نخواستہ مردہ کافر تھا تو جلال و غضب چہرہ آتشیں سے بالعکس ماجرا ظاہر ہوتا ہے
اور وہ قبر دوزخ کے غاروں سے ایک گندہ و ناپاک غار ہو جاتی ہے۔

نیز ممکن ہے، منیر سے یہ معنی مراد ہوں کہ چشم باطنی مومنین کے فراست ایمان
کی بدولت آنحضرت صلی اللہ علیہ وسلم کی برکت سے روشن ہو جاتی ہے اور یہ بزرگ
مرتبہ مشائخ طریقت کو اتباع سنت و پیروی شریعت سے حاصل ہوتا ہے اور منجملہ نتائج
خود فراست ایمانی یہ ہے کہ انسان پر امور پوشیدہ ظاہر ہو جاتے ہیں، پیشانی دیکھتے ہی
ہر شخص کے باطن کی خبر ہو جاتی ہے۔

حکایت

ایک گمراہ شخص لباس مکر سے آراستہ اور سب کپڑوں کے نیچے زنار (جنیو) مکر

سے باندھے کسی شیخ طریقت کی خدمت میں حاضر ہوا، اور سوال کیا، اس حدیث کے معنی ارشاد فرمائیے: ”اتقوا فراسة المؤمن فانه ينظر بنور وجه الله“ مرد ایماندار کے کشف باطنی، صفائی قلب سے ڈرو، کیونکہ وہ نور الہی سے نظر کرتا ہے، شیخ نے فرمایا، اس حدیث کے معنی یہ بھی ہیں کہ تو زنا توڑ کر کفر سے توبہ کر، اس شخص نے کہا: توبہ توبہ میرے پاس زنا رکھاں؟ آپ یہ کیا فرماتے ہیں، شیخ نے اپنے مریدوں کو اشارہ کیا، مرید اس شخص پر جھک پڑے، دم کے دم میں اس کی جامہ تلاشی کر کے سب کپڑے اتار ڈالے، زنا اس کی کمر سے کھول کر ٹکڑے ٹکڑے کر ڈالا، شخص منکر نے یہ کرامت شیخ کی دیکھ کر سچے دل سے شیخ کے ہاتھوں پر توبہ کی اور مشرف بہ اسلام ہوا، جب وہ شخص خدمت شیخ سے رخصت ہوا، شیخ نے اپنے مریدوں سے فرمایا: یا رو! یہ تو زنا رظاہری تھا جس کو تم نے توڑا، آؤ ہم سب مل کر زنا باطنی کو توڑیں (اس وقت سچے مسلمان ہوں گے) شیخ کے اس فقرہ پر جملہ اہل مجلس تڑپ گئے، ہنگامہ شور بلند ہوا اور سب باہ وزاری رونے لگے کسی نے کیا خوب کہا ہے:

توبہ چہ شد پشیمان آمدن ☆ بر در حق نو مسلمان آمدن
 عام را توبہ ز کار بد بود ☆ خاص را توبہ ز دید خود بود
 گفت پیرے کاندیس رہ پیشواست ☆ توبہ کن از غیر آں ہر چہ خداست
 یعنی توبہ اسی کا نام ہے کہ پشیمان ہو کر بارگاہ ایزدی میں رجوع کرے اور از سر نو مسلمان ہو، مگر توبہ میں بھی فرق ہے، عوام کی توبہ برے کاموں سے ہوتی اور خاص کی توبہ خود بینی سے ہوا کرتی ہے اور درحقیقت توبہ توبہ یہ ہے کہ جملہ غیر حق تعالیٰ سے پھر کر ذات وحدہ کی جانب متوجہ ہو، مگر یہ فضیلت بہ برکت حضور نبوی اولیاء اللہ کو حاصل ہے۔



داعِ

بندوں کو جانبِ توحید و دینِ اسلام بلانے والے دعوت دینے والے۔

آیت کریمہ ”وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ“ اور سکھاتے ہیں ان کو کتابِ قرآن اور حکمت اور ان کو پاک کرتے ہیں، اسی پر دلیل ہے اور داعی کو قرآن مجید میں ”دَاعِيَ اللَّهِ“ بھی فرمایا ہے، جیسے اس آیت میں ”يَا قَوْمَنَا أَجِيبُوا دَاعِيَ اللَّهِ“ اے ہماری قوم! خدا کے بلانے والے کی بات مانو اور اللہ پر ایمان لاؤ وہ تمہارے گناہ معاف کر دے گا، جنات نے بعد قبولِ اسلام اپنی قوم کو جا کر اس طرح سنایا، جیسا کہ سورۃ احقاف میں یہ قصہ مذکور ہے اور واسطے ثابت کرنے اس مدعا کے کہ یہ دعوت نبوی دراصل اللہ ہی کی طرف ہے اور بالتبع آپ کی جانب اور یہ نہیں کہ بلا اجازتِ الہی آپ دعوت کرنے لگے اور درگاہِ الہی سے اس کام پر مامور نہیں ہوئے، اور بغرض اظہار اس امر کے کہ جس کی طرف تم سب بلائے جاتے ہو وہ ایک ایسا بادشاہ ہے کہ جملہ مخلوقات پر غالب ہے، تمام امراء و سلاطین، وزیر و بادشاہ و فقیر اسی کی قدرت کے اسیر ہیں اور اس بادشاہ کے قہر و عتاب سے کوئی پناہ نہیں پاسکتا۔

آیات ذیل نازل ہوئیں: ”قُلْ اِنْ اَدْرِى اَقْرَبُ مَا تُوْعَدُوْنَ اَمْ يَجْعَلُ لَهٗ رَبِّىْ اَمَدًا، عَالِمُ الْغَيْبِ فَلَا يُظْهِرُ عَلٰى غَيْبِهٖ اَحَدًا، اِلَّا مَن ارْتَضٰى مِنْ رَّسُوْلٍ فَاِنَّهٗ يَسْلُكُ مِنْ بَيْنِ يَدَيْهِ وَمِنْ خَلْفِهٖ رَصَدًا، لِيَعْلَمَ اَنْ قَدْ اَبْلَغُوْا رِسَالَاتِ رَبِّهٖمْ وَاَحَاطَ بِمَا لَدَيْهِمْ وَاَحْصٰى كُلَّ شَيْءٍ عَدَدًا۔“

حاصل معنی ان آیاتِ طیبات کا یہ ہے کہ کہہ دو اے محمد صلی اللہ علیہ وسلم میں خود اپنے خدا کو ہر مصیبت پر پکارتا ہوں اور اس کے ساتھ کسی کو شریک نہیں کرتا، کہہ دو میرے ہاتھ میں اور قبضہ و اختیار میں کسی کا نفع و نقصان نہیں، یعنی نفع و نقصان پہنچانے

والا خداوند تعالیٰ ہے، کہہ دو اے محمد! اگر خداوند تعالیٰ مجھ سے مواخذہ کرے تو اس سے مجھے کو کوئی نہیں چھڑا سکتا اور اس کے سوا کوئی پناہ نہیں پاتا، مگر تبلیغ رسالت و احکام الہی میرا کام ہے اور جو کوئی خدا اور اس کے رسول کی نافرمانی کرے گا تو اس کے لیے دوزخ ہے ہمیشہ اسی میں رہے گا۔

جان اے برادر! کہ عصیان نافرمانی کو کہتے ہیں اور جب خدا کی نافرمانی مخالفت رسول کے ساتھ جمع ہوگی تو کفر و شرک صادر ہوگا (نعوذ باللہ منہا) اور جو شخص کافر و مشرک ہے اس کو ہمیشہ آتش دوزخ میں رہنا ہوگا جیسا کہ لفظ ”خال الدین“ سے ظاہر ہے اور جو شخص خدا کا فرمانبردار ہے مگر رسول خدا کی نافرمانی کرتا ہے مثلاً خدا پر ایمان لایا اور پیروی شریعت و اتباع سنت میں قصور کرتا ہے، یا ظاہری احکام شرع پر عمل ہے، مگر دل میں ذوق طاعت الہی نہیں یا اس کے اعمال میں اخلاص نہیں، یا بطور ظاہر داری، ریاکاری، نمود و شہرت کی غرض سے شریعت کے کام کرتا ہے، ایسا شخص ریا کار، فاسق، بدعتی ہے۔

آیات کلام الہی و احادیث نبوی دیکھنے سے یہ معلوم ہوتا ہے کہ فاسقوں و اہل بدعت کا کام و مال کار بغایت درجہ مشکل ہے، یہ لوگ مدتوں تک عذاب دوزخ میں گرفتار رہیں گے، ہزاروں خرابی اور برسوں کی ذلت و خواری کے بعد امید ہے کہ آنحضرت صلی اللہ علیہ وسلم شفاعت سے عذاب دوزخ سے نجات پائیں۔

تمثیل دعوت دین اور اس کے قبول کرنے کی مثال حدیث شریف میں اس طرح وارد ہے، آنحضرت صلی اللہ علیہ وسلم فرماتے ہیں کہ ایک شخص نے سامان دعوت کیا، کھانا پکوا یا، ایک آدمی اپنا مقرر کر دیا کہ عام طور پر سب کو اذن دعوت دے آئے، جس نے دعوت قبول کی اور اس ضیافت میں آیا، اقسام طعام سے خوب سیر ہوا اور جس نے دعوت

سے انکار کیا محروم رہا، دعوت کرنے والا حق تعالیٰ شانہ ہے اور بلانے والا میں ہوں۔
 اس حدیث سے خداوند تعالیٰ کی مہربانی اور آنحضرت صلی اللہ علیہ وسلم کی محبت
 بندگانِ خدا کے حق میں کس لطف و خوبی کے ساتھ ظاہر ہوتی ہے کہ دنیا میں تو رزق و
 روزی کی مدد فرمائیں اور آخرت میں بہشت اور نعمتیں مسلمانوں کے واسطے تیار کر رکھی
 ہیں اور آخرت میں عجیب و غریب کھانے، پینے، نفیس و قیمتی لباس جو شاہانِ ہفت اقلیم کو
 بھی نصیب نہ ہوں، ادنیٰ درجہ کے فقیر پائیں گے۔

بہشتی نعمتوں کی تعریف میں صرف ایک یہی آیت ملاحظہ ہو، ”وَلَكُمْ فِيهَا مَا
 تَشْتَهُیْهِ الْاَنْفُسُ وَتَلَذُّ الْاَعْيُنُ“ جنت میں تمہارے لیے وہ چیزیں ہیں جن کی دل
 آرزو کریں اور آنکھوں کو لذت و تازگی حاصل ہو، اس سے بڑھ کر ملاحظہ ہو ”مَا لَا
 عَيْن رَأَتْ وَلَا اَذْنٌ سَمِعَتْ“ جنت میں وہ نعمتیں ہیں کہ نہ کسی آنکھ نے دیکھی اور
 نہ کسی کان نے سنی۔

آنحضرت صلی اللہ علیہ وسلم کا داعی ہونا تو بخوبی ذہن نشین ہوا اور آپ نے یہ
 کام بخوبی انجام دیا لہذا آپ کو بھی خداوند تعالیٰ نے بلایا۔



مَدْعُو

شب معراج کو درگاہِ رب العزت میں بلائے گئے، یا تو حید الہی خدائے تعالیٰ
 کی وحدانیت پر ایمان لانا اس کی طرف بلائے گئے۔

حق تعالیٰ نے آنحضرت صلی اللہ علیہ وسلم کو بواسطہ حضرت جبریل کے دعوت کی
 اور آنحضرت صلی اللہ علیہ وسلم نے خلق کو بنفس نفیس دعوت کی اور یہ معنی بھی ممکن ہیں کہ

ضیافت خانہ الہی میں جو دنیا و آخرت کی نعمتوں سے پر ہے آپ کی دعوت کی گئی؛ کیونکہ ذاتِ بابرکات کا مہمان گرامی قدر مقصود بالذات ہے اور دوسرے حضور کے طفیلی ہیں، اس صورت میں دعوت کنندہ خداوند تعالیٰ شانہ ہے۔

یاد دعو کے معنی یہ ہیں کہ عاشقوں کے گھران کے بیت الاحزان ہیں جو کہ آرزوئے دیدارِ جمال با کمال میں طہارت کے ساتھ درود پڑھتے اور اپنی خواب گاہ انواع عطریات سے معطر رکھتے ہیں اور حضور کے دیدار کو سبب سعادت دارین جانتے ہیں، آپ کی دعوت ہوئی۔

دل سرا پردہٗ محبت او ست سینہ آئینہ دار طلعت او ست
سایہ و طوبیٰ او را و قامت یار فکر ہر کس بہ قدر ہمت او ست

عاشقوں کے دلوں میں محبت الہی کے خیمے استادہ ہیں، ان کے سینے آئینہٗ جمالِ جاناں ہیں کسی کو طوبیٰ کا سایہ پسند ہے، مگر ہم کو تو ہمارے یار کا قد طوبیٰ بڑھ کر محبوب ہے، بیشک جس قدر ہمت عالی اسی درجہ فکر بلند پرواز ہے، جب بخوبی ثابت ہوا کہ آنحضرت صلی اللہ علیہ وسلم ”مدعو“ ہیں اور دعوت قبول کرنا بھی سنت ہے لہذا آپ کو:



مَجِیب

کہنا سزاوار ہے، یعنی روزِ میثاق روزِ ازل میں بجواب سوال ”اَلَسْتُ بِرَبِّکُمْ“ کے سب سے اول آنحضرت صلی اللہ علیہ وسلم نے ”بلی“ کے ساتھ اقرار فرمایا اور جملہ ارواح سے پیشتر آپ ہی جواب دینے والے ہیں۔

اس کا ثبوت یہ ہے کہ جس وقت حضور سید عالم صلی اللہ علیہ وسلم شکمِ آمنہ خاتون

سے عالم شہود میں جلوہ گر ہوئے ہیں، زمین پر آتے ہی سجدۃ الہی بجالائے اور ساری عمر عبادتِ خدا اور یادِ الہی میں مشغول رہے اور کبھی تعظیمِ خداوندی میں کمی نہ کی، مقامِ تعظیمِ الہی میں اپنی تعظیمِ جائز نہ رکھی، اگر کسی وقت اتفاقاً مسجد میں کوئی آپ کے اصحابِ می سے بکمال عقیدت و حسن ارادت آنحضرت صلی اللہ علیہ وسلم کی تعظیم کو کھڑے ہو جاتے تو آپ ان کو منع کرتے اور فرماتے، میرے پروردگار کے گھر میں میری تعظیم نہ کرو۔

یہ وہ مقدس مقام ہے کہ ہم تم سب دل سے خدا کی طرف متوجہ ہوں، یا مجیب کے معنی یہ ہیں کہ حسن اخلاق کے ساتھ مسلمانوں کی دعوت قبول کرنے والے، تاکہ ان کا دل خوش ہو، دعوت کرنے والا امیر ہو یا فقیر، غلام ہو یا آزاد، کھانا کسی حیثیت کا ہو، صرف جو کی روٹی ہی ہو مگر آپ دعوتِ ضرور قبول فرماتے۔

نیز یہ معنی بھی ممکن ہیں کہ آنحضرت صلی اللہ علیہ وسلم محنت و مصیبت کے وقت اپنی حاجت عرض کرنے کو اپنے بلانے والے کی سن لیتے تھے، اگر کوئی مبتلائے مصیبت کہتا، اے رسول اللہ! میری فریاد رسی فرمائیے تو آپ فوراً جواب دیتے اور اس کو ہلاکت سے بچاتے، اگرچہ یہ صفت اجابت دعوتِ خاص خداوند تعالیٰ کی صفت ہے، مگر آنحضرت صلی اللہ علیہ وسلم، اصحابِ کبار، اولیاء اللہ کو بھی اللہ جل شانہ نے براہِ لطف و کرم اس میں سے حصہ کامل عطا فرمایا ہے اور ہر ایک نے علی قدر مراتب کچھ اس میں سے پایا ہے، کسی کو تعجب کی نظر سے اس صفتِ اجابت کے حصول کا انکار جائز نہیں؛ کیونکہ اس انکار سے معجزاتِ نبوی و کراماتِ اولیاء کا انکار لازم آتا ہے اور یہ خلافِ عقائد اہل سنت و جماعت کے ہے۔

علمِ غیب اور ہر چیز کا علم ضروری ذاتِ باری تعالیٰ کے ساتھ مختص ہے لیکن خواصِ بندگانِ بارگاہی الہی کو ان کی شان و عظمت بڑھانے کو اس صفت کا پر تو عطا فرمایا ہے۔

مردانِ خدا، خدا نہیں ہیں ☆ لیکن اس سے جدا نہیں ہیں

باقی رہا شبہ کہ بعض آیات جیسے ”أَمَّنْ يُجِيبُ الْمُضْطَرَّ“ کون مضطرب پریشان کی پکار کا جواب دیتا ہے یا مثل اس کے دیگر آیات و احادیث سے ثابت ہوتا ہے کہ خدا کے سوا کوئی دعا قبول نہیں کر سکتا، اس کا جواب یہ ہے کہ اس قسم کی آیات و احادیث، بت اور بت پرستوں کے حق میں ہیں (یعنی خدا کو چھوڑ بتوں کو بلاتے ہیں، مگر بت ان کی سماعت نہیں کرتے، مصیبت پڑنے پر اگر کام آتا ہے تو خداوند کریم ہی کام آتا ہے) کفار بت پرست اگرچہ اپنی ریاضت و محنت کی وجہ سے کچھ کشف و کرامات حاصل کر لیں (اگرچہ یہ ان کے واسطے استدراج ہے) اور جاہر نادانوں کے روبرو ان کی قدر و منزلت ہو لیکن یہ لوگ رسول اللہ صلی اللہ علیہ وسلم پر ایمان نہیں لائے، ان کو سیر ملکوت (عالم بالا) کی حاصل نہیں ہوتی۔

اور ان کے خوارق عادات مثل کرامات و خرق عادات حضرات اولیاء کرام کے نہیں ہوتے اور نہ ان کو کوئی قیام و دوام ہے اور جب آنحضرت صلی اللہ علیہ وسلم کی یہ شان ہے کہ خداوند تعالیٰ کے بلانے اور اس کے بندوں کی پکار کا جواب دیتے ہیں تو حق تعالیٰ بھی آپ کے بلانے پر جواب دے گا اور آپ بوصف:



مُجَابُّ

متصف ہیں، یعنی مستجاب الدعوات جو دعا بارگاہِ الہی میں کریں قبول ہو، خواہ وہ دعا دنیا میں ہو یا آخرت میں دربابِ شفاعت عاصیان امت۔

ارشادِ نبوی ہے کہ ہر نبی کی ایک خاص دعا قبول ہوتی ہے اور سب پیغمبروں

نے تو اپنی مرادیں دنیا میں حاصل کر لیں، مگر میں نے اپنا مطلب یعنی شفاعت امت قیامت کے واسطے دل میں پوشیدہ رکھا ہے (اس دن عرض کروں گا) اسی مضمون کو کسی نے شعر میں ادا کیا ہے:

ہر نبی خواست چیزے از خدا ☆ من شفاعت خواستم روز جزا
آنحضرت صلی اللہ علیہ وسلم نے کبھی کسی کے حق میں (خواہ وہ کافر و ظالم کیوں نہ ہو) بددعا نہ فرمائی بلکہ اس کی بھلائی، ہدایت و توفیق کے واسطے دعا کی، سچ ہے مقتضائے لطف و کرم بھی یہی ہے کہ دشمن کے حق میں بھی بری بات نہ کہے۔



حَفِی

امت کے حال پر مہربان۔

آنحضرت صلی اللہ علیہ وسلم کی عنایت و نوازش جو کہ اپنی امت پر کسی سے بیان ہو سکتی ہے، آپ کا مبعوث ہونا محض رحمت عام ہے اور تمام مخلوق کو رحمت نبوی شامل ہے اور صفت عفو آپ کی کمال مہربانی کی دلیل ہے۔



عَفْوٌ

گناہ بخشنے والے۔

گناہ عمداً و قصداً ہو یا سہواً بھول چوک سے سرزد ہوا ہو، گناہ کرنے والا آزاد ہو یا غلام، مومن ہو یا کافر، دشمن ہو خواہ دوست غرضیکہ کیسا ہی گناہ ہو اور گنہگار بھی چاہے جو ہو فضیلت عفو قرآن و احادیث سے ثابت ہے، منجملہ ان آیات ”وَاعْفُ عَنْهُمْ“

وَأَصْفَحْ“ اے محمد! ان کو بخش دیجئے اور ان کی خطا سے درگزر فرمائیے ”وَالْكَافِرِينَ
الْغِيْضَ وَالْعَافِينَ عَنِ النَّاسِ“ اور غصہ روکنے اور لوگوں سے درگزر کرنے والے
اور اللہ تعالیٰ تو احسان کرنے والوں کو دوست رکھتا ہے، اس آیت میں غصہ کھانے
والوں اور خطا معاف کرنے والوں کی شان میں صفت محبوبیت الہی اور وصف احسان
کے ساتھ توصیف فرمائی ہے۔

مرتبہ احسان کا کہ اعلیٰ ترین مقامات سے ان کے حق میں ثابت ہوتا ہے اور
جب تک اپنے نفس امارہ پر غالب نہ ہوگا، مغلوب غضب رہے گا اور اس سے عفو تقصیر
ممکن نہیں۔

حدیث شریف میں ہے: کیا میں تم کو تم میں زیادہ قوی و طاقت ور شخص نہ
بتلا دوں، ایسا مرد قوی وہی ہے جو غصہ کی حالت میں اپنے نفس کا مالک رہے (مغلوب
غضب نہ ہو جائے) اس مضمون کی حدیثیں بکثرت ہیں، حدیث قدسی میں وارد ہے
کہ جب بندہ گنہگار خدا کی درگاہ میں متوجہ ہوتا ہے اور توبہ کرتا ہے تو حق تعالیٰ اس سے
اعراض فرماتا ہے، پھر بارگاہ خدا کو پکارتا ہے خدا پھر روگردان ہوتا ہے، پھر تیسری بار
بندہ عاجزی، آہ و زاری کے ساتھ خدا تعالیٰ کو بلاتا ہے حق تعالیٰ فرماتا ہے: اے میرے
فرشتو! گواہ رہنا، مجھ کو اپنے بندے سے شرم آتی ہے جبکہ اس کا کوئی پرسان حال
میرے سوا نہیں ہے، میں نے اس کے گناہ بخش دیئے۔

تراز شرم خدا شرم باداے مومن ☆ کہ او غفور شدہ تو نفور می باشی

اے مرد مومن! خدا کی شرم سے تجھ کو شرم کرنا چاہیے وہ تو غفور رحیم ہے اور تو
اس سے نفرت کرتا اس سے بھاگتا پھرتا ہے۔

سیر شریف میں روایات آنحضرت صلی اللہ علیہ وسلم کی بخشش و عفو کے مذکور

ہیں، بخوف طوالت ہم ان کو یہاں ذکر نہیں کرتے۔

جاننا چاہیے کہ انبیائے کرام کے سوا کوئی معصوم نہیں اور انسان کو سہو نسیان لازم ہے، اگر دیدہ انصاف سے اپنے اعمال پر نظر کرو تو ان کو خطا و نسیان بھول چوک سے خالی نہ پاؤ گے، اب اگر تم صفت عفو کو جو کہ خاص صفت الہی اور طریقہ پسندیدہ آنحضرت صلی اللہ علیہ وسلم ہے، دوست نہیں رکھتے تو قیامت کے دن کیونکر عفو الہی کی امید رکھ سکتے ہو، آنحضرت صلی اللہ علیہ وسلم کا ارشاد ہے جو دوسروں پر رحم نہیں کرتا حق تعالیٰ اور اس کے بندے اس پر بھی رحم نہ کریں گے۔

بعضے علمائے دین بمصادق آیت کریمہ ”مَنْ عَمِلَ صَالِحًا فَلِنَفْسِهِ“ جس نے نیک عمل کیا اپنے نفس کے واسطے۔ بطور نصیحت کے فرماتے ہیں کہ اگر مرد کینہ ور جس کو بدلا لینا پسند ہے اور لذت عفو سے بالکل بے خبر ہے، خدا کی درگاہ میں التجا کرے اور ہاتھ پھیلا کر دعا مانگے، زبان سے یہ کہے: خداوند! میرے گناہ معاف کر اور مجھ کو بخش دے، مجھ پر رحم فرما، تو عجب نہیں کہ دعا اس کی مردود ہو اور حق تعالیٰ کی جانب سے تہدیداً یہ ارشاد ہو کیا تو نے ہمارے بندوں کی تقصیرات معاف کیں، ان پر رحم کیا، جو ہم سے رحمت و بخشش و مغفرت کی امید رکھتا ہے ”کما تدين تدان“ جیسا کرو گے ویسا پاؤ گے، مشہور حدیث ہے یعنی جس طرح اپنے بھائیوں کے ساتھ معاملہ کرو گے تمہارے ساتھ بھی وہ ویسا ہی برتاؤ کریں گے اور جس قدر خطا و قصور بڑا ہوگا اس کی بخشش میں ثواب بھی اتنا ہی زیادہ ہوگا۔

لطیفہ روحانی عفو کے بیان میں

صفت عفو جو کہ ایک وصف نورانی اور کمالات رحمانی سے ایک کمال ہے اس کی

شعاع روشن سے یہ لطیفہ روحانی دل میں گذرتا ہے، کہ جو شخص اپنی ذات کو بے عیب تصور کرتا ہے، دوسروں کے عیب تلاش کرتا رہتا ہے، بزرگانِ دین کا مقولہ ہے:

ع: در عیب نظر مکن کہ بے عیب خداست

کسی کے عیب میں نظر نہ کرو؛ کیونکہ خدا کے سوا کوئی بے عیب نہیں، انسان عیبوں سے معمور ہے۔

شیخ شرف الدین تکی منیری رحمۃ اللہ علیہ اپنے مکتوبات میں لکھتے ہیں: دوسروں کے حق میں نیک گمان رکھنا اور اپنے اندر بدگمان رہنا اہل طریقت کا مقام ہے اور معرفت الہی بغیر اس مقام کے طے ہوئے حاصل نہیں ہوئی۔

اور من جملہ ان تعلقات کے کہ سالک کو منزل پر پہنچنے سے روکتے ہیں، نفس نخس و بد بخت کے خطرات ہیں، اپنے سے بے خبر ہو کر زید، عمرو کے خفیہ حالات کی تلاش و جستجو میں مصروف رہنا، غیروں کے احوال میں اس درجہ مصروفیت ہو جاتی ہے کہ اپنے کام میں تا مل کر نارات دن کا حساب محاسبہ نفس، ان سے انسان غافل ہو جاتا ہے اور ان خطرات کا نتیجہ یہ ہے کہ لوگوں کے ہتک حرمت، اپنے بھائیوں کی آبرو ریزی کرنا، سب سے بدگمان ہونا، یہ تو دنیوی نقصان ہے۔

اب دینی نقصان دیکھو کہ اس بیکار شغل میں انسان اپنے نفس کے فریب سے علم و عمل، زہد و پاکدامنی مسلمان میں سب آدمیوں سے افضل و بہتر ہو جائے گا اور آخر کار لفظ ”اَنَا خَيْرٌ مِنْهُ“ میں اس سے بہتر زبان سے نکل جائے گا، یا دل میں اس کا معتقد ہوگا، حالانکہ یہ کلمہ وہ ہے کہ ابلیس نے دعویٰ کے ساتھ آدم علیہ السلام کے مقابلہ میں کہا تھا اور اس کی شامت سے لعنت ابدی میں گرفتار ہوا، شیطان کی تو یہی خواہش و آرزو ہے کہ انسان ناقص کو بہکا کر اپنے طرز پر لا کر اپنا مرید بنالے، نعوذ باللہ منہا۔

اے برادر! اگر تم نے نفس شریر کی فریب دہی سے کسی انسان کو جواہل قبلہ و ایمان دار تھا کافر کر دیا اونگاہِ تعصب و حسد سے اس پر کفر کا حکم لگا دیا تو قیامت کے دن وہ شخص کلمہ لا الہ الا اللہ کہتا ہوا تمہارا مدعی ہوگا، اب اس وقت تمہاری حمایت کون کرنے والا ہے، کلمہ طیبہ تو اس کا حامی و مددگار ہوگا اور تم اپنے خبث باطنی سے اس مرد مسلمان کے آگے ذلیل و خوار ہو کر ہارو گے۔

خاکسارانِ جہاں را بحقارتِ منتکر

توچہ دانی کہ دریں گرد سوارے باشد

دنیا میں جو بوضع خاکساری ہیں ان کو حقیر و ذلیل نہ سمجھنا چاہیے، معلوم نہیں کہ جس بھیس میں کوئی شہسوار ہو اور مرتبہ انسان کامل رکھتا ہو، حضرت یوسف علیہ السلام نبی معصوم تھے، مگر زلیخا کے مقدمہ میں باوجود اپنی پاکدامنی کے کمال تواضع و انکسار کے ساتھ اپنے نفس سے بدگمان ہو کر فرماتے ہیں، میں اپنے نفس کو خطا و لغزش سے پاک نہیں کرتا؛ کیونکہ نفس تو برے کاموں کا ہی حکم کیا کرتا ہے، مگر ہاں جس نفس کو حق تعالیٰ کی مہربانی اپنی حمایت میں لے لے، (اور اس کی نگہبانی کرے، خطا سے بچائے وہ نفس تو محفوظ ہے) پروردگار میرا بخشنے والا مہربان ہے، اب جو شخص آیات متعلقہ بعفو میں نظر و تأمل کر کے بہ تکلف و اختیار خود عفو جرم اپنی عادت کرے وہ شخص یقینی ولایت کا مستحق ہے۔



۲۹
وَلِی

دوستِ خدا، مقرب بارگاہِ صمدیت۔

عارفین و کالمین ولی اس کو کہتے ہیں کہ مشاہدہ حق تعالیٰ میں غرق ہو اور خلق سے غائب رہے، یعنی اس کی توجہ تام و جمیع وجوہ حق سبحانہ کی جانب ہو، خلق سے متوجہ نہ ہو،

اور ہر نبی کو اول درجہ ولایت عطا ہوتا ہے، اس کے بعد نبوت ملتی ہے اور یہ مقولہ جو مشہور ہے کہ ولایت کا مرتبہ نبوت سے افضل ہے، اس کی وجہ یہ ہے کہ نبوت میں نبی کو توجہ جانب بندگانِ خدا ہوتی ہے اور ان کے ساتھ بغیر صحبت و میل جول کے تبلیغ احکام شریعت اور اپنا فرض منصبی ادا کرنا ممکن نہیں اور ولایت میں توجہ الی اللہ ہوتی ہے پس اس کو فضیلت ہوئی، مگر یہ حکم عام ولایت کا نہیں بلکہ نبی کی ولایت اس کی نبوت کے لحاظ سے افضل ہے اور نبوت کا درجہ از بس بلند ہے، اور یہ مسئلہ سخت مشکل ہے، اکثر نادان اس باب میں صراطِ مستقیم سے بہک گئے، اور مطلقاً ولایت کو نبوت سے افضل سمجھتے ہیں، ان کی غرض اس گفتگو سے یہ ہے کہ جناب امیر المومنین علیؑ کی ولایت جناب رسول مقبول صلی اللہ علیہ وسلم کی نبوت سے افضل ہے، حالانکہ علمائے دین کا عقیدہ اس مقدمہ میں اس کے برخلاف ہے، ان کے نزدیک ولایت نبوت کے درجہ سے کم ہے، حضرت مجدد الف ثانی، امام ربانی قدس سرہ نے اپنے مکتوبات میں مسئلہ ہذا کو خوب تشریح کے ساتھ صاف کر کے بیان فرمایا ہے۔

حاصل اس تقریر کا یہ ہے کہ جو کوئی خدا کی دوستی حاصل کرے اس کو ولی کہتے ہیں اور آنحضرت صلی اللہ علیہ وسلم ہی کے طفیل سے مشائخ طریقت کو منصب ولایت مرحمت ہوتا ہے، اولیاء اللہ کی شان اس آیت سے ظاہر ہوتی ہے ”أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ“ اولیاء اللہ کو کسی طرح کا خوف نہیں اور نہ کبھی وہ غمگین ہوں گے، نجاتِ آخرت، بے فکری، امید حسن خاتمہ، اس آیت سے اولیاء اللہ کے حق میں ثابت ہوتی ہے اور حقیقت امر تو یہ ہے کہ جب دوست مخلص محبانِ الہی دونوں جہاں سے دست بردار ہوئے، اب ان کو کس کا غم کس کی فکر رہی، وہ تو خدا سے مل گئے اور آفات دو جہاں سے بالکل چھوٹ گئے۔

حکایت

نقل ہے کہ ایک بزرگ روشن دل نے کسی جنگل میں کسی آدمی کے سر کی ہڈی پڑی پائی، اس ہڈی پر قلم قدرت سے لکھا ہوا تھا ”خَسِرَ الدُّنْيَا وَالْآخِرَةَ“ یعنی دنیا و آخرت کا نقصان ہے، اس بزرگ نے جب بغور ملاحظہ کیا، رونے لگے اور کہا: یہ کسی عاشق کا سر ہے جس نے دونوں جہان سے کچھ سروکار نہ رکھا اور اپنے مولیٰ کی امانت کا بوجھ اپنے سر اٹھالیا تھا ”وَكَانَ ظَلُومًا جَهُولًا“ انسان ظالم و جاہل تھا، اس کے حسب حال ہے۔



حَقُّ

پیغمبر برحق۔

جو کہ حق تعالیٰ کی صفات و اخلاق اختیار کر کے مرتبہ حقانیت میں اس حد تک پہنچ گئے کہ حق کہے گئے، نیز حق من جملہ اسمائے حق تعالیٰ ہے۔



قَوٰی

طاقتور، زور آور۔

ادائے خدماتِ الہی میں توانا و قادر یا بارِ امانتِ الہی کے اٹھانے میں قوی ہیں، یا زور و طاقت جسمانی میں آپ اس درجہ بڑھے ہوئے تھے کہ کسی پہلوان طاقتور شہ زور کو آپ کے مقابلے کی تاب نہ تھی، آنحضرت کے قویٰ کا مضبوط ہونا (باوجود زہد، قلت غذا کے کہ اکثر اوقات روزانہ متواتر صرف پانی کھجور، حضور نبوی کی غذا ہوتی اور

بعض اوقات یہ بھی نہ ہوتا، بھوک کی شدت سے پیٹ پر پتھر باندھ لیتے، اکثر روزہ رکھا کرتے، طعامِ لذیذ و غذائے پر تکلف عمدانہ تناول فرماتے تھے (محض حضور کا معجزہ تھا، رکنا نہ نام کا مشہور پہلوان تھا، آپ سے کشتی لڑا مگر ہار گیا اور مغلوب ہوا، یہ آپ کی بدنی طاقت کا حال تھا، کتب سیر میں مرقوم ہے کہ اگر کوئی شخص باوصف قوت و شوکت کے صاحبِ امانت ہو تو وہ خیر محض ہے۔



امین

امانت گزار، دیانت شعار، خزانہ احکامِ الہی کے خزانچی۔

ادائے لوازمِ دیانت میں کوئی دقیقہ نہ اٹھا رکھا، اور اسرارِ معرفت جو کہ حق تعالیٰ سے بواسطہ جبریل امین کے آنحضرت صلی اللہ علیہ وسلم تک پہنچے، بلا دخل تصرف اور بے افراط و تفریط کے بحسنہ اپنے مریدوں کو جن کے حوصلہ بڑھے ہوئے تھے، پہنچا دیئے، پھر ان مریدوں سے وہ امانت سینہ بسینہ حضرات مشائخ صوفیہ کرام تک بطور میراث پہنچ گئی، ان بزرگوں میں سے جس کو یہ نعمت وراثت میں ملی اور وہ راہِ رسالت پا گئے، وہ ہادی و مرشد حقیقی بنے، اور جس نے قدم راہِ شرع سے باہر رکھا، دولت وراثت اس سے سلب ہو گئی، پھر وہ شخص کارِ ہدایت و اجبی طور سے نہ ادا کر سکا، بلکہ اندھوں کی طرح بھٹکتا پھرا، اس کی بے بصیرتی کا نشان یہ لکھتے ہیں کہ ایسا پیر و مرشد برائے نام، باریک باتیں، تاریک دلوں میں ڈالتا ہے اور بجائے نور کے ظلمت و کدورت اس شخص کی صحبت سے حاصل ہوتی ہے، فرق عابد و معبود، خالق و مخلوق کا بالکل اٹھ گیا، حالانکہ ہزاروں انبیاء، اصفیاء، اولیاء کی زبانی عابد و معبود میں فرق معلوم ہو چکا ہے، ایسے مرشد

و پیر کا انجامِ کاریہ ہوتا ہے کہ اس کے مرید اسرارِ الہی ضبط نہیں کر سکتے ہیں بلکہ خبط میں پڑ جاتے ہیں، بجائے توحیدِ الہی، طاعت، عبادت، ریاضت کے اباحت، الحاد، زندقہ اور فساد کا ظہور ہوتا ہے، حضرت مولانا نے روم علیہ الرحمہ فرماتے ہیں۔

اے بسا ابلیس آدم روئے ہست

پس نہ ہر دستے نباید داد دست

یعنی بہت سے مشائخِ انسان کی صورت میں ہیں، مگر دراصل ابلیس، شیطان ہیں لہذا مرید ہونے والے کو چاہیے کہ دیکھ بھال کر مرید ہو، مشہو مثل ہے کہ کچا صوفی پکا ملحد ہے، اگر کسی کو اس نازک مسئلہ کے دریافت کرنے کا شوق ہو تو علمائے سلف و ائمہ تصوف کی کتابیں مطالعہ کرے، جیسے احیاء العلوم، کیمیائے سعادت، منہاج الدین، عوارف، معارف، ملفوظاتِ حضرت غوث الاعظمؒ، مکتوباتِ یحییٰ منیری، امید ہے کہ وہ منزل پا جائے گا اور جو شخص ایسا صاحبِ امانت ہوگا، حق تعالیٰ ہر حال میں اس کو اپنے حفظ و امان میں رکھے گا۔



مَامُونُ

شرارتِ نفس، شرارتِ شیطان، شرارتِ حاسدوں سے اس میں رکھے گئے یا جملہ امراض و عیوبِ بدنی و جسمانی سے محفوظ۔

جیسا کہ عاداتِ شریفہ، اخلاق و آدابِ محمدی سے بخوبی واضح ہے اور جس کو خداوند تعالیٰ شرفِ نفس سے امن بخشے، اس کو صاحبِ کرامت بھی کرتا ہے۔



کَرِیْمُ مَکَرَم

بزرگ حسب و نسب میں، تمام مخلوقات اور جملہ موجودات عالم بزرگی دیئے گئے۔
یہ کرامت و بزرگی بایں شرافت کسی نبی میں نہیں، نیز کریم بمعنی سخاوت، دریا
دل، جوانمرد کے ہے، سخاوت و جوانمردی آنحضرت صلی اللہ علیہ وسلم کی کتب سیر میں
بتفصیل مذکور ہے اور کریم خداوند تعالیٰ کا بھی نام ہے، لہذا وہی بزرگی و کرم خدائے
پاک کے لطف سے آنحضرت صلی اللہ علیہ وسلم کو کرامت ہوئی، اس کے ساتھ رفعت
شان و علوم کان بھی آپ کو حاصل ہے۔



مَکِیْن

صاحب مرتبہ و مقام عالی۔

کیونکہ ظہور ہستی عالم آپ ہی کے سبب ہوا، اور عرش سے فرش تک سب جگہ
آپ ہی کی خوبی، حسب و نسب سب کی زبان پر ہے اور چونکہ یہ مشہور بات ہے کہ
مکان کی شرافت و بزرگی مکان کے رہنے والے سے ہے، لہذا حضور عالم اس دار فانی
سے راہی ملک بقا ہوئے، تمام دنیا عاشقوں کی آنکھوں میں تاریک ہو گئی، اور سب
طرف ایک اندھیرا چھا گیا، باغ ہستی میں سب جگہ کانٹے ہی کانٹے ہو گئے، اور
تغیرات عجب سے سارا عالم بھر گیا، دین کی عمارت و محل میں جیسی کچھ صفائی، پاکی،
تازگی آنحضرت صلی اللہ علیہ وسلم کے عہد مبارک میں تھی، وہ باقی نہ رہی، آنحضرت صلی
اللہ علیہ وسلم مخبر صادق تھے، حضور نے اپنی زندگی میں ان تغیرات و تصرفات کی خبر دے
کر فرمایا تھا: ”قریب ہے میرے بعد مسلمان تہتر گروہ ہو جائیں، ان میں فقط ایک ہی

گروہ نجات پانے والا ہے اور بہتر فرقے دوزخ میں پڑیں گے، صحابہ نے عرض کیا: حضرت! اس ایک فرقہ کی علامت و نشانی کیا ہوگی، فرمایا: ان کا نشان یہی ہے کہ میری شرع و سنت پر قائم رہنے والے ہوں گے اور ان کا لقب اہل سنت و جماعت ہوگا۔

ارشادِ نبوی ہے: بہترین زمانہ میرا زمانہ ہے، پھر اس کے بعد وہ لوگ جو اس سے ملے ہوئے زمانے میں ہوں گے، بعد ازاں وہ لوگ جو اس زمانے کے بعد ہوں گے، اس حدیث سے زمانہ صحابہ و تابعین و تبع تابعین کا زمانہ خیر و خوبی کا ہونا معلوم ہوتا ہے، ان تینوں زمانوں کے بعد ظالموں، ستمگاریوں، اپنے زور سے بادشاہ ہونے والوں کا زمانہ ہے، پھر رفتہ رفتہ دین اسلام میں اس قدر اختلاف و تغیر پیدا ہوا کہ عادات نیک و اخلاق حمیدہ میں بالکل کمی ہو گئی، اب یہ صورت پیش آئی ہے کہ مسلمانی کتاب میں اور مسلمان قبر میں، اس مثل کا پورا پورا مصداق عالم میں موجود ہے، صاحب دل کی عبرت حاصل کرنے کو یہی اشارہ کافی ہے۔



مَتِّین

صاحب متانت، طاعت الہی میں مضبوط۔

ریاضت و مجاہدے سے کسی حال میں پہلو تھونہ کی، دشمنانِ دین، کفارِ اشرار کے مقابلہ میں کبھی کچھ نہ ہوئے، اسلام و صراطِ مستقیم، توحید پر ثابت قدم، جاہلوں کے طعن و تشنیع اور ان کی شرارت و فساد سے بجا آوری احکام خداوندی میں تقصیر نہ کی، اگرچہ کفار نابکار ہمیشہ برسر مخالفت رہے اور حضور کی ایذا رسانی، بے حرمتی پر کمر باندھ کر بیجا تہمتیں لگاتے، بے ادبیاں کرتے، آپ کو مجنون، شاعر، ساحر، کاہن کا خطاب دیتے،

آخر کار آنحضرت صلی اللہ علیہ وسلم کی متانت، قوت، صبر، استقلال، تحمل سے خود ان بے حیاؤں کی کمریں ٹوٹ گئیں اور ان کی جھوٹی تہمتوں، جھوٹی باتوں سے آنحضرت صلی اللہ علیہ وسلم کی قدر و منزلت کو کچھ نقصان نہ پہنچا، بلکہ آپ کا مرتبہ روز افزوں ترقی پر ہوتا رہا اور ہر روز آپ ہی کا نام شہرت پذیر ہوا۔



مُبِین

ظاہر و آشکارا۔

آنحضرت صلی اللہ علیہ وسلم کا نام و نشان، حجت و برہان بواسطہ معجزوں اور خرق عادات کے خوب ظاہر ہو گیا، تمام موجودات عالم، جملہ ذرات کائنات آنحضرت صلی اللہ علیہ وسلم کی رسالت کے گواہ ہیں اور آپ پر ایمان لائے، دل و زبان سے نعت محمدی صلی اللہ علیہ وسلم بیان کرتے ہیں۔



مُؤَمِّل

دنیا و آخرت میں فضل ایزدی کے امیدوار، یا امید گاہِ خلاق، بیکسوں کے وسیلہ، عاجز و درماندہ کے دستگیر، گنہگارِ امت کے پشت و پناہ، فردائے قیامت کو عقدہ مشکلہ۔

باب شفاعت آپ ہی کی ذاتِ بابرکات سے حل ہوگا، اور صدائے امتی امتی سے ایک شورِ عظیم زیرِ آسمان بلند ہوگا، اس وقت دریائے رحمت الہی جوش میں آئے گا۔ (پھر کیا کہنا، ہم جیسے گنہگاروں کی عید ہے، بے تکلف بہشت بریں میں داخل)

وَصُولُ

ذوی الارحام، ناتے داروں کو ملانے والے۔

حدیث شریف ہے: رحمِ رحمن سے مشتق ہے، پس جو کوئی صلہ رحمی کرے گا یعنی اپنے رشتہ داروں، عزیزوں سے ملاپ رکھ کر ان سے نیک معاملہ رکھے گا، حق قرابت ذوی القربیٰ ادا کرے گا، خدا کی رحمت اس کی یار و مددگار ہوگی، اور جو کوئی اس کے خلاف قطع رحم کر کے ذوی الارحام کے ساتھ بہ لطف و احسان پیش نہ آئے، حق تعالیٰ اس کی امید قطع کر دے گا، یعنی اس کے خلاف امید معاملہ ہوگا، یا وصول کے معنی یہ ہیں کہ آنحضرت صلی اللہ علیہ وسلم اس شخص کو بھی ملاتے تھے اور سلوک کرتے تھے جو آپ سے قطع کرنا چاہتا ہو، یعنی آپ دشمن سے بہ نیکی و احسان پیش آتے اور بدی کا بدلہ نیکی ہی کرتے تھے۔

آسائش دو گیتی تفسیر این دو حرف ست ☆ باددستان تطف بادشمنان مدارا
دو جہاں کی آسائش و آرام نہیں، دو حرف کا حاصل معنی ہے، دوستوں کے ساتھ نرمی و مہربانی، دشمنوں سے صلح و مدارات کرنا، یا وصول کے معنی یہ ہیں کہ آپ شریعت کو طریقت سے ملانے والے، اپنے جان و دل، آب و گل کو حضرت صمدیت سے پیوند کر دیا، یعنی دل سے خدا کی خدائی کی تصدیق کی، اپنے تمام اعضاء کو طاعتِ مولیٰ میں مشغول کیا اور یہ پیوند جملہ علائق کے قطع کرنے سے حاصل ہوتا ہے۔

تعلق حجابست و بے حاصلے

چو پیوند ہا بگلے واصلے

یہ تعلقات دنیوی حجابِ راہ وصول ہیں اور ان سے کچھ حاصل نہیں، جب یہ تعلق قطع کر دو گے، فوراً بارگاہِ خدا تک واصل ہو جاؤ گے، اور جو شخص منزلِ قربِ الہی کو پہنچا، اس کے فضل و کرامات کی کیا انتہا ہو سکتی ہے۔



ذُو قُوَّةٍ، ذُو حُرْمَةٍ، ذُو مَكَانَةٍ ذُو عِزٍّ، ذُو فَضْلِ

صاحبِ قوت، صاحبِ بزرگی، صاحبِ رتبہ، صاحبِ فضیلتِ دنیا و دین۔
چنانچہ صفاتِ مذکورہ بالا سے یہ کمالات بخوبی روشن ہیں اور جملہ بندگانِ خدا کو سزاوار ہے کہ آنحضرت صلی اللہ علیہ وسلم کے بلندیِ مراتب پر نگاہ کر کے آپ کی اطاعت میں جان و دل سے مصروف رہیں۔



مُطَاعٌ

اطاعت کیے گئے۔

یعنی جن کے نصیب میں سعادتِ ابدی لکھ دی گئی (چاہے انسان ہوں یا حیوان جمادات ہوں یا نباتات) حضور سرورِ عالم کے فرمانبردار ہیں، آپ کے حکم سے درخت کا آنا اور کھڑا ہو کر سجدہ کرنا، معجزات میں مذکور ہے، مؤمنین پاک طینت کو لازم ہے کہ آنحضرت صلی اللہ علیہ وسلم کی اطاعت سے باہر قدم نہ رکھیں، اور مردِ خدا پرست تو آپ کی اطاعت میں تقصیر نہ کرے گا؛ کیونکہ آپ کی اطاعت میں خدا کی اطاعت ہے۔

آیت کریمہ ”مَنْ يُطِيعِ الرَّسُولَ فَقَدْ أَطَاعَ اللَّهَ“ جس نے رسول کی اطاعت کی اس نے خدا کی اطاعت کی، قرآن پاک میں موجود ہے اور آنحضرت صلی اللہ علیہ وسلم کی اس شرافت و منزلت کی وجہ یہی ہے کہ حضور نے وہی ارشاد فرمایا ہے جو بذریعہ وحی الہی کے حضور تک پہنچا، آپ اپنی خواہش نفسانی سے کچھ نہیں فرماتے، آپ کا کلام وحی الہی ہے اور کوئی بات آپ کی حکمت سے خالی نہیں، دنیا و دین کا نفع اس میں ضرور ہوتا ہے، اسی واسطے حق تعالیٰ فرماتا ہے، آپ مومنین پر حریص، ان پر بڑے مہربان و رحیم ہیں۔

جملہ مخلوقات الہی کا آپ کی اطاعت کرنا اگر بالتفصیل آنحضرت صلی اللہ علیہ وسلم کے زمانے سے لے کر آپ کی وفات کے بعد تک لکھا جائے تو دفتر کے دفتر جمع ہو جائیں اور بحث ختم نہ ہو۔

روایت ہے کہ ایک مرتبہ آنحضرت صلی اللہ علیہ وسلم منبر پر تشریف فرما تھے، حاضرین کو ارشاد ہوا، سب بیٹھ جائیں، ایک صحابی آرہے تھے، مسجد نبوی کے دروازہ تک پہنچے تھے، یہ حکم سنتے ہی دہلیز پر بیٹھ گئے، اس غرض سے کہ اطاعت نبوی میں تاخیر نہ ہو، جب آپ نے ان کو دہلیز پر بیٹھے دیکھا تو فرمایا: اے فلانے! اندر چلے آؤ۔

اس قسم کی روایات و حکایات بکثرت ہیں، طالب حق کے واسطے ایک ہی بات کافی ہے، آنحضرت صلی اللہ علیہ وسلم کی اطاعت میں جن، فرشتہ، دیو، آدمی، پری کا مصروف ہونا کچھ تعجب نہیں، کیونکہ آپ خدا کے فرمانبردار بندے ہیں۔



مُطِيعٌ

کمال خوف و نہایت ارادت و عقیدت کے ساتھ احکام خدا کی اطاعت کرنے والے۔

اور جیسی اطاعت آپ نے کی، کسی دوسرے سے خواہ وہ صحابی ہو یا ولی و قطب ہو، غوثِ زمانہ ہو، ایسی اطاعتِ مولیٰ ممکن نہیں۔

حدیث شریف میں ہے: میں تم سب سے زیادہ خدا تعالیٰ کا خوف رکھتا ہوں، من جملہ دلائل آپ کی حسن اطاعت کے یہ ہے کہ جس وقت وحی الہی نازل ہوتی، آنحضرت صلی اللہ علیہ وسلم ایک لمحہ بھی تاخیر نہ فرماتے بلکہ فوراً اسی وقت وہ احکام خلق الہی کو پہنچا دیتے، اگر وقت نزول وحی کے حضور حجرہ ازواجِ مطہرات میں تشریف فرما ہوتے تو اسی وقت باہر تشریف لے جاتے اور یاروں کو وہ آیاتِ احکام سنا دیتے تھے اور اگر بتقاضائے بشریت کبھی ایسا اتفاق پیش آتا کہ کسی بندہ خدا کی جانب جو بظاہر مسکین و ضعیف ہوتا آپ متوجہ نہیں ہوتے تو بعد عتابِ الہی کے کہ ”العتاب ہدیۃ الاحباب“ عتاب دوستوں کا ہدیہ و تحفہ ہے، آپ اس شخص کے گھر تشریف لے جا کر معذرت کرتے۔

اسی کے متعلق تفسیر بیضاوی میں ہے کہ ایک مرتبہ ابن ام مکتوم خدمتِ نبوی میں حاضر ہوئے، یہ نابینا تھے، اس وقت حضور نبوی میں سرداران و اشراف قوم بیٹھے تھے (وہ تین آدمی تھے: حضرت عباس بن عبدالمطلب جو کہ اس وقت تک ایمان نہ لائے تھے، امیہ بن خلف جمحی، صفوان بن امیہ یہ سب کافر تھے۔ تفسیر عباسی) اور حضور صلی اللہ علیہ وسلم ان کی ہدایت میں مشغور تھے، ان کو طریقِ اسلام کی ترغیب و تحریص میں ہمہ تن متوجہ تھے، ابن ام مکتوم نے بوجہ نابینا ہونے کے نہ جانا کہ آپ کس کام میں مصروف ہیں، آتے ہی کہا کہ جو کچھ حق تعالیٰ نے آپ کو سکھایا ہے مجھ کو بھی سکھائیے اور یہی کلمات بار بار کہتے رہے، آنحضرت صلی اللہ علیہ وسلم ان کے تقاضے او بے صبری سے ملول خاطر ہوئے اور ترش رو ہو کر ان کی جانب سے منہ پھیر لیا، یہ آیاتِ طیبات نازل

ہوئیں: ”عَبَسَ وَ تَوَلَّى اَنْ جَاءَهُ الْاَعْمٰی، فَاَنْتَ عَنْهُ تَلَهَّى“ یعنی آپ نے تیوری چڑھائی اور منھ موڑا، اس پر کہ آپ کے پاس اندھا آیا اور آپ کو کیا معلوم شاید کہ وہ پاک ہوتا یا نصیحت سنتا اور اس کو نصیحت نفع دیتی؛ لیکن جو بے پرواہ اور مالدار ہے آپ اس کے واسطے ہمہ تن متوجہ ہوتے ہیں اور کچھ نقصان آپ کا نہیں کہ جن کی طرف آپ متوجہ تھے وہ پاک نہ ہوں اور راہ تو حید نہ قبول کریں؛ لیکن جو آپ کے پاس دوڑتا آیا اور وہ خدا سے ڈرتا ہے (یعنی ابن ام مکتوم) پس آپ اس سے غفلت کرتے ہیں، یہ آیات آپ پر عتاباً نازل ہوئیں۔

مروی ہے کہ اس کے بعد آپ ابن ام مکتوم کو دل سے دوست رکھتے ان کا اکرام فرماتے، اکثر ان کو دیکھ کر ارشاد فرماتے: ”خوش آمدی“ اے دوست! تمہارے ہی مقدمے میں خدا نے مجھ پر عتاب کیا، مسکینوں و معذوروں کی جانب متوجہ ہونا بخوبی سکھلا دیا، دو مرتبہ آنحضرت صلی اللہ علیہ وسلم نے وقت سفر مدینہ منورہ سے ابن ام مکتوم کو اپنی جگہ خلیفہ مقرر کیا۔

حضرت شاہ عبدالعزیز دہلوی تفسیر عزیزی میں ارقام فرماتے ہیں: من جملہ فوائد نزول آیات ہذا سے یہ ہے کہ آنحضرت صلی اللہ علیہ وسلم رسول برحق ہیں اور اطاعت الہی میں جملہ انبیاء کرام پر سبقت لے گئے، اور کبھی کوئی حکم خداوندی آپ نے پوشیدہ نہ رکھا اور کوئی آیت خواہ متضمن برمدح و ثنا آنحضرت صلی اللہ علیہ وسلم ہو یا اس میں آپ کی شکایت، آپ پر عتاب ہو، مخفی نہ رکھی، من جملہ فوائد یہ بھی ہے کہ ان آیات کا قرآن مجید میں ہونا دلیل واضح اس پر ہے کہ قرآن پاک بیشک کلام الہی ہے اور محمد رسول اللہ بندہ خاص خدا کے فرمانبردار پروردگار عالم کے ہیں، جس کی عقل سلیم ہے وہ یہ باتیں خوب سمجھتا ہے اور جو صاحب صدق ہیں انہیں کی شان حسن اطاعت ہے۔



قَدَمَ صَدُق

جہاں والوں کو راستی و درستی عقائد کی جانب راہ دکھانے والے، قوم کے آگے چلنے والے۔ اور یہ صفت منصب شفاعت پر دل ہے، کیونکہ شفیع اکثر آگے سب کے ہوتا ہے اور یہ معنی بھی ہو سکتے ہیں کہ آپ محبت و عشق الہی میں ثابت قدم تھے، باوجودیکہ انواع آفات، حوادث زمانہ آپ ملاحظہ فرماتے، خوف جان بھی تھا، کافروں کے ہاتھوں سے بہت کچھ ایذائیں اٹھائیں مگر خدا کی محبت سے نہ پھرے، بلکہ جس قدر محنت و اذیت زیادہ مشاہدہ کرتے اسی قدر عشق الہی کو ترقی ہوتی، اور کلمۃ اللہ کے اعلان میں نقد جان عزیز کو ہتھیلی پر رکھ کر لشکر دشمنانِ خونخوار سے کبھی ہراسان و خائف نہ ہوئے، نیز ”قدم صدق“ کے معنی سچے معاملہ والے، سچ کہنے والے کے ہیں۔

مثل مشہور ہے کہ مرد کریم جو وعدہ کرتا ہے، پورا کرتا ہے اور جب کسی کو خوف دلاتا ہے تو اس سے درگزر کرتا ہے، اس پر حضور کا عمل تھا، بجز حق بات کے نہ کہتے، اگر چہ اس میں آپ کا نقصان ذاتی ہوتا، خوش طبعی اور دل لگی اور مزاح میں بھی سچ بات ارشاد فرماتے، راست گوئی، راست کرداری نے آپ کے بدولت اس درجہ رواج پایا کہ وضو، طہارت، کنگھا کرنا، جوتی پہننا، ان کاموں میں بھی جانب دست راست سے ابتدا کرتے، تا کہ راستی آپ کی عادت و ملکہ ہو جائے۔

احادیث میں وارد ہے آنحضرت صلی اللہ علیہ وسلم جانب راست سے ابتدا ہر کام میں پسند کرتے تھے، یہاں تک کہ جوتا پہننے میں اور شانہ کرنے میں، دوسری روایت میں اس قدر زیادہ ہے کہ ہر کام میں یہی حضور کا معمول تھا۔

○ رَحْمَةٌ

رحمت الہی کے چشمہ رواں۔

کہ زمین سے تا آسماں، ماہ سے تا ہماہی جملہ موجودات آپ کی احسان مند ہے اور سب کو آپ کی رحمت شامل ہے، آپ کی رحمت کا بیان اس سے زائد کیا ہو سکتا ہے کہ اللہ تعالیٰ ارشاد فرماتا ہے کہ ”ہم نے تم کو رسول رحمتہ للعالمین کیا ہے“ آپ مجسم رحمت ہیں، اس نبی الرحمتہ میں رحمت نبوی کے آثار کسی قدر اوپر گزر چکے ہیں۔

○ بُشْرَى

مسلمانوں کے واسطے مژدہ جنت۔

اور اس کی نعمتیں، دیدارِ الہی، سیرِ باغات، بہشت بریں حور و غلمان ملنے کے بشارت عظمیٰ ہیں، اسمِ بشیر و مبشر کی شرح میں اس نعت کے متعلق ملاحظہ ہو۔

○ غُوثٌ

اہل عالم کے فریادرس، عاجزوں، بے کسوں کے دستگیر۔

آپ بنی آدم اور جانوران وحشی و پرندگان صحرائی کی فریاد کو پہنچا کرتے تھے، اور ان کی خدمت، ان کا کام کر دینا، کبھی آنحضرت کو گراں نہ گذرتا، تنہائی و خلوت میں اگر آپ سے کوئی بات کہنا چاہتا آپ قبول فرماتے اور اس کی بات دل سے سنتے، اور اپنے

مریدوں، معتقدوں کی اعانت میں تو کوئی دقیقہ نہ باقی رکھا، مقدمہ اصلاح مومنین، مسلمانوں کے درمیان صلح کرادینے میں، میاں بیوی کے درمیان میل جول کرادینے میں کمال اہتمام و توجہ فرماتے اور قانونِ عدالت جاری کرنے میں کسی کا پاس و لحاظ کرتے، مشرکوں اور ذمی کافروں پر کبھی ظلم و ستم گوارا نہ رکھا، فریادی دادخواہ کو اپنے نزدیک بلا کر تسلی و تشفی کے ساتھ اس کا حال سنتے اور اپنے عاملوں، نائبوں کے ہاتھ میں اس کو گرفتار نہ رکھتے، فیصلہ مقدمات میں جانب حق کو نگاہ رکھتے اور فرماتے کہ میں اپنی علم اور سمجھ کی رو سے فتویٰ دیتا اور فیصلہ کرتا ہوں، اگر کوئی اپنے مقدمے میں میرے روبرو خلاف واقع مجھ کو دھوکا دے کر، جھوٹے گواہ گذران کر کسی کا حق دبا لے تو اس کا مواخذہ آخرت میں ہوگا اور خدا کے ہاتھ سے جو چاہے سزا دے، میں اس سے بری ہوں۔



غِث

بارانِ رحمت، باغِ ہستی میں جز سے کل تک اور خار سے گل تک سب اسی پانی کے پرورش یافتہ ہیں، اور یہ بارانِ مکرمت درحقیقت مبداءِ فیاض (خداوند عالم) کے دریائے رحمت سے آتا ہے اور اس باغِ عالم کی شادابی اور اولادِ آدم کی رونق و تازگی اسی کے دم سے ہے، کشتِ مراد حاجت مندانِ ناکامی سے سرسبز اہل زبان و زمین اسی کے طفیل سے سیراب یا اس طرح کہو کہ ذاتِ مقدس حضورِ نبوی ایک ایسا باران ہے کہ جس سے فیض کی بارش ہوتی ہے اور چمنستانِ دنیا میں کلمہ طیبہ کا درخت جس کی شان یہ ہے کہ جڑ اس کی مضبوط و قائم ہے، شاخیں آسمان تک پہنچی ہیں، آپ ہی کے دم قدم سے شاداب ہے، اس درخت نے اسی مینہ کا پانی پایا اور درختِ ایمان نے بھی آپ ہی

کے سینچے سے باغِ ہستی میں نشوونما پائی۔

درختِ ایمان کی بے شمار شاخیں ہیں، سب میں بڑی اور افضل شاخ لا الہ الا اللہ اور کم درجہ کی ایذا و تکلیف دہندہ اشیا (جیسے کانٹا وغیرہ) کا عام راستے سے دور کرنا اور حیا بھی اسی درختِ ایمان کی ایک شاخ ہے۔



غِیَاثُ

عالم کی فریاد کو پہنچنے والے، مظلوم کا انصاف ظالم سے لے کر پنچہ مظلوم سے رہائی بخشنے والے۔

فیصلہ مقدمات و مظالم، قانونِ عدالت شرع کے مطابق کرتے، کسی کی رعایت و خاطر داری ہرگز روانہ رکھتے، خدمتِ عدل و انصاف کو محض اللہ بجالاتے، رشوت دینے والے اور رشوت لینے والے دونوں سے ناخوش ہوتے، درحقیقت صفتِ عدل اس خوبی کے ساتھ نعمتِ خدا داد ہے۔



نِعْمَةُ اللَّهِ

خدا کی نعمت۔

بندگانِ الہی کی جان کی غذائے قوت بخش، جمالِ باکمال عاشقوں کے حق میں باعثِ حلاوت و تازگی، خداوند تعالیٰ کی نعمتوں میں جن سے تمام عالم بہرہ یاب ہے، آنحضرت صلی اللہ علیہ وسلم کی ذاتِ مبارک افضل ترین نعماءِ الہی ہے اور باریک نظر

سے معلوم ہو سکتا ہے کہ آیت کریمہ ”وَإِنْ تَعُدُّوا نِعْمَةَ اللَّهِ لَا تُحْصُوهَا“ اگر خدا کی نعمتیں گنو تو اس کا شمار نہ کر سکو گے، اسی کی طرف اشارہ ہے۔

چہ نعمت ست بزرگ از خدا کہ بر ثقلین ☆ سپاسداری آں نعمت اس فرض العین واقعی حضور سرور عالم ایسی ہی نعمت عظمیٰ ہیں کہ ہر شخص پر اس نعمت کا شکر کرنا فرض عین ہے، نیز آیت کریمہ ”أَتَمَّمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا“ میں نے تم پر اپنی نعمت پوری کر دی اور تمہارے واسطے دین اسلام کو پسند کیا، اسی دعویٰ پر دلیل میں ہے، ہر ایمان دار تصدیق کرنے والے کو معلوم ہے کہ نعمت وجود محمد صلی اللہ علیہ وسلم نعمت تو حید و شہود کے ساتھ مل کر ایک ہو گئی۔

نیز حدیث شریف میں ہے: ایمان کا مزہ اسی شخص نے پایا جو اپنے خدا کو اپنا رب ہونے پر راضی ہوا اور محمد صلی اللہ علیہ وسلم کو نبی اور اسلام کو اپنا دین مانا، اس سے بھی یہی اشارہ نکلتا ہے کہ آنحضرت صلی اللہ علیہ وسلم بڑی نعمت ہیں، قرآن مجید میں ”صِرَاطَ الَّذِينَ أَنْعَمْتَ عَلَيْهِمْ“ سے آپ ہی کی شرع شریف مقصود ہے، اب جس نے اس نعمت کی قدر جانی، سعادت ابدی اسی کو نصیب ہوئی اور آخرت کا ذخیرہ اسی کے ہاتھ آ گیا، اور جو اس نعمت سے محروم رہا کل قیامت کو غم و غصہ اس کی روزی ہوگا، خون دل پینے کو اور لخت جگر کھانے کو یہی اس کی غذا ہوگی اور دوزخ میں پڑ کر درخت زقوم کا خون و پیپ، گرم جلتا ہوا پانی پائے گا، اس وقت اپنے ہاتھ کمال افسوس سے کاٹے گا، مگر کچھ فائدہ نہ ہوگا وائے صدوائے اس نے اس نعمت الہی کا کچھ بھی خیال نہ کیا۔



هَدِيَّةُ اللَّهِ

سوغاتِ الہی، اللہ تعالیٰ کی درگاہ کے ایک نفیس تحفہ۔

جو کہ تمام مخلوق کی طرف بھیجے گئے تاکہ سب لوگ بھیجنے والے کی عظمت پر نظر کر کے اور اس تحفہ کے شرف و کرامت پر لحاظ رکھ کر اپنے سر آنکھوں پر رکھیں، یہ ہدیہ برکتوں کا ایک عجیب و غریب خزانہ ہے کہ عارفوں کی جانوں میں عشق الہی پیدا کر دیتا ہے، اس مقام میں بے گانہ و آشنا ایک دوسرے سے ممتاز و جدا ہو جاتے ہیں۔

ہزار خولیش کہ بیگانہ از خدا باشد ☆ خدا سے یک تن بیگانہ کا شنا باشد

ایک دم بیگانہ جو آشنائے خدا ہے وہ ان ہزاروں اپنوں سے جو خدا سے بیگانہ ہوں، اچھا ہے اور یہ سب اس ایک پر فدا ہیں، جو نیک بخت اس ہدیہ شریفہ کو قبول کر کے اپنی جان اس پر فدا کرے گا بحکم آیت کریمہ ”اگر تم شکر کرو گے تو میں نعمت زیادہ دوں گا“ زیادتی نعمت کا مستحق ہوگا۔



عُرْوۃٔ وَثْقٰی

دستاویز مضبوط۔

جس نے اس دستاویز پر چنگل مارا، مواخذہ اخروی سے محفوظ رہا اور جس نے آپ کا طریقہ پسند نہ کیا اور نگاہ بے وقعتی سے دیکھا، غم پر غم اس کو نصیب ہوا، دین و دنیا کی ذلت و خواری میں گرفتار ہوا۔

کو ر آں کسے کہ ترک کند پیروی تو

بینا کسے کہ ہمت او چنگ در تو زد

اندھا ہے وہ جو ترک کرے پیروی رسول، بینا ہے جس نے آپ کا دامن پکڑ لیا۔



صِرَاطُ اللَّهِ، صِرَاطُ مُسْتَقِيمٍ

خدا کی راہ، سیدھا راستہ۔

آنحضرت صلی اللہ علیہ وسلم کا اس صفت سے متصف ہونا، اس واسطے ہے کہ راہِ شریعت و طریقت کی بنیاد و حضور ہی نے رکھی اور آپ کی سنت سنیہ اس راہ کو دکھانے والی ہے، اور علمائے دین، صاحبان یقین کے نزدیک سنت نبوی یہی وحی الہی ہے، مگر فرق اتنا ہے کہ قرآن مجید وحی متلو ہے (یعنی ظاہر اور پڑھی ہوئی) اور سنت وحی غیر متلو ہے (بذریعہ الہام الہی والقا کے آپ تک پہنچی، اگرچہ حضرت جبریل علیہ السلام نے ظاہر ہو کر نہیں پہنچائی) اور جب یہ ثابت ہو گیا کہ آپ راہِ الہی ہیں تو آپ کا ذکر خیر تحسین و آفرین کے ساتھ سب کی زبانوں پر جاری ہونا لازم ہے۔



ذِكْرُ اللَّهِ

سبب ذکر خدا کے۔

جو شخص آنحضرت صلی اللہ علیہ وسلم کی صورت زیبا اور سیرت پسندیدہ کا خیال اپنے دل میں کرے اس کو سبحان اللہ یا اللہ اکبر کہنا چاہیے یا اس نام پاک کے یہ معنی ہیں کہ آپ خدا کے نزدیک یاد ہوتے ہیں، حق تعالیٰ اپنے محبوب کو فرشتگانِ ملاءِ اعلیٰ کے روبرو یاد کرتا ہے، درود و سلام آپ پر بھیجتا ہے، جب آپ کا ذکر آتا ہے، فرشتوں اور جملہ اہل ایمان کو اس باب میں تاکید ہے کہ سب آپ پر درود و سلام بھیجا کریں اور آپ کا ذکر خیر سب کی زبانوں پر جاری رہے۔

اور یہ قاعدہ کی بات ہے کہ جو کسی کو محبوب رکھتا ہے اسی کا ذکر اکثر کرتا ہے،

آنحضرت صلی اللہ علیہ وسلم کی محبوبیت جن وانس پر ظاہر کرنا مقصود تھی، اس واسطے اس باب میں تاکید بلیغ فرمائی گئی اور یہ حکم ہوا کہ آپ کو سب لوگ اپنی اپنی مجلسوں میں بکمال ذوق و شوق یاد کرتے رہیں اور یہ بھی وجہ ہو سکتی ہے کہ آپ کا یہ وصف ذکر اللہ سے متصف ہونا اس واسطے ہے کہ آپ کے جمال باکمال کو دیکھتے ہی حق تعالیٰ یاد آتا ہے اور دلوں کی غفلت دور ہو جاتی ہے، گویا کہ حضور کا چہرہ مبارک آئینہ و جلوہ گاہ صورت جمال ایزدی ہے، مضمون: ”اللہ جمیل یحب الجمال“ اللہ تعالیٰ جمیل ہے اور خوبی و جمال کو دوست رکھتا ہے، اس مقام پر ظاہر ہو گیا۔

حدیث شریف ہے: علی کے چہرہ کو دیکھنا عبادت ہے، جب آپ کے مرید کی یہ فضیلت ہے، آپ تو مرشد کامل ہیں، آپ کی بزرگی کی کیا انتہاء ہوگی، بزرگوں کا قول ہے کہ ولی اللہ کی یہ علامت ہے کہ اس کے دیکھنے سے خدا یاد آتا ہے اور اس کی صحبت و ملاقات سے توجہ الی اللہ پیدا ہوتی ہے اور معنی آیت کریمہ ”فَإِئْنَمَّا تُوَلُّوْا فَثَمَّ وَجْهُ اللّٰهِ“ جس طرف منہ پھیرو اسی طرف خدا کی ذات ہے کے بخوبی ظہور پذیر ہوتے ہیں اور یہ صفت آثارِ ولایت کے عمدہ ترین صفات میں ہے اور جس ذات گرامی کا ذکر تیغ زبان کو آبدار کرے وہ اسی قابل ہے کہ بصف متصف ہوں۔



سَيْفُ اللّٰهِ

یعنی آنحضرت صلی اللہ علیہ خدا کی تلوار ہیں۔

آپ کی مدد سے غازیان و مجاہدین اسلام نے کفار کے لشکروں پر فتح پائی اور اس تلوار الہی کی وہ کاٹ ہے کہ کافروں کو بھاگتے راہ نہ ملی، مضمون آیت کریمہ: ”كَانَهُمْ حُمْرٌ مُّسْتَنْفِرَةٌ فَرَّتْ مِنْ قَسْوَرَةٍ“ گویا کہ گدھے خوف زدہ بھڑکے

ہوئے ہیں، شیر کو دیکھ کر بھاگے ہیں، معرکہ جنگ میں کفار کے حق میں ظاہر ہوا کہ وہ ایسے ہی بدحواس ہو کر اپنی جانیں لے کر بھاگ نکلتے تھے اور یہ صفت سیف اللہ، آنحضرت صلی اللہ کے کمال شجاعت کی دلیل ہے یا اس لیے آپ موصوف بایں صفت ہیں کہ ہیبت آپ کی شاہانِ روئے زمین کے دلوں میں اثر کر گئی، والیانِ عرب و عجم نے آپ کی اطاعت قبول کی اور بجز ناج گذاری کے کسی طرح گلو خلاصی نہ دیکھی، یا یہ مطلب ہے کہ تیغ زبان آپ کی برش میں ایک تیز تلوار تھی، اگر اتفاقاً کسی کافر بد نصیب کے حق میں آپ نے دعا فرمائی تو اس کا رشتہ حیات بالکل قطع ہو گیا۔

جیسا کہ منقول ہے کہ کسی عجمی بادشاہ کو حضور کا فرمان پہنچا اس نے وہ مکتوب پھاڑ کر ٹکڑے ٹکڑے کر دیا، آنحضرت صلی اللہ علیہ وسلم نے اس کی یہ گستاخی سن کر فرمایا جس طرح میرا خط پرزے پرزے کر دیا، اس کو شیر پھاڑے گا، چنانچہ ایسا ہی ہوا، ماسوا اس کے اور آیات و معجزات سیر نبوی میں مرقوم ہیں، اس سیف زبان میں یہ وصف بھی ہے کہ کبھی بجلی ہی چمک کر رہ جاتی ہے (یعنی فقط ڈرانا مقصود ہوتا ہے) اور کبھی بے ادبوں کے خرمن حیات کو جلا کر خاک سیاہ کر دیتی ہے، خدا اور رسول کے ساتھ بے ادبی و گستاخی کی سزا ان کو اسی دار دنیا میں مل جاتی ہے۔



حِزْبُ اللّٰہِ

بمعنی سیف اللہ یا بمعنی خدا کے گروہ۔

اصحاب کرام کی معیت سے حکم واحد کا ہو گیا، جیسا کہ قرآن شریف میں ہے کہ ”محمد خدا کے رسول ہیں اور ان کے ساتھ والے کفار پر سخت ہیں“ جماعت صحابہ کا کام

یہ تھا کہ خدا کا بول بالا کرنے کو لڑیں، دشمنوں کے لشکر کو شکست دے کر بھگادیں اور بحکم خداوند تعالیٰ ”کافروں کو جس جگہ پاؤ قتل کرو“ ان کی جڑ تک کھود کر نیست و نابود کر دیں، کیونکہ سانپ مار کر اس کا بچہ پالنا اور آگ بجھا کر ایک چنگاری باقی رکھنا، عقل مندوں کا کام نہیں، لہذا آنحضرت صلی اللہ علیہ وسلم نے لشکر اسلام کے ساتھ ممالک مشرقی و مغربی کو مسخر فرمایا اور عرب و عجم میں اپنی بادشاہی کا جھنڈا بلند کر دیا، آپ کا نام و نشان مثل آفتاب عالم تاب کے جہاں میں روشن ہوا۔



النَّجْمُ الثَّاقِبُ

چمک دار با آب و تاب ستارہ۔

ایسے نورانی ستارے کہ آسمانِ ہدایت پر آپ کا مثل کوئی ستارہ روشن نہ تھا، اور جس طرح مسافر تاریک رات میں راہِ خشکی و تری میں ستارہ کی روشنی پر چلتے اور راہ پا جاتے ہیں، راہ دین کے طالب آنحضرت صلی اللہ علیہ وسلم کے نورِ ہدایت سے منزل مقصود تک پہنچ گئے۔

پاک طینت، روشن دل، آنحضرت صلی اللہ علیہ وسلم کے اس افاضہ نور کا انکار نہیں کر سکتے اور نہ ان کے سینے میں ظلمت انکار و عناد سے مکدر ہیں، کیونکہ آپ کے ادنیٰ درجہ کے اصحاب کا تو یہ حال ہے کہ برکتِ صحبتِ نبوی و تاثیرِ انوارِ کمال آنحضرت صلی اللہ علیہ وسلم سے آسمانِ ہدایت کے روشن ستارے ہیں اور ان کی ذات سے ایک عالم نورانی ہے، حدیث شریف میں ہے: ”میرے اصحاب مثل ستاروں کے روشن و درخشاں راہ نما ہیں، تم ان میں سے جس کی پیروی کرو گے، راہ پاؤ گے“ منزل مقصود

تک بے تکلف پہنچ جاؤ گے۔

جناب ام المومنین عائشہ صدیقہ رضی اللہ عنہا فرماتی ہیں: میں نے خواب دیکھا کہ تین چاند آسمان سے اتر کر میرے حجرے میں آئے ہیں، میں نے یہ خواب اپنے والد سے بیان کیا، انہوں نے فرمایا: ”بیٹی! تمہارے حجرے میں تین بزرگ دفن ہوں گے، جس روز آنحضرت صلی اللہ علیہ وسلم نے وفات پائی، جناب صدیق اکبرؓ نے فرمایا: تین چاند جو تم نے خواب میں دیکھے ہیں ان میں سے یہ ایک ہیں۔



مصطفیٰ، مجتبیٰ منتقیٰ

ان تینوں صفات کے ایک معنی ہیں، یعنی یکتا، برگزیدہ، منتخب۔
 آپ ہی کے طفیل سے مضمون سورہ اخلاص کا کماحقہ ذہن نشین ہوتا ہے۔
 تقدیر بیک ناقہ نشانید و محمل ☆ سلماے حدوث تو دلایل قائم را
 یعنی حکم الہی نے ایک اونٹ پر دو محمل رکھ دیئے، آنحضرت صلی اللہ علیہ وسلم کا
 وجود باوجود اور خداوند تعالیٰ کا قدم لازم لا زوال چونکہ ذات برکات حضور سرور کائنات جامع
 صفات الہیہ ہے اور آپ ہی کی ذات سے صفات الہیہ کا ظہور اس عالم میں ہوا، لہذا
 مجازاً حدوث و قدم ایک جگہ جمع ہوئے، اسی کے قریب یہ اردو شعر ہے:
 ادھر اللہ سے واصل ادھر مخلوق سے شاغل
 خواص اس برزخ کبریٰ میں ہے حرف مشدد کا
 چونکہ دفتر موجودات، فہرست جریدہ کائنات سے آپ کو انتخاب کرنے والا،
 منشی ہر دو جہاں، ناظم امور کون و مکان خود اللہ تعالیٰ شانہ ہے؛ لہذا اس فرد یگانہ کی نظیر و

مثال قریب بہ لاشریک لہ ہے، جو لوگ دریائے معنی کے شناور ہیں اور گوہر نفیس عقل نورانی ان کو حاصل ہے خوب جانتے ہیں کہ سرچشمہ اصطفا سے صفوت و صفا، دریائے اجتبا سے موجِ نجابت و بزرگی، منبع انتقا سے عصمت و پاکدامنی صاف صاف جوش زن ہے اور اخوان الصفا کو جو کہ درحقیقت اہل سنت و الجماعت ہیں، یہ اوصاف بجانب شاہراہ ہدایت و ارشاد راہ دکھلا رہے ہیں کہ ادھر آؤ۔

آنحضرت صلی اللہ علیہ وسلم کی اقتدا سے منہ نہ موڑو، جان و دل سے حضور کی اطاعت کرو، دنیا و دین کے سب کاموں میں یقینی طور پر آپ ہی کو اپنا امام اور پیشوائے اولین و آخرین جانو، اسی میں سعادت دارین ہے جو دو کرم فیاض حقیقی کی مقتضی ہوئی کہ ایک سادہ تختی کو لے کر اس پر اقسام صنائع و بدائع کے رنگین نقش کھینچے، لہذا ذات بابرکات حضور سرور کائنات اس کام کے واسطے موزوں نظر آئی اور بلقب:



امی

ملقب فرمایا، امی اس کو کہتے ہیں جو لکھنا پڑھنا نہ جانتا ہو۔
اس لقب سے صریح اشارہ ہے کہ علم و دانش آنحضرت صلی اللہ علیہ وسلم کا آسمانی ہے اور حضور نے لوح محفوظ سے سبق پڑھا، سیکھا ہے۔

لو ادب اس ادیب سے یارو جس کا استاذ ہے خدا یکتا
اور اسی سے پڑھو سبق تم سب جس نے لوح خدا سے علم پڑھا
اگر مرد عارف بغور دیکھے تو سمجھ سکتا ہے کہ یہ صفت بزرگ آنحضرت صلی اللہ علیہ وسلم کے کمال علوم مرتبہ پر دال ہے؛ کیونکہ علم اولین و آخرین حضور کو عنایت ہوا،

اسرار ملک و ملکوت سے خبر دی ہے، سینہ مبارک گنجینہ علوم سبحانی ہوا اور آپ مسند خلافت و نبوت کے صدر نشین بنائے گئے اور آنحضرت صلی اللہ علیہ وسلم کے علم کی وہ شہرت ہوئی کہ بعض اوقات حضرت جبریل امین علیہ السلام حضور اقدس سے مسائل دین پوچھتے اور جوابات پا کر آپ کے بیان کی تصدیق کرتے تاکہ عقلاء اہل اسلام کو آپ کو علم و مقام کا یقین ہو جائے اور نیز اس سوال و جواب و مباحثہ علمی سے مسائل دین روشن و صاف ہو جائیں، جیسا کہ در باب ایمان و صفت ایمان و اسلام، احسان، علامات آخرت، جبریل کا سوال کرنا اور آنحضرت صلی اللہ علیہ وسلم کا جواب دینا پھر حضرت جبریل کا تصدیق کرنا، اسی مطلب کی دلیل واضح ہے، لیکن اس تقریر سے آنحضرت صلی اللہ علیہ وسلم کا بحیثیت شاگردی حضرت جبریل علیہ السلام سے افضل ہونا مفہوم ہوتا ہے اور یہ بات خلاف واقع کے ہے؛ کیونکہ استاذ کو شاگرد پر فضیلت ہوتی، نہ کہ شاگرد اپنے استاذ سے افضل ہو جائے یہ شبہ بآسانی ادنیٰ تامل کرنے سے دفع ہو سکتا ہے؛ کیونکہ اکثر شاگرد اپنے استادوں سے سبقت لے جاتے ہیں اور انسان تہذیب و اخلاق میں اگر کامل ہو تو فرشتہ سے بڑھ جاتا ہے اور یہ مسئلہ علماء دین کے نزدیک مسلم ہے۔

آدمی چست طرفہ معجونے کز فرشتہ سرشتہ در حیوان
گر کند میل ایں شر و بد ازیں در کند میل آن شر و بہ ازاں

انسان ایک طرف معجون مرکب ہے، اس کی طینت و خلقت فرشتہ و حیوان سے ہے، اگر حیوانیت نے زور کیا اور نفس شیطانی کا غلبہ ہوا تو یہ بدتر از حیوان ہے اور اگر صفات ملکوتی حاصل کر کے عالم بالا کی سیر کرنے لگا تو فرشتہ سے بڑھ گیا، ظاہر ہے کہ جو تقرب آنحضرت صلی اللہ علیہ وسلم کو بارگاہ ایزدی میں حاصل ہوا، کسی مقرب فرشتہ کو

اس کی خبر تک نہیں، حضرت جبریل علیہ السلام کا درجہ بہت عالی ہے، مگر ان کا انتہائی مقام سدرة المنتہی ہے، اس سے اوپر ایک قدم نہیں بڑھ سکتے اور آنحضرت صلی اللہ علیہ وسلم اس مقام سے آگے خدا جانے کہاں تک پہنچے، علم جزئی و کلی تمام حاصل کیے، آیت کریمہ: ”أَوْحَىٰ إِلَىٰ عَبْدِهِ مَا أَوْحَىٰ“ اس پر دلالت کرتی ہے۔

حاصل کلام آنحضرت صلی اللہ علیہ وسلم کا امی ہونا ایسا ہے کہ خداوند تعالیٰ نے درجاتِ جملہ علوم عطا کیے اور جملہ معلومات کا علم آپ کو دیا اور یہ مرتبہ مرحمت ہوا کہ زمانہ کے علماء و فضلاء، استاذِ تجربہ کا رذی علم ہوشیار نے جن کے تبحر علمی کی دھوم تھی، آنحضرت صلی اللہ علیہ وسلم کے روبرو زانوئے شاگردی تہہ کیا اور برکتِ تلمذ یقین کر لیا کہ آپ کے علم کا منبع عرش پر کس کا تسلط ہے، علام الغیوب، خالق الاشیاء کا ”الرحمن علی العرش استوی“ اس کی صفت و شان ہے، ایسے عالیشان بلند مکان مبداء فیاض نے اپنے خاص بندے کے تعلیم میں جو اہتمام کیا وہ اس کی شان الوہیت کے مناسب تھا، پھر اپنے خلیفہ کی تعلیم میں جو کچھ تاکید و تشدید آیاتِ بینات، مجملات، محکمات، نصوص قطعیہ سے کی وہ ظاہر و باہر ہے، یکبارگی سارا قرآن نہ اتارا؛ کیونکہ فائدہ پہنچانا اور فائدہ حاصل کرنا اسی تدریجی تنزیل میں متصور تھا ”ایک حرف لے اور ہزار بار کہہ“، ”کل کی طلب، کل کا فوت کرنا ہے“ یہ دو مشہور مثالیں ہیں۔

معلم کا دستور ہے کہ جب تک شاگرد رشید کو ایک سبق خوب یاد نہیں ہوتا اور اس کے مطالب و مضامین خوب ذہن نشین نہیں ہوتے، دوسرا سبق اس کو نہیں دیتا، یہی طریقہ آنحضرت صلی اللہ علیہ وسلم کے ساتھ آپ کے استاذ و مہربان نے برتا اور بذریعہ آیات ہذا اس طرح ارشاد ”لَا تُحَرِّكْ بِهِ لِسَانَكَ لِتَعْجَلَ بِهِ فَإِذَا قَرَأْتَهُ فَاتَّبِعْ قُرْآنَهُ“ الخ، اے محمد! جب جبریل تم پر قرآن لے کر نازل ہوں اور تم کو

آیات قرآنی سنائیں (تو تم پہلے خوب کان لگا کر سن لیا کرو اور بھول جانے کے خوف سے) اپنی زبان کو ان آیات کے پڑھنے میں حرکت نہ دیا کرو اور خود پڑھنے میں عجلت نہ کیا کرو، بلکہ جس وقت جبریل آیات قرآن سنا کر خاموش ہوں تو تم انہیں آیات کو پڑھو، ہمارا ذمہ ہے کہ قرآن تمہارے سینے میں جمع کر دیں گے اور تم سے پڑھو ادیں گے، پھر اس کی تشریح و بیان بھی کر دیں گے۔

آنحضرت صلی اللہ علیہ وسلم کی عادت شریفہ تھی کہ جب حضرت جبریل آیات قرآنی لے کر آتے اور آپ کو سناتے تو آپ بخوف فراموشی چپکے چپکے عجلت کے ساتھ انہیں الفاظ کو اپنی زبان سے ادا کرتے جاتے، اس میں حضور کو تکلیف ہوتی اور یہ بھی خیال تھا کہ کوئی لفظ سننے سے نہ رہ جائے اور یہ بھی اندیشہ کہ کہیں ایسا نہ ہو کہ بعد ختم وحی کے کوئی لفظ آپ کی زبان مبارک سے نہ ادا ہو سکے، خداوند تعالیٰ نے یہ طریقہ آسان تعلیم فرمایا اور وعدہ کیا کہ قرآن یاد کر دینا ہمارا کام ہے، تم پریشان خاطر نہ ہو، غرضیکہ علوم نافعہ سب آپ کو سکھا دیئے، اور جن علوم میں معتد بہ فائدہ نہ تھا جیسے حکمت، فلسفہ، منطق، ہندسہ، ہیئت، ریاضی ان کی تعلیم کی؛ کیونکہ ان علوم کے حاصل کرنے میں کوئی مفید نتیجہ نہیں، پہاڑ کھودنا اور ایک چوہا مارنا مشکل سے حاصل ہوں اور بے فائدہ؛ بلکہ ان علموں سے اندیشہ فساد ذہن اور شاہراہ معرفت سے بے راہ ہونے کا خوف ہے اور علم تفسیر و حدیث، فقہ کہ درحقیقت سرچشمہ ہدایت ہیں اور ان کو منقولات کہتے ہیں، اور اکثر معقولات ان علوم کے دقائق و غوامض سمجھنے سے قاصر ہیں۔

تم ان میں مشغول رہے (اگرچہ ان علوم کی کتابیں اس وقت مدون نہ تھیں، مگر یہ علوم مستنبط قرآن سے ہیں اور قرآن و حدیث کا شغل ان علوم کا شغل ہے) مفسرین کے اقوال سے ثابت ہے کہ قرآن مجید میں جس حکمت کی تعریف اس آیت سے نکلتی

ہے ”مَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا“ جو شخص حکمت دیا گیا اس کو خیر کثیر عطا ہوئی، مراد حکمت سے علم فروع و اصول فقہ ہے۔

حدیث شریف میں بھی آیا ہے کہ جس کسی کے حق میں خداوند تعالیٰ خیر و بھلائی چاہتا ہے اس کو علم دین سمجھنے کی قوت عطا کرتا ہے، خداوند تعالیٰ کو اپنے شاگرد رشید کی ترقی منظور تھی لہذا حکم کیا کہ آپ اکثر یہ دعا پڑھا کریں: ”رب زدنی علماً“ خدا وندا! میرا علم زیادہ کر، اور یہ بھی ارشاد ہوا کہ علم بے فائدہ سے پناہ مانگو اور یہ کہو: خدا وندا! میں علم بے نفع سے پناہ مانگتا ہوں اور آپ کو تاکید تھی کہ مطابق علم کے عمل کیا کرو؛ کیونکہ علم بے عمل موجب عذاب آخرت ہے اور عمل بے علم سبب گمراہی و ضلالت ہے، جیسا کہ حدیث شریف میں یہ مضمون وارد ہے۔



علم کے اقسام اور ان کے احکام

تحصیل علم چند طرح ہے:

اول فرض عین: علم مسائل دین کا سیکھنا ہر ایک پر فرض عین ہے۔
دوم فرض کفایہ: حاجت سے زیادہ، دوسرے کو فائدہ پہنچانے کی غرض سے حاصل کرنا۔

سوم مندوب و مباح: علم فقہ و تصوف و اخلاق میں تبحر و ملکہ پیدا کرنا، ہر شخص کو مباح ہے۔

چہارم حرام: اور وہ علوم یہ ہیں: فلسفہ، شعبہ، نجوم، رمل، علم طبیعیات، سحر، کہانت، منطق، علم حرف یعنی علم جفر، علم موسیقی (گانا بجانا) فلسفہ کو اہل اسلام موہمہ کہتے ہیں، یعنی یہ علم ظاہر میں اچھا مگر باطن میں برا ہے (جیسے تانبے پیتل پر سونے کا ملمع کیا ہو زیور یا برتن وغیرہ) علم فلسفہ سے عقائد فاسد ہو جاتے ہیں، مثلاً اعتقاد عالم کا قدیم ہونا اور مسائل جو موجب کفر ہیں (جیسے آسمان کا پھٹ جانا اور پھر جڑ جانا، اہل فلسفہ کے نزدیک منع ہے، قیامت میں جسم کا اسی جیسا کہ اب دنیا میں ہے، دوبارہ بہمہ جہت تیار ہو کر حساب و کتاب وغیرہ کے واسطے اٹھنا، فلسفی اس کے منکر ہیں وغیرہ وغیرہ، یہ مسائل فلسفی اور ان کا اعتقاد رکھنا کفر ہے) اور علم طبیعیات اربعہ عناصر، خاک و باد و آب و آتش موالید ثلاثہ یعنی حیوانات، نباتات، جمادات ان چیزوں کا علم ہے۔

علم آلیات حکمائے فلسفہ کے نزدیک علم ذات و صفات باری تعالیٰ ہے جو انہوں نے اپنے اذراکات اور قیاسات ناقصہ سے نکالا، بے اس کے کہ علم نبوت و رسالت سے حاصل کیا ہو، دراصل ان کا شغل رکھنا انسان کو بد عقیدہ کر دیتا ہے؛ کیونکہ

اکثر مباحث ان علوم میں بالکل خلاف شرع ہیں، لباس، پاکیزہ کو قصداً ناپاک کر کے پانی سے دھونا اور دل کو خباثت عقائد باطلہ سے آلودہ کرنا پھر اس کے طہارت کی کوشش کرنا، سراسر بے عقلی ہے۔

علاوہ اس کے مشائخ طریقت کا تجربہ ہے کہ جب فساد کی جڑ مضبوطی پکڑ جاتی ہے اس کا ادھیڑنا بڑا ہی دشوار امر ہے، اسی واسطے ان علوم کو حجاب اکبر کہتے ہیں، کیونکہ راہِ حق صراطِ مستقیم اور سالک کے درمیان سدِ راہ ہو جاتے ہیں۔

امیر المومنین جناب علی مرتضیٰ فرماتے ہیں کسی شی کی ماہیت دریافت کرنے سے عاجز رہنا یہ بھی عین دریافت و ادراک ہے، آپ کا یہ قول مبارک سالکانِ طریقت کے واسطے چراغِ راہ ہے۔

پائے استدلالیان چوبین بود ☆ پائے چوبین سخت بے تمکین بود
جن کا دار و مدار حجت و استدلال عقلی پر ہے وہ لکڑی کا پاؤں رکھتے ہیں اور ایسے پاؤں کی کچھ قدر عزت نہیں، مولانا شاہ ولی اللہ صاحب محدث دہلوی علیہ الرحمۃ اپنے وصایا میں فرماتے ہیں، طالب علم دین کو علم قرآن شریف کے متعلق صرف تفسیر جلالین، فتح الرحمن کافی ہے اور حدیث میں مشکوٰۃ شریف، صحیح بخاری، صحیح مسلم وغیرہ بہت ہیں، ماسوا ان کے علم فقہ، علم تصوف و اخلاق کی کتابیں پڑھیں۔



مُخْتَارٌ

برگزیدہ بارگاہِ الہی، واسطے منصب رسالت جن والنس کے انتخاب کئے گئے۔
آپ کا انتخاب ہونا اس غرض سے ہے کہ جو کچھ علوم خداوند عالم نے آپ پر

ظاہر فرمائے، آپ طالبانِ راہِ ہدایت پر ظاہر فرمائیں اور اہل علم کو فائدہ پہنچانے میں دریغ نہ کریں، جانبِ دعوتِ خلق، تہ دل سے مشغول ہوں، باوجود فضل و کمال کے خداوند تعالیٰ کو فراموش نہ فرمائیں، نعمتِ خداداد کے دینے میں تنگ دلی روانہ رکھیں، کیوں کہ ان امور کے خلاف کرنے میں شکرِ نعماءِ الہی ادا نہیں ہو سکتا اور جب اور جب شکر گزاری نہ کی تو انسان زیادہ نعمت کا مستحق نہ ہوگا اور ثوابِ آخرت سے محروم رہے گا جبکہ آنحضرت صلی اللہ علیہ وسلم خاص بغرضِ افادہ و افاضہ عالم کے بھیجے گئے تو کیوں نہ آپ آخرت کے ثواب سے فائدہ مند ہوں؛ کیونکہ آپ کا نام مبارک:



اَجْبِرُ

ہے، محنتِ علم و عمل کا جرو بدلہ دیئے گئے۔

ع: ہر عملِ اجرے دہر کردہ جزائے دارد

ہر عمل کا اجر، ہر کام کا بدلہ ملتا ہے، آنحضرت صلی اللہ علیہ وسلم نے خدا کا کلمہ بلند کرنے میں جو مشقت اٹھائی اور بارِ امانت کے اٹھانے میں جس قدر تکلیف برداشت کی، اس کا اجرِ عظیم آپ کو ضرور عطا ہوگا، بھلا یہ اجر کیسے نہ ملے، ہمتِ عالی آپ کی ہمیشہ بندگانِ الہی کے احوال کی اصلاح میں مصروف رہی۔



جَبَّارُ

شکستہ حالوں کی درستی کرنے والے، یا جبرِ نقصان کر کے ان کی شکستگی رفع کرنے والے، یا بمعنی قہار، یعنی دشمنانِ دین پر غلبہ پانے والے، یا اپنے نفس پر (جو کہ قوی

دشمن بغلی گھونسا ہے) غالب۔

اسی نفس شریک کے حق میں ارشاد نبوی ہے: ”تمہارا بڑا دشمن تمہارا نفس ہے جو تمہارے دونوں پہلوؤں کے درمیان ہے“ اس خبیث کوشکستہ و عاجز کرنا ہر شخص کا کام نہیں، بلکہ مرد میدان و شیران راہِ خدا ہی کو نفس پر غلبہ حاصل ہوتا ہے۔

عنانِ نفس کشیدن جہاد و مردانست

نفس شمرده زدن کار اہل عرفانست

اس تو سن نفس کی لگام کھینچے رہنا مردوں کا جہاد ہے اور سانس شمار کر کے لینا اہل عرفان کا دستور ہے تاکہ کوئی سانس خالی ذکر خدا سے نہ ہو اور جب تک انسان قانون شریعت کے مابق نکاح نہیں کرتا، نفس طالب اور شہوت غالب رہتی ہے اور جب سنت نبوی پر عمل کر کے نکاح کر لیا تو شامت و رغبت زنا اور نظر حرام سے نجات ہو جاتی ہے۔ حدیث شریف میں ہے: آنکھ کا زنا غیر عورت پر شہوت کی نظر ڈالنا ہے، حضور سرور عالم صلی اللہ علیہ وسلم سید اولادِ آدم، مقتدائے زہاد تھے اور صاحب اولاد بھی تھے۔ چنانچہ حضور کی کنیت:



أَبُو الْقَاسِمِ، أَبُو الطَّاهِرِ، أَبُو الطَّيِّبِ أَبُو إِبْرَاهِيمَ

ہے، مزرع الحسنات میں ہے، حضور سرور عالم کے تین صاحبزادے ہوئے: ابراہیم حضرت ماریہ قبطیہ کے بطن سے، قاسم اور عبد اللہ خدیجہ رضی اللہ عنہا کے بطن سے، عبد اللہ کے نام تعظیمی طیب و طاہر ہیں۔

کتب تفاسیر میں مرقوم ہے کہ جب آنحضرت صلی اللہ علیہ وسلم کے تینوں صاحبزادوں نے انتقال فرمایا، کفار نابگار نے طعن سے کہا کہ محمد کا کوئی لڑکا باقی نہیں رہا، اب ان کا نام انہیں کے دم تک قائم ہے ان کے بعد پھر ان کے نام لینے والا کون اور کس کی ذات سے آئندہ کو نام چل سکتا ہے، حق تعالیٰ نے کافروں کے اس خیال کو باطل کرنے کو سورہ کوثر نازل فرمائی ”إِنَّا أَعْطَيْنَاكَ الْكَوْثَرَ“ اے محمد! ہم نے تم کو حوضِ کوثر قیامت میں عطا کیا ہے، تم خدا کی نماز ادا کرو، اور اس کے واسطے قربانی کرو، تمہارا دشمن ہی دم بریدہ (و بے نام و نشان) ہے، اس کا نام نیک نہ رہے گا اور تمہارا نام ہمیشہ باقی رہے گا۔

کوثر سے حوضِ کوثر مراد ہے یا اولاد و اتباع، یا علماء امت یا قرآن شریف جس میں حضور کی تعریف ہے اور قیامت تک قائم رہے گا اور جو کچھ بزرگی و جاہ و شوکت قیامت میں آپ کو مرحمت ہوگی اس کا بیان ممکن نہیں۔



مُشَفِّعٌ، شَفِيعٌ

قیامت میں شفاعت قبول کیے گئے یا شفاعت کرنے والے، یا آج آپ کی شفاعت قبول ہوئی۔

کیونکہ حق تعالیٰ نے وعدہ کر لیا ہے اور اس کا وعدہ خلاف نہیں ہوتا اور جو امر محقق ہونے والا ہو اس کو بالفعل ہو گیا جانا دلیل یقین و ایمان کی ہے، غیب پر ایمان لانے والے، یہ صفت خاص مومنوں کی ہے، پس بندہ صادق کسی طرح شبہ اپنے دل میں نہ لائے، آپ کی شفاعت من جملہ یقینی امور کے جانے، آیت شفاعت لام تاکید

اور سوف کے ساتھ جس کا ہونا قریب الوقوع مفہوم ہوتا ہے، نازل فرمائی: ”وَلَسَوْفَ يُعْطِيكَ رَبُّكَ فَتَرْضَىٰ“ اور البتہ قریب خدا آپ کو وہ چیز دے گا کہ راضی ہو جائیں گے، یہی شفاعت ہے، مگر یہ شفاعت اجازت خداوندی کے متعلق ہوگی، جس کے حق میں اذن الہی ہوگا آپ اسی کی شفاعت کریں گے؛ کیونکہ کافر بد بخت اپنے بتوں سے شفاعت کی توقع رکھتے ہیں اور کہتے ہیں، یہ بت اللہ کے نزدیک ہماری شفاعت کریں گے، اور یہ بخوبی ظاہر ہے کہ شفاعت محمدی کفار کو نصیب نہ ہوگی، مگر سید عالم صلی اللہ علیہ وسلم بیشک گنہگاروں کی شفاعت کرنے والے ہیں، آپ کی شفاعت سے یہ لوگ مواخذۃ اخروی سے باز رہیں گے یا کسی قدر عذاب دوزخ اٹھا کر دوزخ سے نکالے جائیں گے اور جنت میں داخل ہو کر اس کی نعمتیں دائمی پائیں گے۔

یہ مضمون کتب عقائد میں ہے: آنحضرت صلی اللہ علیہ وسلم نے فرمایا ہے ”نیک بندے خدا کے لیے ہیں اور گنہگار میرے لیے یعنی گنہگاروں کی شفاعت میرا کام ہے، آپ کے علاوہ آپ کے صحابہ کبار، علمائے امت نبوی قیامت کے دن خدا کی درگاہ میں اجازت عرض و معروض پاک کر بندوں کے حل مشکلات میں کوشش کریں گے اور ان کی سفارش بھی مقبول ہوگی۔“

روایت ہے کہ ایک دن حضور رسول خدا رونق افروز تے، فرمایا: ابھی ایک شخص یہاں آئے گا کہ قیامت کے دن اس کی شفاعت بھی میری شفاعت کے مانند ہوگی، صحابہ حاضرین دربار کمال حیرت سے آنے والے کے منتظر ہوئے، ناگاہ حضرت صدیق اکبر تشریف فرما ہوئے، سب کو معلوم ہوا کہ یہ وہی شخص ہیں جن کے حق میں حضور نے ارشاد فرمایا ہے۔

تفسیر عزیزی میں ہے ایک روز حضرت صدیق اکبر رضی اللہ عنہ محفل نبوی میں

موجود تھے کہ اتنے میں جبرئیل نازل ہوئے اور فرمایا اے رسول اللہ! حق تعالیٰ ابو بکر کو سلام کہتا ہے اور فرماتا ہے کہ تم نے اپنا سارا مال راہِ خدا میں صرف کر دیا خود مفلس و غریب اور نادار ہو گئے کیا تم اس حال پر خوش ہو یا دل کو مال جانے کا ملال ہے، حضرت ابو بکر نے جب یہ پیغامِ الہی سنا بے اختیار رو پڑے اور کہا ”میں اپنے پروردگار سے راضی ہوں، میں اپنے پروردگار سے راضی ہوں“۔

حق تعالیٰ نے سورہ واللیل نازل فرمائی اور آخر میں ارشاد ہوا ”وَلَسَوْفَ يَرْضٰی“ یعنی وہ مرد متقی (صدیق اکبر رضی اللہ عنہ) قریب ہے کہ راضی ہوگا، اس آیت سے حضرت صدیق اکبر رضی اللہ عنہ سے وعدہ شفاعت فرمایا ہے اور آپ کو بھی وہ مرتبہ و قدر عطا ہوئی جو کہ جناب شفیع المذنبین کو ہے، اوپر کی حدیث اس بیان کی دلیل روشن ہے۔ اور جب انسان نفس الامر میں نیک ہو، صاحبِ اخلاق ہو، پھر کیوں نہ اس کو درگاہِ الہی میں عزت بات کرنے کی ہو؛ کیونکہ خداوند عالم نیکوں کو دوست رکھتا ہے ہر طرح ان کی خاطر داری و پاسداری کرتا ہے۔



صَالِحٌ

نیک کردار، پسندیدہ اطوار۔

ظاہر حال نبوی زیورِ صلاح سے آراستہ اور باطن مکارمِ اخلاق سے مہذب تھا، حسنِ اخلاق آپ کا ملاحظہ سیر شریف سے جو کہ لفظ سید میں مذکور ہوئے، معلوم ہوتا ہے اور جو خود نیک ہے، دوسروں کو بھی نیک کرتا ہے، لہذا آپ:



مُصْلِحٌ

بھی ہیں، نیک بنادینے والے، اصلاح کرنے والے، بندگانِ الہی اور بنی آدم کے۔ کیونکہ مرد صالح کی عادت ہوتی ہے کہ دوسروں کو بھی صلاح و تقویٰ کی تاکید کرتے ہیں، اور بمضمون نیک راہ دکھانے والے کو نیک عمل کرنے والے کا ثواب ہے، مرد صالح کو بھی ان کی نیکیوں میں سے حصہ ملتا ہے، یا بایں معنی آپ مصلح ہیں کہ دو مسلمان جو مغلوب غصہ ہو کر آپس میں لڑتے ہوں یا دنیوی مال و متاع میں ایک دوسرے کو اس کے حق سے محروم کرنا چاہتا ہو، آنحضرت صلی اللہ علیہ وسلم ان دونوں میں صلح کر دیتے، اور چونکہ صلح بہتر ہے، اس واسطے اس باب میں جو شخص سعی کرتا ہے، خداوند تعالیٰ اس کو نیکیوں میں بہتر کر دیتا ہے، یا آنحضرت صلی اللہ علیہ وسلم کلام نثر و نظم میں اصلاح دیتے تھے۔

چنانچہ میر غلام علی آزاد ”خزانہ عامرہ“ میں جو ایک کتاب ”تذکرۃ الشعراء“ ہے لکھتے ہیں آنحضرت صلی اللہ علیہ وسلم حسان بن ثابتؓ کے شعروں میں جو کہ شاعر، مداح رسول تھے اور کافروں کی ہجو کیا کرتے تھے، اصلاح فرمایا کرتے تھے، اگر شاعر سچا کلام کہے اور کوئی امر خلاف شرع اپنے اشعار میں ذکر کرے تو اس کی رضا مندی سے اس کے اشعار میں اصلاح دنیا کوئی مضائقہ نہیں ہے۔

نیستم آزرده از حرف سخن فہمان علی

ناخن دخل بجا از سینہ خرم می کشد

میں سخن شناس کی نکتہ گیری پر آزرده نہیں ہوتا؛ کیونکہ دخل و تصرف بجاہ حق سے میرے سینے کا کاٹنا نکل جاتا ہے، یا مسلمانوں کے احوال کی اصلاح کرنے والے ان کے جسم و لباس میں کوئی عیب دیکھتے تو دفع کرتے، جیسے کسی کی داڑھی کی گرد صاف کرنا

یا الٹا کپڑا کوئی پہنے یا الٹی ٹوپی کسی کے سر پر ہو اس کو سیدھی کر دے یا عمامہ کا پیچ بے موقع ہو درست کر دے، حدیث شریف میں ہے: مرد مومن دوسرے مومن کے حق میں آئینہ ہے، یعنی جس طرح آئینے میں منہ دیکھنے سے چہرہ پر گرد و غبار نظر آتا ہے، اسی طرح ہر مسلمان کو مناسب ہے کہ اپنے بھائی مسلمان کے عیوب و نقائص سے اس کو مطلع کرے اور اگر خود دفع کر سکتا ہو تو اپنے ہاتھ سے دفع کر دے۔

اس حدیث شریف کا مضمون اصلاحِ ظاہری و باطنی کی جانب اشارہ کرتا ہے، آنحضرت صلی اللہ علیہ وسلم کی کوئی بات خالی اصلاحِ دینی و دنیوی سے نہ تھی، آیت کریمہ: ”أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ“ اے محمد! اپنے خدا کے راستے پر لوگوں کو حکمت اور نیک وعظ کے ساتھ بلاؤ، آنحضرت صلی اللہ علیہ وسلم کا معمول بہا تھا۔

چنانچہ حکمت و وعظ میں حضور نے وہ کوشش فرمائی کہ محبوب و مرغوب عالم ہو گئے، کسی جلسہ وعظ میں برملا علانیہ کبھی کسی کی آبروریزی نہ فرماتے، اگر مقصود بالذات مثلاً فہمائش عمرو ہوتی تو زید کی جانب خطاب اور کمال خوبی سے طریق امر و نہی بجا لاتے اگر کوئی زرد یا سرخ لباس پہنتا تو حضور کسی صحابی کی زبانی سب سے خفیہ اس کو منع فرماتے، منقش پردہ دروازہ کا آپ کو مکروہ تھا، آنحضرت صلی اللہ علیہ وسلم کی یہ اصلاح امت کرنا کچھ تعجب نہیں ہے؛ کیونکہ آپ رحیم و کریم ہیں اور منجملہ صفات نبوی:



مُہِمِّن

ہے، احوالِ امت کو خلل و نقصان سے نگاہ رکھنے والے، عاجزوں، بے کسوں پر مہربان اور یہ صفت من جملہ صفاتِ الہیہ ہے، اس صفتِ عظمیٰ کے ساتھ حضور کا

متصف ہونا بھی کوئی امر تعجب خیز نہیں کیونکہ آپ:



صَادِق، مُصَدِّق، صِدْق

ہیں، یہ تینوں صفات کمال آنحضرت صلی اللہ علیہ وسلم کی خوبی گفتار کے شاہد ہیں، صادق بمعنی سچ کہنے والے، مصدق: بندگانِ خدا نے آپ کی رسالت کی تصدیق کی، خدا نے آپ کے صدق و رسالت پر گواہی دی؛ کیونکہ اس مقدمہ رسالت میں احکامِ الہی کے مطابق قانون سرکارِ خداوندی کے صادر ہونا، مقتضی اس کا ہے کہ وہ احکام دستخط اور مہر سے مزین ہوں؛ لہذا آنحضرت صلی اللہ علیہ وسلم کی رسالت کی تصدیق و گواہی خود خداوند تعالیٰ نے فرمائی، اور جس طرح بندگانِ خدا اپنے دعوؤں کی صحبت ثابت کرنے میں حلف اٹھاتے اور خدا کی قسم کھاتے ہیں حق تعالیٰ نے بھی چند مقام میں قسم کھائی اور ان چیزوں کو اپنی قسم سے یاد کیا جو اس کے نزدیک پسند و مرغوب تھیں مگر انسان کو ان چیزوں کی قسم کھانا درست نہیں۔

مجملہ ان آیات کے یہ ہیں: ”ن وَالْقَلَمِ وَمَا يَسْطُرُونَ“ قلم کی قسم اور اس چیز کی کہ ملائکہ لکھتے ہیں اے محمد صلی اللہ علیہ وسلم تم خدا کی نعمت کے ساتھ مجنون نہیں، اس آیت میں کفار کی تردید اور آنحضرت صلی اللہ علیہ وسلم کی تصدیق رسالت ہے، نعمت سے مراد نعمت رسالت ہے اور ”يَسَّ وَالْقُرْآنِ الْحَكِيمِ“ قسم قرآن حکمت والے کی تم بے شک مرسلین میں ہو، اس میں تو صاف صاف آپ کی رسالت کا اظہار ہے ”وَالضُّحَىٰ وَاللَّيْلِ إِذَا سَجَىٰ“ قسم وقتِ چاشت کی اور رات کی تاریکی کی، اس میں کنایہ بلیغ ہے کہ روزِ روشن حضورِ نبوی کا چہرہ ہے اور دلیل سے مراد زلفِ مشکیں

ہے، جیسا کہ عاشقانِ حلیہ رسالت کا خیال ہے۔

روے درخشاں تو شد آئینہ نورِ ازل

ز آں رسد سلسلہ زلف شامتا باید

آپ کا چہرہ نورانی نورِ ازل کا آئینہ ہے، اسی واسطے زلف مبارک کا سلسلہ ابد تک پہنچتا ہے، آنحضرت صلی اللہ علیہ وسلم کو صدق اس واسطے کہا کہ آپ کمالِ راست گوئی، راست روی سے مجسمِ راستی ہو گئے، جیسا کہ صفت ”قدم صدق“ میں اس کے متعلق گذرا، اور یہ حضور کی راستی اس امر پر دلیل ہے کہ شاہانِ روئے زمین جھوٹی بات منہ سے نہیں نکالتے اور جب کہ آپ کو سب بادشاہوں کی شاہی اور جملہ سرداروں کی سرداری عطا ہوئی ہے تو کس طرح آنحضرت صلی اللہ علیہ وسلم سے خلاف صدق عمل میں آئے۔



سَيِّدُ الْمُرْسَلِينَ، إِمَامُ الْمُتَّقِينَ

سردارِ پیغمبروں کے، پیشوا پرہیزگاروں کے۔

اور سیادت کے معنی حقیقی یہ ہیں کہ سید تاجِ بزرگی و سرداری کا اپنے سر سے اتار کر آستانہ رب العزت پر اپنا سر دھرے، اور بہ نسبت تمام بندگانِ خدا کی صفتِ خدا پرستی و حق شناسی کی اس میں زیادہ ہو:

سرفرازی بیشتر ☆ چوں خاکساری بیشتر

جس درجہ خاکساری و تواضع کرے گا اتنی ہی سرفرازی حاصل ہوگی، علمائے دین نے تقویٰ کو بیماروں کے پرہیز سے تشبیہ دی ہے، کہتے ہیں بے رعایت پرہیز کے

اگر بیماری کیسی ہی دوا کرے، معجون شفا کھاتا رہے مگر اس کا مرض دفع نہ ہوگا، اسی طرح بے صفت تقویٰ کے ہزار ریاضت و عبادت کرے مگر امراض نفسانی (اخلاق بدجن کا ذکر کتب اخلاق، اخلاق جلالی وغیرہ میں ہے) کا دفع ہونا کسی طرح ممکن نہیں ہے اور اس سیادت و تقویٰ کا ثمرہ آنحضرت صلی اللہ علیہ وسلم یہ ملا کہ آپ:



قَائِدُ الْغُرِّ الْمُحَجَّلِينَ

ہیں، یعنی صالحین امت مرحومہ کو بہشت کے اندر کھینچ لے جائیں گے۔
 ”غُر“ جمع ”أغر“ کی ان گھوڑوں کو کہتے ہیں جن کی پیشانی سفید ہو،
 ”محجلین“ جمع ہے ”محجل“ کی وہ گھوڑے سرخ یا سیاہ جن کے چاروں پاؤں
 سفید ہوں، ایسے گھوڑے کو پچکلیاں کہتے ہیں، امت مرحومہ کا یہ لقب اس واسطے ہے
 کہ قیامت کے دن، دونوں ہاتھ دونوں پاؤں اور چہرہ ہر نمازی کا برکت وضو سے
 نورانی ہوگا؛ لہذا نمازی مشابہ پچکلیاں گھوڑے کے ہوں گے۔

حدیث شریف ہے، جب تم اپنا منہ دھویا کرو تو پیشانی کے اوپر تک اور دونوں
 ہاتھ مع کہنیوں کے اور دونوں پاؤں پنڈلیاں ملا کر دھولیا کرو تا کہ کل قیامت کے دن
 تمہارے اعضائے وضو نورانی ہوں اور تم اور امتوں میں ایسے ممتاز ہو جیسا کہ یک
 رنگ گھوڑوں میں پچکلیاں۔

اس حدیث سے یہ فائدہ نکلا کہ ہر مسلمان وضو کرتے وقت اعضاء دھونے میں
 کوتاہی نہ کرے، بلکہ فرض و سنت آداب پوری طرح ادا کرتا رہے۔

جو شخص خدا کا مقبول بندہ اور اس کا دوست ہے اس کو چاہیے کہ اللہ کے بندوں پر

رحمت کرے، تاکہ اس کے عوض قیامت کے دن اور لوگوں کو بھی معلوم ہو جائے کہ خدا کی دوستی سے بڑا نفع ہے، آنحضرت صلی اللہ علیہ وسلم باوصف دیگر کمالات ذاتی و صفاتی کے:



خَلِيلُ الرَّحْمَنِ

بھی ہیں، دوست خدا، محبوب الہی۔

آپ کی دوستی و خلت، کم خلت ابراہیمی سے نہ تھی، جاننا چاہیے کہ خلت کا درجہ محبت سے عالی ہے، لہذا آنحضرت صلی اللہ علیہ وسلم نے خلت الہی اختیار فرمائی اور اپنے یار غار حضرت ابوبکر صدیق رضی اللہ عنہ کو مسند خلت پر جگہ نہ دی، کیونکہ مولیٰ سے محبت زیادہ رکھنا چاہیے اور بندہ کی محبت اس درجہ سے کم ہو، اور آپ کی کمال خلت الہی پر یہ دلیل ہے کہ مومنوں کے دل جو پائے تخت و نظر گاہ الہی ہیں، آپ کبھی نہ رنجیدہ فرماتے، خدا کے دوستوں سے دوستی اس کے دشمنوں سے دشمنی رکھتے، دوست کے دوست سے اگرچہ وہ بالکل بے گانہ و نا آشنا ہو، آشنائی و دوستی رکھنا اور دوست کے دشمن سے اگرچہ وہ کیسا ہی یگانہ و آشنا ہو بے گانگی و غیریت اختیار کرنا قانون محبت میں واجب و لازم اسی کا نام ہے ”الحب فی اللہ والبغض فی اللہ“ ہے، یعنی اگر کسی سے محبت ہو تو خدا واسطے، اگر دشمنی و بغض ہو تو بھی خدا کے لیے۔

سخن لطیف، نکتہ شریف

جان اے مرد عاقل! حضرت ابراہیم علیہ السلام کا خلیل اللہ لقب ہے اور آنحضرت صلی اللہ علیہ وسلم کو خلیل الرحمن کہتے ہیں اس میں یہ نکتہ ہے کہ رحمۃ للعالمین کو

رحمت سے خلت رکھنا لازم ہے، کل قیامت میں رحمت الہی سے آپ کو کام ہے:

ع: دودل یک شود بشکند کوہ را

دودل مل کر پہاڑ کھود پھینکتے ہیں، اب غور کا مقام ہے کہ بمقابلہ رحمت الہی اور سعی و کوشش خلیل الرحمن کے گنہگاروں کے گناہ کا پہاڑ ایک تنکے کے برابر ہے، تم نے جنگل میں مشاہدہ کیا ہوگا کہ پانی کی رو سے بڑے بڑے پتھر اپنے مقام سے جنبش کر جاتے ہیں، کل قیامت کو دریائے الہی کے زور اور چشمہ فیض رسالت پناہی کی قوت کو ملاحظہ کرنا کہ دم کے دم میں گناہوں کا پہاڑ اور امت مرحومہ کے جرم و خطاؤں کا انبار کہاں تھا اور کیا ہو گیا اور نشان خلت رحمان یہ ہے کہ خلق کے ساتھ نیکی اور بندگان خدا پر احسان کرنا اور یہ عادت مبارکہ آنحضرت صلی اللہ علیہ وسلم میں موجود ہے۔



بِرّ مَبْر

دونوں لفظ بمعنی نیک و نیکی۔

پہلا اسم صفت ہے، دوسرا مصدر، مبالغۃً ذات اقدس پر اطلاق کیے گئے، مبرات بمعنی خیرات، ابرابر، بر کی جمع۔

جاننا چاہیے کہ ابرار کی علامت پانچ چیزیں ہیں: ایک طاعت مولیٰ پر صبر کرنا، دوسری روزِ جزا کا خوف، تیسری فقراء پر بخشش کرنا، ان کو خیرات دینا، چوتھے قیدیوں کے حال پر رحم کرنا، پانچویں یتیموں پر شفقت کرنا۔

چونکہ امیر المومنین علی مرتضیٰ من جملہ اہل بیت نبوی ان صفات کاملہ (یعنی علاماتِ ابرار میں ممتاز ہیں، سورہ انسان کی آیات اولین آپ کی شان میں نازل ہوئیں،

وہ آیات یہ ہیں: ”إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا“ نیک لوگ اس ثواب کا پیالہ پیئیں گے جس کی آمیزش چشمہ کافور کا پانی ہے۔

ان آیات کا سبب نزول تفسیر عزیزی میں اس طرح مرقوم ہے کہ ایک مرتبہ حضرات حسنین دونوں صاحبزادے بیمار ہوئے، آنحضرت صلی اللہ علیہ وسلم مع اصحاب کبار صاحبزادوں کی عیادت کو جناب امیر المومنین حضرت علی مرتضیٰ رضی اللہ عنہ کے مکان پر تشریف لے گئے، ایک صحابی نے حضرت علی سے کہا: آپ کے صاحبزادے سخت علیل ہیں، آپ تین روزے نذر مانے، خداوند تعالیٰ ان کو شفا عطا فرمائے گا، چنانچہ جناب علی، بی بی فاطمہ زہرا، حضرات حسنین، فضہ ان سب نے روزے مانے، شافی مطلق کے حکم سے دونوں صاحبزادوں کا مرض دور ہوا اور صحیح و تندرست ہو گئے، پھر سب نے مانے ہوئے روزے رکھے، پہلے دن افطار کے وقت کوئی سائل دروازے پر آیا اور کہا: ”بابا بھلا ہو، میں مسکین ہوں، پانچ بندے میرے گھر میں بھوکے ہیں، اے اہل بیت اگر ان بھوکوں کا پیٹ بھرو گے خداوند تعالیٰ اس کے عوض تم کو جنت کی نعمتیں دیگا۔“

حضرت امیر نے اپنے حصہ کی روٹی سائل کے حوالہ کی اور بہ تبعیت آپ کے سب گھر والوں نے سخاوت کی اور اپنا اپنا کھانا اس فقیر کو دیدیا اور سب بھوکے سو رہے، دوسرے دن پھر شام کے وقت کوئی سائل یتیم صورت آیا اور سوال کیا اور ان سب صاحبوں نے اس دن بھی کھانا دیدیا اور خود فاقہ سے رات کاٹی، تیسرے دن ایک قیدی آیا اور یہی معاملہ پیش آیا کہ اہل بیت نے کھانا خیرات کر دیا اور اپنی جانوں کا کچھ خیال نہ کیا، حضرت فاطمہ زہراء رضی اللہ تعالیٰ عنہا پر متواتر فاقوں سے کمال ضعف طاری ہوا، اتفاقاً آنحضرت صلی اللہ علیہ وسلم تشریف لائے، صاحبزادی کا یہ حال دیکھ

کر شفقت پدري جوش میں آئی، رونے لگے، حق تعالیٰ نے آیاتِ مرقومہ بالا نازل فرمائیں، آنحضرت صلی اللہ علیہ وسلم نے آیاتِ طیبات پڑھ کر سنائیں اور ارشاد فرمایا: اے میری پیاری فرزند تم کو بشارت ہو اللہ تعالیٰ نے تمہاری سخاوت کی برکت سے دولت ابدی تم سب کو بخشی۔

کہتے ہیں کہ امیر نے ملک دنیا کو ذوالفقار سے حاصل کیا، یعنی شمشیر زنی کر کے لیا اور ملک عقبیٰ ایک روٹی پر کمایا اور حق تعالیٰ نے ان آیات میں اہل بیت کے واسطے یہ نعمتیں وعدہ فرمائیں، شرمشتر سے امان، دیدارِ الہی کی خوشی، بہشتی نعمتیں پانا، استبرق وہاں پہننا، اونچے اونچے تختوں پر جنت میں متمکن ہونا، چاندی کے کوزے، آنخورے اور شرابِ طہور، خدام و غلمان صاحب جمال کا خدمت گاری کرنا، جب کہ ابرار بصفۃ احسان موصوف ہیں، وجاہت و حسن ظاہری و باطنی کے ساتھ بھی مشرف و ممتاز ہیں۔



وَجِیْہ

خوب رو، صاحب جاہ و منصب و مرتبہ۔

نبوت اور رسالت کے ساتھ اور یہ درجہ مجموعہ کل مراتب دین و دنیا سے اعلیٰ ہے، کسی طرح اس مرتبہ کی بزرگی میں شک و شبہ نہیں، اگر کسی کو یہ وجاہت آنحضرت صلی اللہ علیہ وسلم کی بخوبی معلوم ہو جائے تو آپ کی بارگاہِ عظمت میں اسی تعظیم و تکریم سے پیش آئے جو کہ آپ کے شایان ہے (نہ کہ تعلیات و مبالغات شاعرانہ بعید از عقل و شرع آپ کی تعریف میں ذکر کرے)

برزینے کہ خرام کف پائے تو بود ☆ تا بد سجدہ صاحب نظران خواہد بود

جس زمین پر آپ کا قدم مبارک ایک مرتبہ پڑ جائے وہ زمین ہمیشہ اولیاء اللہ کی سجدہ گاہ ہو جائے اور یہ خوبی و محبوبی اسی کو زیبا ہے کہ خیر خواہی عباد اللہ بھی کرتا ہو۔



نَصِيحٌ، نَاصِحٌ

خیر خواہ، وہو ادا رد دنیا و آخرت میں۔

حدیث شریف میں ہے، دین خیر خواہی ہے، صحابہ نے عرض کیا، کس کی خیر خواہی ہم پر لازم ہے، فرمایا: ”خیر خواہی خدا کی، اس کتاب کی، اس کے پیغمبر کی اور خیر خواہی سب مسلمانوں کی، امر اور سردارانِ اسلام کی۔“

حاصل اس کا یہ ہے کہ خدا پر ایمان لائے، اس کے احکام کی اطاعت کرے، اس کے رسول کی اطاعت بجالائے، برادرانِ اسلام کے حقوق ادا کرے، شاہانِ اسلام و حاکمانِ شرع کی تائید و اطاعت میں دل و جان سے سرگرم رہے، اگر اس حدیث کی شرح و تفصیل لکھی جائے تو چار مجلد دفتر ہوں۔

یہ حدیث بھی جنس جوامع الکلم سے ہے، مرد خیر خواہ اسی لائق ہے کہ تمام مخلوقات کے مہمات فیصل کرنا اسی کے قبضے میں کر دیا جائے اور وہ اپنی رائے سے جملہ امور انجام دے؛ لہذا آپ:



وَکِیْلٌ

کارساز، کار گزار جن و انس کے ہیں اور دونوں جہان میں یہ منصب آپ کو عطا ہوا تا کہ اس جہان میں خلق خدا کی خدمت کا کوئی دقیقہ نہ اٹھا رکھیں اور اس جہاں

میں ان کی مشکل حل کرنے کو کمر باندھ کر امتی امتی کی صدا سے ایسے تنگ وقت میں کہ دوسرے انبیائے کرام نفسی نفسی پکارتے ہوں گے، دریائے رحمت الہی کو جوش میں لائیں اور آتش غضب الہی آبِ رحمت سے سرد کر کے بابِ شفاعت کھول دیں، بیشک وکالت اس نفیس مقدمہ شفاعت میں اسی شخص کا کام ہے اور بخوبی کر سکتا ہے کہ وہ بہمہ جہت اپنے نفس کو خدا کے سپرد کر چکا اور وصف:



مُتَوَكِّلٌ

رکھتا ہو، یعنی خدائے وحدہ کی ذات اور اس کی عنایت پر دنیا و دین کے کاموں میں تکیہ کیے ہوئے اور دل سے اس طرح اس پر بھروسہ کہ کسی حال میں کسی موقع پر تردد و اضطرابِ خاطر اقدس میں نہیں گذرتا۔

بزرگانِ دین کا قول ہے: توکل اس کا نام ہے کہ تدبیر چھوڑ کر دامن تقدیر کو مضبوط پکڑ لینا اور اس امر کو یقینی جاننا کہ ضرر و نقصان، سود و زیاں خدا ہی کے دست قدرت میں ہے اور بمضمون آیت کریمہ ”يَفْعَلُ اللَّهُ مَا يَشَاءُ وَيَحْكُمُ مَا يُرِيدُ، وَفَعَالٌ لِّمَا يُرِيدُ“ اللہ تعالیٰ جو چاہتا ہے کرتا ہے اور جو ارادہ کرتا ہے ویسا ہی حکم کرتا ہے اور جس کام کا قصد کرتا ہے اس کو کر ہی چھوڑتا ہے، اگر اللہ تعالیٰ اپنے کسی بندہ کو نوازی و آبرو بخشے کسی دوسرے کی کیا تاب و طاقت کہ اس کو مرتبہ عزت سے گرا دے اور ذلیل کرے جبکہ توکل منزل مراد تک پہنچنے کا اعلیٰ ذریعہ ہے، اگر مرد متوکل عاجزان بے بضاعت و گنہگار، بے استطاعت کی نجات کا ذریعہ بنایا جائے تو شایانِ وزیرِ با اور بجا و راست ہے۔



كَفِيلٌ

بمعنی ضامن۔

کفالت سے مشتق ہے، چونکہ آنحضرت صلی اللہ علیہ وسلم روزِ محشر میں گنہگاروں کو شکنجہٴ عذاب سے چھڑائیں گے، اس گرامی لقب سے ملقب ہوئے اور ظاہر ہے کہ درجہٴ کفالت و کالت سے مالی ہے، بندوں کے کام کا ضامن وہی شخص ہو سکتا ہے جو گاڑھے وقت پر نہایت محنت و کوشش سے ان کا کام کر دکھائے اور یہ اسی سے ہوگا جو بندگانِ خدا پر مہربان ہو۔



شَفِیقٌ

امتِ مرحومہ کے حال پر مہربان۔

امت کو آفاتِ دنیا اور عذابِ آخرت سے ڈرانے والے اور روکنے والے؛ کیونکہ مقتضائے سرداری اور لطف مالکیت یہی ہے کہ اپنے مملوک و غلام کو انواعِ لطف و مہربانی سے سرفراز کرے، اور مملوک کو اس کے اختیار پر نہ چھوڑے تاکہ وہ بے راہ نہ ہو جائے بلکہ وہ بکمال و بسوزی اس کو نیک و بد ہر کام سے مطلع کرے؛ کیونکہ فعلِ حسن وہی ہے جس کو شرع نے اچھا کہا اور برا وہ ہے جس کو شرع نے برا کر دیا اور آنحضرت صلی اللہ علیہ وسلم کی کمالِ شفقت یہ ہے کہ بمضمونِ آیت کریمہ ”آپ پر اپنی خواہش نفس سے کچھ نہیں فرماتے، آپ جو کچھ کہتے ہیں وہ وحیِ الہی ہوتی ہے“ مطابق فرمانِ الہی کی آنحضرت صلی اللہ علیہ وسلم نے ایک راہِ سہل آسان بے خلل بنا کر دی کہ ہر شخص بے کھٹکے اس راہ پر چلا جائے اور کبھی گمراہ نہ ہو، وہ شاہِ راہ یہی راہ و طریقِ سنت ہے لہذا آپ کو:



مُقِیْمُ السُّنَّةِ

کہیں تو بجا ہے، یعنی برپا کرنے طریقہ نیک و راہ روشن کے۔

ایسی نفیس و آسان راہ کو سبب خوبی دنیا و سعادت و آخرت ہے، مومن پاک باطن بے تردد اس راہ میں قدم رکھیں اور خطراتِ شیطانی سے جو اس راہ کے مانع و مزاحم ہیں اپنے کو دور رکھیں اور اگر کوئی شیاطینِ الانس تمہارے دل میں یہ وسوسہ ڈالے اور کہے کہ جب ہم سنت رسول کریم پر عمل کریں اور قدیمی رسمیں جو زمانہ دراز سے رواج پذیر ہیں ان کو ترک کر دیں تو ہمارے بھائی اہل زمانہ ہم پر طعن کریں گے اور ہماری اولاد اور آئندہ نسلوں کی عزت خاک میں مل جائے گی، ہم اس کا جواب دیتے ہیں کہ اے مرد کم عقل، تمہارا یہ سوال یا تو بالکل بے بصیرتی کا ہے، تم نے خوبی دین اسلام پر نظر نہیں کی، اور نہ خوبی سنت کہ وحی متلو ہے تم کو معلوم ہوئی، ورنہ کبھی ایسی مہمل بات منھ سے نہ نکالتے، خداوند تعالیٰ قرآن مجید میں جا بجا ارشاد فرماتا ہے کہ سنت و طریقہ رسول اللہ سب راہوں سے بہتر ہے اور جو اسی راہ کو چھوڑے گا، گمراہ ہوگا اور یادیدہ و دانستہ براہِ حسد تم یہ کہہ کہتے ہو اس واسطے کہ تم اس دولت سے محروم ہو۔

سچ ہے حضرت یوسف علیہ السلام کے بھائیوں نے محض حسد کی راہ سے اپنے پیارے بھائی کو کنویں میں ڈھکیل دیا اور بات بنا کر باپ کے سامنے روتے ہوئے گئے، کیا تم بھی یہی چاہتے ہو کہ جس طرح حضرت یوسف علیہ السلام کے بھائیوں نے کیا ہمارے ساتھ معاملہ کرو، راہِ راست سے بہکا کر غارِ ضلالت میں گرا دو پھر اس سے ہاویہ جہنم میں پہنچاؤ (ہم تو ڈوبے ہیں مگر یار کو لے ڈوبیں گے، ہمارے اوپر یہی مثل سچ

کر کھاؤ) افسوس! تم کو خبر نہیں کہ راہِ اسلام سے روکنے والے کو عذابِ آخرت ہے۔
 نیز تارکِ سنت کو جو کہ براہِ عناد و انکار سنت ترک کرے، ہمیشہ آگ میں رہنا ہوگا، خود آیت کریمہ اس پر شاہد ہے ”وَمَنْ يَعْصِ اللَّهَ وَرَسُولَهُ“ تا آخر جس نے خدا اور اس کے رسول کی نافرمانی کی اس کے واسطے دوزخ کی آگ ہے، ہمیشہ آگ میں جلتا رہے گا اور اگر کوئی یہ کہے کہ صاحبو! ہم تو سنتِ رسول پر جان و دل قربان کرتے ہیں لیکن کیا کریں، مجبور ہیں، بے بس ہیں، زمانہ اس کا مقتضی نہیں کہ سنت پر چلیں اور ہم اکیلے کیسے سنت اختیار کر سکتے ہیں، ہماری عورتیں تو کسی طرح راضی نہیں ہوتیں، ان کو کسی کا ڈر نہیں، نہ قاضی کا خوف نہ محتسب کا اندیشہ، مردوں کی باتیں تو بالکل سنتی ہی نہیں، سارے زمانے کا یہی رنگ ہے کہ

ع: زین شوہر، شوہرست و شوہر زین

بی بی میاں بن بیٹھیں اور میاں غریب بی بی ہو گئے، اس صورت میں اگر ہم گھر کے مالک بی بی کے خلاف کرتے ہیں تو بڑی مصیبتوں کا سامنا ہے، گھر میں جانا، ہم خانہ سے آرام پانا، ایک گھر میں رہنا، بسنا، پانی دانہ پانا، ممکن نہ ہوگا اور جملہ کاروبار، معاشرت و گذران میں خللِ عظیم واقع ہوگا، اس باہمی مخالفت کا خراب نتیجہ یہ نظر آتا ہے کہ ہماری بی بی ہماری آرام جان ہمارے ہاتھوں سے نکل جائے گی؛ کیونکہ اس کا قول ہے ”خصم چھوڑو رسم نہ چھوڑو“ اس کا جواب یہ ہے کہ ”نازم بایں ریش و فش“ چہرہ پر مردوں کی داڑھی تو ہے مگر عورتوں سے اس قدر خوف کہ اللہ کی پناہ سر پر پگڑی باندھنا اور دستار بند مردوں کے زمے میں بیٹھنا، اس پر باتیں یہ اے تو بہ کس قدر بے معنی گفتگو ہے، ایسی بھدی عقل و سمجھ پر حیرت و افسوس ہے۔

دین شد از اں ضعیف کہ فرمان دہان شرع ☆ عمامہائے خویش بہ پردار بستہ اند

دین کیوں نہ سست ہے، زمانہ تو یہ آگیا ہے کہ حاکمانِ شرع نے اپنے عمامے سروں سے اتار کر الگ رکھ دیئے، اے مرد و زن مرید تم نے حدیث نبوی نہیں سنی، عورتوں کی برائی کم عقلی تمہارے کانوں تک نہیں پہنچی، آنحضرت صلی اللہ علیہ وسلم فرماتے ہیں ”عورتیں کمال عقل و کمال دین سے محروم ہیں“ اور حکم خدا سے مرد ہر حال میں عورتوں پر حاکم ہیں، مرد عورتوں پر حاکم ان کے کارساز ہیں، یہ خدا کا فرمانا ہے۔

امیر المومنین حضرت عمر رضی اللہ عنہ فرماتے ہیں کہ عورتوں کے برخلاف کیا کرو؛ کیونکہ ان کی رائے کے برخلاف کرنے میں دنیا و دین کے کاموں میں برکت ہے۔ وجہ اس کی یہ ہے کہ عورتیں جو اپنی عقل سے رائے دیں گی وہ ناقص ہوگی، اور اس پر عمل کرنا موجب نقصان دنیا و دین ہے، جس کی عقل کامل اور دل کمال ایمان سے نورانی نہ ہو، اکثر اوقات نماز، روزہ، اطاعت رسول صلی اللہ علیہ وسلم سے غافل رہے، ایسے کو مشیر بات دبیر، خضر راہ تصور کرتے ہو، واہ رے سمجھ تمہاری کیا؟ تم نے نہیں سنا کہ عورتوں کی شان میں یہ شعر کہا گیا ہے:

اگر نیک بودے سرانجام زن ☆ زنان را مزن نام بودے نہ زن
اگر عورتوں کا انجام کار خوبی کے ساتھ ہوتا تو ان کا نام مزن رکھا جاتا نہ کہ زن،
یعنی ان کا نام ہی برا ہے۔

فارسی میں زن کے معنی ”مار“ کے ہیں، صیغہ امر زدن کا زن آتا ہے، اگر تم اول ہی روز عورتوں کو مسائل دین کے سکھا دیتے اور احکام خدا و رسول سے خبردار کرتے تو ان کی صحبت کی آفتوں سے فی الجملہ نجات متصور تھی، اب جب کہ موقع نکل گیا، پشیمانی سے کیا فائدہ، اب تو یہی مناسب ہے کہ حکمت عملی سے ان کو بہ نرمی و دلجوئی، وعظ و نصیحت کر کے سمجھاؤ اور آنحضرت صلی اللہ علیہ وسلم کے باغ سیر و عادات کی سیر کراؤ، شاید کہ راہ ہدایت اختیار کریں۔



مُقَدَّس، رُوحُ الْقُدُسِ، رُوحُ الْحَقِّ، رُوحُ الْقِسْطِ

ہر عیب و نقصان سے پاک، تقدس آنحضرت صلی اللہ علیہ وسلم اس حد تک بڑھا تھا کہ خود جان تقدس ہو گئے اور جسم شریف کو سیر عالم ملکوت حاصل ہوئی، نیز زندگی اسلام کی اس کی راستی، اس کی صداقت آنحضرت صلی اللہ علیہ وسلم ہی کی ذات پاک سے ہے، اور رعایت قانون عدالت میں آپ ایسے کامل ہوئے کہ خود روح روانِ عدالت ہو گئے اور ممکن ہے کہ روح القدس، روح الحق بمعنی روح اللہ کے ہوں جو لقب حضرت عیسیٰ علیہ السلام کا ہے، اس صورت میں اضافت روح کی حق کی طرف واسطے اظہار شرافت نبوی کے ہے جس طرح ”نفخت فیہ من روحي“ میں جو کہ حضرت عیسیٰ علیہ السلام کی شان میں وارد ہے، یہی تقریر ہے۔

یہ بھی کہتے ہیں کہ جملہ عالم بمنزلہ بن کے ہیں اور آنحضرت صلی اللہ علیہ وسلم بمنزلہ جان کے، اور روح القسط میں یہ نکتہ بیان کرتے ہیں کہ آپ کی ذات مبارک سے عدل کو قیام ہے۔

عدل سے قائم آسمان و زمین ☆ عدل ہے باعث اقامت دین
گر نہ خیمہ کا ہو ستون قائم ☆ بے ستون ہو نہ خیمہ پھر قائم
جبکہ آنحضرت صلی اللہ علیہ وسلم کا تقدس مومنوں کے دل میں قریب بہ تقدس
جناب باری ہے؛ لہذا دونوں جہان کی مراد حاصل ہونے میں آنحضرت صلی اللہ علیہ وسلم کا وسیلہ کافی ہے۔



کَافِ، مُکْتَفِ

امت مرحومہ کے حق میں حصول حاجاتِ دو جہاں کے واسطے آنحضرت صلی اللہ علیہ وسلم ہی کافی اور بس ہیں یا آنحضرت صلی اللہ علیہ وسلم روزی مقدر پر کفایت کرنے والے ہیں۔

اب اگر ہم آپ ہی کے ہو جائیں ہم کو دوسرے وسیلے کی حاجت نہ رہے گی، کیونکہ آپ کے سوا کوئی ایسا نہیں کہ فردائے قیامت میں گنہگاروں کو عذابِ آخرت سے چھڑائے، اور اس پر دلیل یہی ہے کہ جو کتاب آسمان سے آنحضرت صلی اللہ علیہ وسلم نازل ہوئی اور آنحضرت صلی اللہ علیہ وسلم کججمع وجوہ اس کتاب کے تابع و پیرو ہیں اور اس کی ابتدا ”ب“ سے اور خاتمہ ”س“ پر ہے، ان دونوں حرف کو جمع کریں تو لفظ ”بس“ ہوتا ہے۔

☆ اول و آخر قرآن ب س ہے یعنی رہبر دین کا قرآن ہے بس اور جبکہ قرآن مجید واسطے تحصیل سعادت ابدی کے نظر عارف میں بس ہے تو آنحضرت صلی اللہ علیہ وسلم کہ اس کتاب کے پہنچانے والے ہیں، ہمارے واسطے کافی ہیں، اس کی دلیل یہی دلیل مذکور کافی ہے، اس واسطے حضرت صدیق اکبرؓ نے فرمایا ہے کہ ”ہم کو دین و دنیا میں خدا اور اس کے رسول کافی ہیں، اگر چہ دنیا کے مال و متاع سے ہم خالی ہاتھ ہوں، اس کا کچھ غم نہیں“ اور جب حضور سرور عالم صلی اللہ علیہ وسلم معرفت الہی میں کامل دیکھتا ہوں تو ضرور ہے کہ سب چھوٹے بڑے آپ کے سیلے سے اپنی اپنی مراد پائیں گے۔



بَالِغٌ، مُبَلِّغٌ

کمال کو پہنچنے والے، یادِ الہی و احکامِ خدائی جن و انس کو پہنچانے والے۔ تاکہ سب مخلوق خدا پر ایمان لائے، آپ کی رسالت کی تصدیق کرے؛ کیونکہ در حقیقت مومن و مسلمان کے یہی معنی ہیں اور جو شخص برائے نام مسلمان ہو اور مسلمانوں و دینداروں کا کام نہ کرے وہ کس کام کا ہے، روایت ہے کہ آنحضرت صلی اللہ علیہ وسلم آخری وقت اپنی امت کے خیال سے پریشان و بے قرار ہوئے، نہایت غم سے رونے لگے اور اصحاب کبار کو طلب کر کے بہت کچھ وصیت فرمائی، بعدہ ارشاد ہوا: ”تم لوگ میری امت کے بہترین اشخاص ہو، میرے بعد کتاب اللہ و سنت رسول اللہ کو نہ چھوڑنا، پھر فرمایا: ”اللہم بلغت“ خدایا میں نے اپنی زندگی میں تیرے احکام تیرے بندوں کو پہنچا دیئے اور آخری وقت تک جو کچھ کہنا سننا تھا کہہ دیا اور جو میرا کام تھا وہ میں نے کیا، اب ان کی ہدایت ان امراضِ نفسانی سے شفا بخشنا یہ تیری عنایت پر موقوف ہے۔



شَافٍ

امراضِ ظاہری و باطنی سے شفا دینے والے۔ دوائے ہدایت پلا کر موادِ فاسد سے دل کا تنقیہ و تصفیہ کرنے والے اور وہ دوائے شافی یہی قرآن مجید ہے جس کی صفت ”فِيهِ شِفَاءٌ لِلنَّاسِ“ ہے یعنی اس میں سب لوگوں کی شفا ہے۔

کتب سیر میں مرقوم ہے کہ آنحضرت صلی اللہ علیہ وسلم کی دعا سے آپ کے وضو

کے بچے ہوئے پانی سے بیمار شفا پاتے تھے اور یہ شفا بخشی اس حکیم ربانی طبیب رحمانی کی اس دارِ فانی سے رحلت کے بعد اور اب بھی موجود باقی ہے کیونکہ آنحضرت صلی اللہ علیہ وسلم قبر مبارک میں زندہ ہیں اور جو کوئی بصدق دل درود پڑھے یا آپ کے اسمائے گرامی پڑھ کر اپنے پر یا کسی دوسرے پر دم کرے، جملہ امراض و بلا، نظر بد، آسیب سے نجات پائے گا اور حق تعالیٰ شافی مطلق ہے، آنحضرت صلی اللہ علیہ وسلم کی برکت سے اس بیمار کو شفا عطا کرے گا؛ لیکن اس تاثیر کے واسطے طہارت ظاہری و باطنی، رزق حلال، صدق مقال درکار ہے اور جہاں یہ شرطیں مفقود ہیں، اثر بھی کم ہوگا، بہر حال آنحضرت صلی اللہ علیہ وسلم کی ذات پاک سے مدد لینا چاہیے اور آپ کی ذات گرامی قدر سے امید شفا کیوں نہ لی جائے، آپ تو جملہ تعلقات دنیوی قطع کر کے ذات وحدہ سے مل گئی ہیں۔



وَاصِلٌ، مَوْصُولٌ

درگاہِ حق تعالیٰ میں پہنچنے والے، پیوستہ بحق سبحانہ۔

ماسوائے واجب تعالیٰ سے دور آنحضرت صلی اللہ علیہ وسلم کا دنیا میں تشریف لانا اور خدائے تعالیٰ سے ظاہری جدائی یہ چند روزہ تھی اور یہ بھی بغرض تکمیل دین و ہدایت خلق اللہ کے واسطے تھا، جب حضور اس مہم عظیم سے فارغ ہو گئے، جانب مقصود اصلی کے رجوع کیا اور اس سے زیادہ اس خاکدان تیرہ رہنا پسند نہ فرمایا؛ کیونکہ حب وطن علامت ایمان کی ہے، اصلی وطن کا شوق اور مبدأ فیاض کی جانب پھر جانا ایمان والوں کا کام ہے، اسی واسطے جس شخص کے دل میں کمال ایمان نہیں ہوتا وہ اس وصال (موت) سے ڈرتا ہے خصوصاً جس کے مال و زر، متاع دنیوی بکثرت ہو، باغات،

جائیداد وزمین، عمارات عالیشان، ہاتھی گھوڑے، ساز و سامان عیش دنیوی موجود ہو، وہ تو دنیا سے جانے کا نام نہیں لیتا، کسی کا قول ہے، فقیر کا مرنا اس کے واسطے باعث آرام ہے اور مالدار کی موت اس کے حق میں باعث حسرت ہے، اگر انسان کو فیض صحبت کا ملان راہِ حق کی برکت سے یہ معلوم ہو جائے کہ:

ہرگز نمیرد آنکہ دلش زندہ شد بعشق ☆ ثبت اس بر جریدہ عالم دوام ما
جس کا دل عشق الہی سے زندہ ہے وہ ہرگز نہیں مرتا، اور یہ امر یقینی طور سے ثابت ہے اور مولیٰ کی محبت اس کے دل میں پختہ و مستحکم ہو جائے، اور وہ بہشتی نعمتوں، حور و غلمان، شراب طہور، دیدار خدا کا مشتاق و آرزو مند بن جائے تو اس دنیائے فانی سے برداشتہ خاطر ہوگا اور ہر وقت منتظر رہے گا کہ کس وقت پیغام اجل آئے اور میں اس قفس عنصری سے پرواز کروں؛ کیونکہ بغیر حیلہ موت کے دوست تک پہنچنا ممکن نہیں ہے، موت ایک پل ہے، کہ حبیب کو حبیب سے ملا دیتی ہے۔

بزرگانِ دین کا قول ہے اور ایسا شخص جو ہر وقت منتظر موت کا رہتا ہے، مرتے وقت اگر اس کے عزیز، دوست، اس کے فراق دائمی کے غم میں اشکبار ہوں تو یہ ان کو نصیحت کرتا ہے اور کہتا ہے کہ اگر ذرہ آفتاب تک پہنچ جائے اور قطرہ دریا سے مل جائے تو کیا غم ہے اور یہ کون موقع رنج و الم کا ہے اور اگر انسان نے دنیوی تعلقات کو قطع نہ کر دیا ہو اور بمضمون ”موتوا قبل ان تموتوا“ موت سے پہلے مر جاؤ، مرنے سے قبل نہ مر گیا ہو تو مرتے وقت اس کا مستقل رہنا اور موت سے نڈر و بے خوف رہنا دشوار ہے۔

حدیث شریف میں ہے کہ اگر کوئی چاہے کہ مردہ زمین پر چلتا پھرتا دیکھے تو ابو بکر کو دیکھ لے؛ کیونکہ وہ واصلانِ درگاہِ الہی اور کاملانِ راہِ حق سے ہیں، آنحضرت صلی اللہ علیہ وسلم کا واصل و موصول ہونا تو اس وقت ذہن نشین ہوگا جب کہ آپ کو تمام مخلوق خدا پر یقیناً سابق جانے۔



سَابِقُ

جملہ کائنات سے اول، یا مراتب کمال میں، سب پر سبقت لے جانے والے
یا سب سے اول جنت میں داخل ہونے والے، یا رزم و بزم میں انبیائے کرام پر
سبقت کرنے والے۔

کیونکہ آپ کی امت دوسروں کی امتوں سے زیادہ ہے، اور میدانِ جنگ میں آپ
کا قدم شجاعانِ زمانہ سے پہلے جاتا ہے، یا سابقینِ اولین پر سبقت کرنے والے، ارشادِ نبوی
”میں سب مسلمانوں میں اول ہوں“ اس پر دال ہے، یا سیرِ نو آسمانوں میں فرشتوں پر
سبقت لے گئے، الغرض آپ کو سبقت بخند وجوہ ثابت ہے اور آپ اسی کے سزاوار ہیں کہ
عاجزوں کے دست گیر ہوں اور اپنی جماعت کو دارالقرار میں کھینچ کر پہنچا دیں۔



سَائِقُ

مشتق ”سوق“ سے ہے، یعنی امت ناتواں کے آگے ہو کر ان کو جنت کی
جانب کھینچنے والے اور اس طرح کسی کو کھینچنا دلیلِ زیادتی شفت و رحم کی ہے، جیسے
مہربان باپ اپنے عزیز بیٹے کو سیر کے واسطے اس طرح لے جاتا ہے یا نابینا کا لے
جانے والا خود آگے ہوتا ہے اور اپنی لکڑی اس کے ہاتھ میں دیدیتا ہے اور یہ کھینچنا دنیا
میں تو علم معرفت الہی کی طرف ہے اور عقبیٰ میں بجانبِ روضہٴ رضوان ہے؛ کیونکہ آپ
تو بمنزلہ مہمانِ رحمن کے ہوں گے، آپ کی امت کو آپ کے طفیل میں قدر و عزت

حاصل ہو، اس واسطے کھینچ کر یا ہاتھ پکڑ کر لے جانا ہے۔

یا یہ غرض ہے کہ آپ کی امت کا کوئی مزاحم و مانع نہ ہو، یا یہ حکمت ہے کہ جب آپ آگے ہوں گے اور امت پیچھے تو آپ پیشوا و امام ہیں اور امت پیرو و مقتدی، اس طرح لے جانے میں امت قوی دل ہوگی کہ ہم اپنے امام کے پیچھے ہیں، جاننا چاہیے کہ جس طرح ہم نے آنحضرت صلی اللہ علیہ وسلم کو اپنا پیشوا سمجھا درحقیقت ایسا ہی ہوا اور آپ کے پیرو ہونا ہمارے کام بھی آیا اور زمانہ میں ایسے لوگ کم ملیں گے کہ محنت و مصیبت کے وقت کام آئیں۔

بالخصوص قیامت کے روز کہ جس کی شان میں یہ آیت کریمہ وارد ہے ”یَوْمَ يَفِرُّ الْمَرْءُ مِنْ أَخِيهِ وَأُمِّهِ“ تا آخر حاصل معنی یہ ہے کہ روز قیامت میں دوستی کا امتحان ہوگا وہ ایسا ہولناک دن ہے کہ اس دن انسان اپنے بھائی، ماں باپ، اپنی زوجہ لڑکوں کے پاس سے بھاگے گا، اس خیال سے کہ شاید یہ لوگ اس سے کسی طرح مدد چاہیں، ہر شخص کو اس دن بڑی فکر ہوگی جو دوستوں، عزیزوں کی طرف متوجہ ہونے سے روکے گی، اب اس دن آنحضرت صلی اللہ کی دوستی و محبت کو خیال کرو اور آپ کی رہنمائی بدل قبول کرو، یہ آپ کی عین محبت و شفقت ہے کہ یہاں بھی راہ بتادی اور وہاں بھی مدد کو موجود۔



ہَادِ

خلق خدا کو معرفت خالق کی جانب اور اپنے طریقہ پسندیدہ کی طرف ہدایت کرنے والے آپ کا طریقہ یہی شریعت حق اور سنت نبوی ہے۔

جاننا چاہیے کہ ہدایت تین قسم ہے: ایک زبانی، وعظ و نصیحت، دل پسند جس

میں آیاتِ قرآن و احادیثِ نبوی، اقوالِ مجتہدین، حکایاتِ صالحین ہوں۔
 دوسری ہدایت فعلی یعنی پہلے خود ہدایت کرنے والا اس کام کو کرے، پھر دوسروں کو ادھر بلائے، اس ہدایت کا بڑا ثواب ہے۔

تیسری ہدایت قلبی ہے یعنی دل کی قوت اور اس کی تاثیر سے ہدایت کرنا، اس کو توجہ و تصرف کہتے ہیں اور یہ ہدایت از قبل اعجاز و کرامت ہے اور بجز اس شخص کے جس نے راہِ نبوت میں قدم رکھا ہو یہ ہدایت ممکن نہیں اور یہ امر بخوبی روشن ہے کہ ان تینوں قسم کی ہدایت میں آنحضرت صلی اللہ علیہ وسلم کو اس درجہ کمال حاصل تھا کہ اس سے بڑھ کر وہم و خیال میں متصور نہیں۔

اہل تحقیق کے نزدیک ہدایت ایک آسمانی نور ہے کہ جس کے بدولت کفر و ضلالت کی تاریکی اہل زمین کے دلوں سے دور ہو جاتی ہے، اس کی حقیقت وہی جانے جس کو خداوند تعالیٰ اپنی معرفت عنایت فرمائے، آیت کریمہ: ”يَهْدِي اللَّهُ لِنُورِهِ مَنْ يَشَاءُ“ جس کو خدا چاہتا ہے اسی کو اپنے نور کی ہدایت کرتا ہے، اس پر شاہد ہے، بزرگانِ دین فرماتے ہیں، راہِ ہدایت اختیار کرنے والے کی مثال اس طرح ہے جیسے کہ ایک اندھا ہو اور اس کو کوئی لکڑی پکڑا کر راستہ چلائے، اندھا بے چارہ دیکھ نہیں سکتا اس کو خبر نہیں کہ راہ صاف ہے یا کہیں کنواں یا غار ہے، وہ تابع محض ہے، اگر اس کا ساتھی راہ سے واقف ہے تو خیر، اندھا منزل مقصود تک پہنچ رہے گا اور اگر ساتھی خود بے خبر ہے، سپید و سیاہ، خیر و شر میں امتیاز نہیں رکھتا تو خدا حافظ، اس صورت میں تا بمنزَل مقصود پہنچنا خالی از تکلف نہیں، آنحضرت صلی اللہ علیہ وسلم چونکہ ہادی ہیں اور اللہ تعالیٰ کی طرف سے خلق خدا کی جانب ہدیہ و تحفہ ہیں؛ لہذا آپ نے ہدایتِ عالم میں کبھی کوتاہی نہ فرمائی۔



مُہدی

صیغہ اس مفعول ”اہداء“ کا ہے، یعنی درگاہِ رب العزت سے امت مرحومہ کی جانب ہدایہ بھیجے گئے۔

تاکہ لوگ اس متبرک و نفیس تحفہ کی قدر کریں، اور جانیں کہ ان کی خوش قسمتی سے چراغ روشن کنندہ عالم نے آسمانِ ہدایت پر طلوع کیا اور امت مرحومہ کی نجات کے لیے واسطے رحمت مجسم بنا کر بھیجا۔

حدیث شریف میں ہے ”میں رحمت ہوں“ کہ بطور ہدیہ کے ومن جانب خدا تمہارے پاس آیا ہوں اور یہ لفظ صیغہ اسم فاعل کا بھی ہو سکتا ہے یعنی ”مہدی“ یعنی ہدی (قربانی) مکہ معظمہ کی طرف لے جانے والے یا بھیجنے والے یا یہ معنی ہیں کہ آپ ہدیہ نیاز بدرگاہ بے نیاز بھیجتے ہیں؛ کیونکہ بارگاہِ عالیجاہ میں خاک عجز کا یہ مرتبہ و قدر ہے کہ اکسیر کی قیمت پر لیتے ہیں اور ایک سجدہ جو بکمال خشوع و خضوع ہو اس کے عوض درجاتِ جنت حور و قصور عنایت فرماتے ہیں۔

حدیث شریف ہے جس نے خدا کے واسطے تواضع اختیار کی خداوند تعالیٰ اس کو بلند کر دیتا ہے اور چونکہ حق اول کا ہوتا ہے یعنی جو سب پر مقدم ہو، جس قدر ہدیے اور تحفے کہ خاصانِ خدا نے بارگاہِ الہی میں گزارنے ہیں ان سب میں اسی کا ہدیہ مقبول ہے جس کا نام نامی:



مُقَدِّم

ہے، آگے کیے گئے، پیش دست۔

آنحضرت صلی اللہ علیہ وسلم کا تقدم عالم ارواح، و عالم اجسام میں مسلم ہے اس عالم میں ابوالا روح نام تھا اس عالم میں سردار نبی آدم ہیں، سچ ہے جس کو خدا عزت و قدر بخشے سب لوگ بھی اس کی حرمت کرتے ہیں اور سر آنکھوں پر بٹھاتے دل و جان میں جگہ دیتے ہیں اور سب کی نظروں میں:



عَزِيزٌ

ہوتا ہے، کمیا ب، قادر توانا۔

اور عزیز خداوند تعالیٰ کا بھی نام ہے، اگر آنحضرت کو عزیز مصر جان سمجھیں تو بجا ہے، آپ جہاں کے اور جملہ اہل جہان کی جان ہیں، اے بھائیو! اگر تمہاری قسمت میں سعادت ہے تو آنحضرت صلی اللہ علیہ وسلم کے پیر ہو جاؤ، آپ کی آستان رسالت پر سر رکھو، پیروی شرع شریف کو موجب سعادت ابدی جانو، گروہ اہل سنت و جماعت میں داخل ہو اور جو لوگ آنحضرت صلی اللہ علیہ وسلم کی بارگاہ رسالت سے منکر ہو کر پھر گئے، چاہے گمراہی میں گرفتار ہوئے اور قیامت میں غم و اندوہ و حسرت کے پامال ہوں گے، اور ندامت و افسوس کے ساتھ کہیں گے، اے کاش ہم رسول کے ساتھ راہ چلتے، تو آج اس نوبت کو کیوں پہنچتے، دنیا کی دولت و حشمت ہرگز اس جہاں میں کچھ کام نہ آئے گی، بجائے اقسام نعمت الہی کے دوزخ کی پیپ و لہو، زقوم درخت ضریح، یہ ان کی غذا ہوگی، سرد پانی کے عوض کھولتا گرم پانی پییں گے، جس کی گرمی سے اتریاں کٹ کٹ کر گر پڑیں گی، حضرت عیسیٰ علیہ السلام کو جو آنحضرت صلی اللہ علیہ وسلم کی تشریف آوری کی بشارت دینے کو بھیجے گئے، ان کی امت نے بدنام کیا، ابن اللہ کہا، حق تعالیٰ

قیامت میں حضرت عیسیٰ علیہ السلام سے سوال کرے گا، اور فرمائے گا ”کیا تم نے لوگوں سے کہہ دیا تھا کہ خدا کے سوا تم کو اور تمہاری مان کو خدا بنائیں“ حضرت عیسیٰ بکمال تضرع و زاری عرض کریں گے ”خدا و ندا اگر میں نے ایسا کہا ہے تو تو دانا و بینا علام الغیوب ہے، تو میرے جی کی بات جانتا ہے اور میں تیرے جی کی بات نہیں جان سکتا، میں بندہ مسکین تیری عنایت کا پروردہ، یتیم مادر زار، تیری ذات کی کنہ سے واقف نہیں۔

نسبت خفاش با عیسیٰ چو عیسیٰ با خداست ☆ می شود عیسیٰ خدا خفاش اگر عیسیٰ شود
حضرت عیسیٰ علیہ السلام کو ذات باری تعالیٰ سے وہ نسبت ہے جو چمگادڑ کو حضرت عیسیٰ علیہ السلام سے یعنی جس طرح چمگادڑ حضرت عیسیٰ کی حقیقت جاننے سے بے بہرہ ہے اسی طرح حضرت عیسیٰ دریافت کنہ باری تعالیٰ میں قاصر ہیں، بالفرض اگر عیسیٰ علیہ السلام خدا ہو جائیں تو چمگادڑ عیسیٰ کے درجہ میں ہوگا۔

اے برادر عزیز! جب اہل کتاب کا تو یہ حال ہے تو جو لوگ باطل دین رکھتے ہیں ان کا کیا ذکر، ان کا قبلہ تو مخلوقات الہی ہیں، خالق تک ان کے قاصر ذہن نہیں پہنچتے، ان کے معبودوں پر غور کو اور دیکھو تو حیرت ہو، کسی کا معبود ستارہ ہے، ایک سانپ کی پرستش کرتا ہے، دوسرا گھر کے پتھروں پر سر جھکائے ہے، کوئی آگ جلا کر اس کی عبادت کرتا ہے، کسی نے سبزہ باغ کو اپنا خدا بنا لیا، کوئی گنگا جمنہ کا پانی پوجتے ہیں، کوئی چیل کوئے کی عبادت میں سرگرم ہے، کسی کی گائے کی دھن ہے، کوئی مورتیاں تراش کر اپنے سامنے دھر کر ”ہر ہر“ بول رہا ہے، کوئی چاندی سونے کو معبود برحق مانتے ہوئے ہے، کسی کی ہمت بڑی تو فرج و ذکر کی پرستش کرنے لگا اور لنگ کی پوجا اپنا مذہبی شعار مقرر کیا۔

الغرض جتنے جھوٹے مذہب والے ہیں اسی طرح بہکے ہوئے ہیں، مگر خداوند تعالیٰ پاک و برتر ہے، شریکوں سے مبرا اور اس کی ذات ان صفات سے بھی پاک ہے

جو صفات کفار و مشرکین نابکار بیان کرتے ہیں، اور بے جاتا و یلات کرتے ہیں کہ یہ چیزیں مظاہر الہی ہیں، مگر ذات باری تعالیٰ ان سب سے منزہ ہے، البتہ مظہر خاص الہی وہی شخص ہے جس کو:



فَاضِلٌ، مُفَضَّلٌ

کہیں، یعنی صاحب فضیلت و بزرگی۔

اور تمام انبیاء و مرسلین اور جملہ اولین و آخرین پر بزرگی دیے گئے اور آنحضرت صلی اللہ علیہ وسلم کی فضیلت کے اسباب بہت ہیں، یہاں دو چار بطور تمثیل کے مذکور ہوتے ہیں، پہلا سبب یہ ہے کہ مقصود پیدائش مخلوقات سے آنحضرت صلی اللہ علیہ وسلم کی ذات مقدس ہے، صانع ازل نے صورت مبارک کو کمال خوبی و لطافت سے آراستہ کیا اور اقسامِ حکمت نے آپ کی ترکیب میں دخل پایا بعد تخلیق آپ کے باوجود یکہ دائرۂ قدرتِ الہی نہایت وسیع ہے خداوند تعالیٰ نے نہ چاہا کہ آپ کا مثل عالم میں پایا جائے؛ کیونکہ عاشق و معشوق کے درمیان نسبت تناسب و توافق ضرور ہے اور نقاش کی خوبی اس میں ہے کہ اپنے محبوب کے چہرے میں ایسی نقاشی و دلفریبی عمل میں لائے کہ اپنے ہنر کا کوئی دقیقہ نہ اٹھا رکھے اور جہاں تک صنعت و کاریگری کرتے بنے سب صرف کردے اور صاف صاف بزبان حال کہہ دے، ”اس سے بہتر نقش و نگار کسی اور میں نہ بناؤں گا؛ کیونکہ مجھ کو دوسرے سے کیا غرض و مطلب، میرا تو محبوب و مطلوب بس یہی ایک ہے۔“

دوسرا سبب: آنحضرت صلی اللہ علیہ وسلم کو اس خوبی سے ادب حاصل ہوا کہ یہی خوبی ادب آپ کی فضیلت کی باعث ہو گئی۔

تیسرا سبب: طہارتِ ظاہری و باطنی تو آپ کی فضیلت بڑھانے کا موجب ہوئی، جس کی وجہ سے درجاتِ فضیلت میں ترقی بے انتہاء ہوتی گئی، آپ کی اور آپ کے یاروں کی فضیلت اسی کے دل میں خوبی کے ساتھ جلوہ گر ہوگی جس کا دل خباثت سے پاک غبارِ کینہ اپنے سینے سے نکال دیا ہو، اسی واسطے بزرگانِ دین کے نزدیک علامتِ سنت و جماعت حضرت ابوبکر و عمر کی تفضیل ہے اور ان کا قول ہے کہ ”تفضیل الشیخین، و حب الختین، و مسح الخفین“ یعنی حضراتِ شیخین کو افضل جاننا اور حضرت عثمان و علی رضی اللہ عنہما سے محبت رکھنا، موزوں پر مسح کرنا سنی ہونے کا نشان ہے۔

مرد عارف اس تفضیل سے خوش و راضی ہے؛ کیونکہ قطعِ نظر درجہِ صحبت و کسبِ فیضِ نبوی کے حضرت ابوبکر صدیق اور حضرت عمر فاروق رضی اللہ عنہما نے اپنی اپنی لڑکیاں آنحضرت صلی اللہ علیہ وسلم کے نکاح میں دیدیں۔

اور وہ حدیث جس میں تین باپ کا ذکر ہے، سابق میں گذر چکی اس میں خسر کو باپ فرمایا ہے یہ کتنی بڑی شرافت ان دونوں صاحبوں کی ہے۔

اب رہی یہ حدیث جس کا میں دوست، علی بھی اس کے دوست ہیں، یہ منافی تفضیلِ شیخین نہیں ہے، اگر مردِ دیندار صرف خسر ہونے کے بزرگی پر نظر کر کے جناب صدیق اکبر و فاروق اعظم کو دیکھے تو ان کی بزرگی کا قائل ہو جائے گا اور ان کی تفضیل کو مان جائے گا، باقی توفیق یہ تو خدا کا کام ہے۔



فَاتِحُ، مُفْتَاِحُ، مُفْتَاِحُ الرَّحْمَةِ، مُفْتَاِحُ الْجَنَّةِ

کھولنے والے، کنجی، رحمت کی کنجی، خزانہ مخفی کا دروازہ۔

آپ ہی کے سبب کھل گیا، آغاز پیدائش عالم آپ ہی کی ذات بابرکات سے ہے، دیگر فتوحات ملکی کہ آنحضرت صلی اللہ علیہ وسلم اور اصحاب کبار کو ممالک عرب و عجم میں خدا کی مدد و نصرت سے ہوئے وقائع و غزوات دیکھنے سے ظاہر ہوتے ہیں، اگر آنحضرت صلی اللہ علیہ وسلم کے گوشہ ابر کو معرفت کی باریکیوں کی کنجی کہیں تو بجا ہے۔

مفتاح الرحمت اس لیے نام ہوا کہ آپ کے واسطے سے رحمت الہی تمام مخلوق کے شامل حال ہوئی، مفتاح بہشت اس واسطے ہیں کہ قیامت میں سب سے پہلے بہشت کے اندر داخل ہونے والے آپ ہی ہیں یا یہ وجہ ہے کہ جنت کی کنجی حضور ہی کی ذات مقدس ہے؛ کیونکہ آپ کے فرمان واجب الاذعان پر جو کوئی عمل کرے گا جنت کا دروازہ اس کے واسطے کھل جائے گا، جیسا کہ ارشاد نبوی ہے، وضو نماز کی کنجی، اور نماز بہشت کی کنجی ہے، اگر کشائش کا رہائے دشوار آنحضرت صلی اللہ علیہ وسلم کی ذات پاک کی برکت ہوئی تو تعجب ہی کیا، آپ تو:



عَلَمُ الْإِيمَانِ، عَلَمُ الْيَقِينِ

ہیں، نشانِ ایمان، نشانِ یقین۔

بیان اقسامِ ایمان

جاننا چاہیے کہ ایمان کے معنی گرویدہ ہونا، یہ دو قسم ہے: مجمل، مفصل۔

ایمان مجمل یہ ہے کہ خدا اور اس کے رسول کو ماننا، کلمہ لا الہ الا اللہ محمد رسول اللہ کو زبان سے ادا کرنا اور دل سے اس کی تصدیق کرنا، ایمان مفصل یہ ہے کہ خدا، فرشتے، آسمانی کتابیں، پیغمبران مرسل، تقدیر خیر و شران سب کو ماننا اور یقین کے معنی، کسی بات کو یکے طور

پراس طرح ماننا کہ شک بالکل اٹھ جائے، نفس الامر میں یقین درخت ایمان کا پھل ہے۔

اقسام یقین

عارفین کے نزدیک یقین تین قسم ہے: علم الیقین، عین الیقین، حق الیقین۔
علم الیقین یہ ہے کہ اللہ جل شانہ کو بہ صفت جلال پہچانے ”اِذَا ثَلَيْتُ عَلَيْهِمْ
آيَاتُهُ فَزَادَتْهُمْ اِيْمَانًا“ جب ان پر خدا کی آیتیں پڑھی جاتی ہیں ان کے ایمان
زیادہ ہو جاتے ہیں، اس آیت میں علم الیقین بیان فرمایا ہے۔

”وَجَلَتْ قُلُوبُهُمْ“ ان کے دل ڈریں، ”اُولَئِكَ هُمُ الْمُؤْمِنُونَ حَقًّا“
یہ لوگ مومن برحق ہیں، یہ بھی صفت علم الیقین کی ہے اور عین الیقین کشف و شہود و
مشاہدہ کو کہتے ہیں، سالک ظاہر الہی کو چشم یقین دیکھے اور اشیاء موجودہ میں جمال خدا
وندی مشاہدہ کرے۔

برگ درختان سبز در نظر ہوشیار ☆ ہر ورقے دفترے ست معرفت کردگار
یہ سبز درختوں کے پتے مرد عارف حق بین کی نظر میں ایک ایک پتا معرفت الہی
کا ایک دفتر ہے اور حق الیقین اس کا نام ہے کہ انتہائی درجہ یقین کا حاصل ہو کہ اس سے
اوپر کوئی مرتبہ تصور میں نہ آئے، اس کے جیسا کہ امیر المؤمنین جناب علی مرتضیٰ فرماتے
ہیں کہ اگر پردہ اٹھا دیا جائے تو میرا یقین نہ زیادہ ہوگا۔

مطلب یہ ہے کہ حقیقت یقین تک ایسا پہنچ گیا ہوں کہ اس سے زیادہ ترقی
ممکن نہیں، جناب امیر المؤمنین علیؑ کے حالات میں ہے کہ جب آپ نماز کے واسطے
وضو کرتے، آپ کے چہرہ کا رنگ متغیر ہو جاتا، بدن کا پنپنے لگتا، لوگوں نے سبب
دریافت کیا، آپ نے جواب دیا، ایسی بڑی اور بھاری امانت جس کے اٹھانے سے

زمین و آسمان و پہاڑوں نے پہلو تہی کی، میں اس کو اٹھانے کے واسطے آمادہ رہتا ہوں، خوفِ جلالِ الہی مجھ پر اثر کرتا ہے، اس واسطے میری حالت متغیر ہو جاتی ہے، یہ مضمون بھی حق الیقین کی جانب اشارہ کرتا ہے؛ کیونکہ جناب امیر المومنین کو نورِ یقین علی وجہ الکمال حاصل تھا اور وہ کسی طرح مشاہدہ حق سبحانہ سے حاجب و حائل نہ ہوتا تھا۔

حدیث شریف میں ہے اپنے خدا کی عبادت کر اس طرح کہ گویا تو اس کو دیکھ رہا ہے، یہ امر بخوبی ظاہر ہے کہ نورِ ایمان بصفۃ کمال آنحضرت صلی اللہ علیہ وسلم ہی کے وسیلے سے مومنوں کے دلوں پر چمکا؛ کیونکہ آپ:



دَلِيلُ الْخَيْرَاتِ

نیکوں کی طرف دنیا و آخرت میں راہ دکھلانے والے ہیں۔
اور یہ صفت آپ کی مزید ثواب کی دلیل ہے؛ کیونکہ کارِ خیر کی دلالت کرنے والے کو بھی ثواب کا کام کرنے والے کا ملتا ہے اور اس کے اعمال نامہ میں نیکی کرنے والے کا ثواب لکھ دیا جاتا ہے، بغیر اس کے کہ عامل کے ثواب سے کچھ کم کریں، اگر امورِ خیر کا بیان تفصیلی ہو تو ایک دفتر درکار ہے، مجملًا اس قدر ہے کہ خیرات منجملہ مکارمِ اخلاق ہے اور بحکم بہترین امور اوسط درجے کا کام ہے، ہر کام میں میانہ روی آنحضرت صلی اللہ علیہ وسلم کا دستور تھا، جب میانہ روی کو چھوڑ کر ادھر یا ادھر جھکے تو ضرور افراط و تفریط لازم ہوگی۔

تقاوست کہ از آفتاب نہ بہ سہا

بدان دلیل کہ خیر الامور اوسطها

میانہ طرفین از صفات چندانی

پس اختیار وسط راست در جمیع امور

میانہ امر، بیچ کی راہ اور وسط میں از بس خوبیاں ہیں اور اس میں اور طرفین میں اس قدر فرق ہے کہ جس قدر آفتاب اور ستارہ میں فرق ہیں ہے، اسی واسطے وسط و میانہ روی سب کاموں میں پسندیدہ ہے، اس دلیل سے کہ بہترین امور اور وسط ہے اور بحکم حدیث شریف بہتر انسان وہ ہے جو لوگوں کا نفع رساں ہو۔

دلیل محکم اس دعویٰ کے ہے اور آنحضرت صلی اللہ علیہ وسلم کا بہترین انسان ہونا ثابت ہوا اور نیکیوں میں سب سے اول و مقدم توحید و معرفت الہی ہوئی اور آنحضرت صلی اللہ علیہ وسلم کے فضائل اور آپ کی خوبی طریق کتاب و سنت سے معلوم ہوتی ہے، آیت کریمہ: ”وَآمِنُوا بِمَا نَزَّلَ عَلَىٰ مُحَمَّدٍ وَهُوَ الْحَقُّ“ تا آخر، ایمان لاؤ اس چیز پر (یعنی قرآن پاک) جو کہ محمد صلی اللہ علیہ وسلم پر اتاری گئی اور آپ پروردگار عالم کی جانب سے حق اور سچے ہیں، گنہگاروں کے گناہ دور کرتے ہیں اور ان کے دلوں کی اصلاح کرتے ہیں، بزبان فصیح آپ کی شرافت و رہنمائی پر ناطق ہے اور جس کی یہ صفت ہے کہ نیکیوں کی رہنمائی کرے، نیکیوں کی درستی اور قابل اعتبار ہونا بھی اسی کی ذات پر موقوف ہے۔



مُصَحِّحُ الْحَسَنَاتِ

جملہ نیکیوں کی تصحیح کرنے والے۔

یعنی اعمال نامے بندگانِ الہی کے بغیر آپ کی تصدیق و نشانی کے بارگاہِ الہی میں قابلِ پیشی کے اور درجہ قبولیت میں جگہ پانے والے نہ ہوں گے اور سندانِ نیکیوں کی بلا منظوری آنحضرت صلی اللہ علیہ وسلم کے باطل سمجھی جائے گی۔

روایت ہے کہ حکیم بن حزام نے آنحضرت صلی اللہ علیہ وسلم سے سوال کیا اے

رسول اللہ صلی اللہ علیہ وسلم میں نے جو کام نیک زمانہ جاہلیت میں کیے جیسے صدقات، خیرات، صلہ رحمی، کیا ان کا ثواب بھی مجھ کو ملے گا، حضور نے ارشاد فرمایا: تم ان اعمالِ نیک پر ایمان لائے کہ جو زمانہ گذشتہ میں کیے ہیں، یعنی ان شاء اللہ تعالیٰ ان نیکیوں کے ثواب سے محروم نہ رہو گے۔

جب یہ یقیناً معلوم ہو گیا کہ نیکیاں درجاتِ بہشت میں پہنچنے کا سبب ہیں اور انہیں کی بدولت نعماتِ جنت نصیب ہوں گی اور جنت کی تعریف ہے کہ اس میں عورتیں خوب و فرشتہ خوموجود ہیں، نیز بہشتوں میں حوریں خیموں کے اندر پردہ نشیں ہیں تو انسان کو چاہیے کہ اکثر اوقات بارگاہِ الہی میں یہ دعا بکمالِ عجز و التجا کرتا رہے ”رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ“۔

یہ دعائیں جملہ ان دعاؤں کے ہیں جو احادیث سے منقول ہیں اور بزرگانِ دین کا معمول ہے۔

شیخ عبدالحق دہلویؒ آداب الصالحین میں اس دعا کے متعلق لکھتے ہیں، اس آیت پاک میں ”حَسَنَةً“ سے نیک عورت مراد ہے، آنحضرت صلی اللہ علیہ وسلم فرماتے ہیں: مجھ کو حضرت آدم علیہ السلام پر فضیلت دو وجہ سے ہے، ایک تو یہ ہے کہ ان کی بی بی ان کے گناہ کا سبب ہوئیں اور میری بی بی بیانِ عبادتِ الہی میں میری معین و مددگار ہیں، دوسرے یہ کہ حضرت آدم علیہ السلام کا شیطان کا فر تھا، اور میرا شیطان مسلمان ہو گیا، مسلمانوں کی نیکیوں کی تصحیح آنحضرت صلی اللہ علیہ وسلم کی ذات پاک سے وابستہ ہے اور یہ کام بھی بحسن و خوبی آپ ہی انجام دیں گے؛ کیونکہ آپ:



مُقِيلُ الْعَثَرَاتِ، صَفُوحٌ عَنِ الزَّلَّاتِ

ہیں، یعنی بندوں کی لغزشوں سے درگزر کرنے والے، ان کی خطاؤں سے اعراض کرنے والے۔

ان صفات میں آپ کا کمال لفظ عفو کی شرح میں اپنی جگہ گذرا اور جبکہ آنحضرت صلی اللہ علیہ وسلم عاصیانِ امت کی بخشش کے درپے ہیں پھر اپنی امت کے ادنیٰ ادنیٰ گناہ خود اجازتِ الہی سے معاف کر دیں تو بعید نہیں۔



صَاحِبُ الشَّفَاعَةِ، صَاحِبُ الْمَقَامِ

گنہگاروں کے بخشانے والے، قیامت کے دن صاحبِ مقامِ محمود۔
آیت کریمہ: ”عَسَىٰ أَنْ يَبْعَثَكَ رَبُّكَ مَقَامًا مَّحْمُودًا“ قریب ہے کہ خداوند تعالیٰ آپ کو مقامِ محمود میں بھیجے گا، اسی طرف اشارہ ہے اور اس کا نام صاحبِ الشفاعیت میں اشارہ ہے کہ آنحضرت صلی اللہ علیہ وسلم لطف و مہربانی خدا سے شفاعت کے مالک ہیں اور اس کے وقوع میں کوئی شک و شبہ نہیں، ہاں وہ شفاعت کہ جس میں اذن کی ضرورت ہوگی اور وہ محلِ نظر و غور ہے اور خدا کی مشیت پر موقوف ہے وہ شفاعت بت پرستوں کی ہے، اپنے بتوں سے مدد مانگنا اور ان کے حق میں کہنا کہ یہ ہمارے شفاعت کنندہ خدا کے نزدیک ہیں۔

جس وقت آیت کریمہ ”وَلَسَوْفَ يُعْطِيكَ رَبُّكَ فَتَرْضَىٰ“ نازل ہوئی، آنحضرت صلی اللہ علیہ وسلم نے فرمایا، میں تو راضی نہ ہوں گا تا وقتیکہ میری امت میں سے ایک ایک کر کے سب نہ بخش دیئے جائیں، یہ حضور کا ناز تھا جو کہ درگاہِ بے نیاز

میں مقبول ہوا، محققین کے نزدیک شفاعت اس کا نام ہے کہ انوارِ رحمت الہی سے ایک نورِ تابان آنحضرت صلی اللہ علیہ وسلم کو گھیر لے گا اور اس کی روشنی سے تمام گنہگاروں کے گناہ کی ظلمت دور ہو جائے گی اور سب سے اول بروز قیامت باب شفاعت کے فاتح آنحضرت صلی اللہ علیہ وسلم ہی ہیں، آپ کے بعد دیگر انبیاء کرام، اولیاء اللہ، قرآن شریف، نماز روزہ، شفاعت کریں گے، کفار نابکار شفاعت سے محروم رہیں گے اور آنحضرت صلی اللہ علیہ وسلم کو اس دن اپنے تابعین کی شفاعت اور ان کی مہمات سر انجام دینے میں نہایت مستعدی و سرگرمی ہوگی۔



صاحبُ القَدَمِ

ثابت و مستقل۔

راہِ مولیٰ میں آپ کا قال مطابق حال تھا اور آپ کا دم و دعویٰ بے قدم نہ تھا۔
 قدم باید اندر طریقت نہ دم ☆ کہ اصلے ندارد دم بے قدم
 طریقت میں قدم در کار ہے، خالی دم مارنے سے کچھ حاصل نہیں ہوتا اور دم بے قدم کی کچھ اصلیت نہیں، آنحضرت صلی اللہ علیہ وسلم طریقت میں مثل ان جھوٹے مدعیوں لاف زن کے نہ تھے کہ چند تصوف کی باتیں بال سے زیادہ باریک بنالیں اور لباس گندہ، مکمل پہن مکاری کی وضع و قطع بن کر راہِ شریعت چھوڑ کر مدعی طریقت ہوئے اور کہنے لگے کہ عارفوں کی شرعی تکلیفیں اٹھانے سے کوئی مطلب نہیں، نماز دل سے پڑھنا چاہیے، اعضاء کو اٹھنے بیٹھنے کی تکلیف دینا بے کار ہے، ان کو آرام و راحت دو، صرف دل سے کام لو، ان کو آنحضرت صلی اللہ علیہ وسلم کے فرمان کی خبر نہیں، قول نبوی صلی اللہ علیہ وسلم ہے، اگر کسی کے دل میں تواضع و انکساری ہے تو اس کے اعضاء، ہاتھ

پاؤں میں بھی تواضع پائی جائے گی۔

آنحضرت صلی اللہ علیہ وسلم بندگی مولیٰ میں متواضع کیوں نہ ہوں، آپ کے اسماء شریفہ اور صفات حمیدہ پسندیدہ تو یہ ہیں:



مَخْصُوصٌ بِالْعِزِّ، مَخْصُوصٌ بِالْمَجْدِ، مَخْصُوصٌ بِالشَّرَفِ

یعنی کمال عزت و بزرگی کے ساتھ مخصوص۔

کسی کو اگرچہ وہ نبی مرسل یا فرشتہ مقرب ہو، آنحضرت صلی اللہ علیہ وسلم کی فضیلت و کمال میں دخل و شرکت نہیں، اور آپ کو کمال عزت و شرف اس واسطے مرحمت ہوا کہ بتائید ایزدی ایسے ہی بڑے بڑے کام آپ نے کیے جن کی وجہ سے یہ سرفرازی ہوئی۔ من جملہ ان کے بطور مشتمل نمونہ از خروارے جز تحریر میں آئے ہیں، اس عالم شہود میں قدم رکھتے ہی زمین پر سجدہ کرتے ہوئے تشریف لائے، انگشت شہادت جانب آسمان اٹھائی، زمانہ شیرخوارگی میں اپنے رضاعی بھائی کی حق تلفی نہ فرمائی اور خود پستان چپ اختیار کی، پستان راست اپنے بھائی کے حصے میں رکھی اور رمضان مبارک میں تمام دن دودھ نوش نہ فرماتے۔

احتیاط ستر عورت میں اس درجہ تھی کہ اگر اتفاقاً کسی وقت کپڑا آپ کے ستر سے الگ ہو جاتا تو فرشتے درست کر دیتے یا خود آنحضرت صلی اللہ علیہ وسلم چیخ اٹھتے تاکہ حلیمہ خاتون آپ کی دائی دودھ پلائے، کپڑے سے آپ کا بدن مبارک ڈھانک دیں، طہارت و پاکی کا خیال از بس تھا اور بچوں کی طرح آپ کا بستر پاخانہ و پیشاب

سے آلودہ نہ ہوتا تھا۔

آنحضرت صلی اللہ علیہ وسلم زمانہ طفلی میں لڑکوں کے ساتھ کھیل کود میں مصروف نہ ہوتے اور ارشاد فرماتے ہم لہو و لعب کے واسطے نہیں پیدا ہوئے، لڑکپن کا تو یہ حال تھا اب احوال سن تمیز و شباب کا کون کہہ سکتا ہے اور کس کی زبان ہے جو ادا کر سکے۔

جبکہ آپ کی بزرگی و رفعت شان کا پایہ عرش کے برابر ہے تو آپ اسی لائق ہیں کہ بندگان ذات والا صفات کو اپنا وسیلہ بنائیں۔



صاحبُ الْوَسِيلَةِ

صاحب وسیلہ۔

حق تعالیٰ کے آگے کوئی وسیلہ آنحضرت صلی اللہ علیہ وسلم کے وسیلے کا مقابل نہیں ہو سکتا، پس لازم ہے کہ ہم ضعیف بندے ایسے شریف وسیلے کو اپنے ہاتھ سے نہ جانے دیں اور آپ کی بارگاہِ عظمت میں تحفہ درود بھیجیں اور پانچوں وقت اذان سن کر دعائے طلب وسیلہ حق جل شانہ مجیب الدعوات کی درگاہ میں کرتے رہیں۔

اللهم آت محمد ن الوسيلة والفضيلة والدرجة الرفيعة وابعثه مقاما محمودا الذي وعدته وارزقنا شفاعته۔

آنحضرت صلی اللہ علیہ وسلم کا وسیلہ جمیلہ اہل اسلام کو قوی دل و مطمئن کرتا ہے اور خطرہ ظلم کفار نابکاران کے دلوں میں نہیں آنے پاتا؛ کیونکہ آنحضرت صلی اللہ علیہ وسلم:



صَاحِبُ السَّيْفِ

بھی ہیں، یعنی صاحب تلوار آبدار۔

قوت بازو اور شمشیر خوریز کی کاٹ سے اللہ کا کلمہ بلند کر دیا اور متعدد جہادوں میں دادِ شجاعت دی، ہمیشہ مظفر و منصور رہے، آنحضرت صلی اللہ علیہ وسلم کی تلوار کا نام ”ذوالفقار“ تھا، بعد وفات آنحضرت صلی اللہ علیہ وسلم یہی تلوار حضرت شاہِ مردان شیر خدا علی مرتضیٰ کو ملی اور شجاعت علی شمشیر نبی صلی اللہ علیہ وسلم سے اور بھی دو چند ہو گئی جیسا کہ مشہور ہے:

ع: لا فتی الا علی لا سیف الا ذوالفقار

جوانوں میں جوان مرد صرف حضرت علی ہی ہیں اور تلواروں میں ذوالفقار، آنحضرت صلی اللہ علیہ وسلم کی معرکہ جنگ میں شہرت و ناموری ہونا اور بہادرانِ جنگ آور کی سرداری پانا کچھ جائے تعجب نہیں، آنحضرت صلی اللہ علیہ وسلم:



صَاحِبُ الْفَضِيلَةِ

بھی ہیں، یعنی معرکہ کارزار میں بڑے بڑے بہادر پہلوان قلعه کشا، آئین جنگ و جدال، حرب و قتال میں آپ کی ایسی فضیلت نہیں رکھتے اور سات آسمانوں کے فرشتے حکم خدا سے آپ کی مددگاری میں رہتے تھے (بھلا یہ مرتبہ کس کا تھا) جس وقت آنحضرت صلی اللہ علیہ وسلم نے ایک مٹھی خاک زمین سے اٹھا کر لشکر کفار پر پھینک ماری، آپ کی ہیبت و رعب ان کے دلوں میں سما گیا، اور سب اندھے ہو گئے اور جن کی قسمت میں سعادت ابدی تھی، یہی خاک ان کی آنکھوں میں کھل الجواہر ہو گئی اور یہ

معجزہ دیکھ کر آنحضرت صلی اللہ علیہ وسلم پر ایمان لے آئے، خداوند تعالیٰ قرآن مجید میں اس معجزہ کی خبر دیتا ہے ”وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى“ اسی کی جانب اشارہ ہے، یعنی اے محمد صلی اللہ علیہ وسلم تم نے کفار پر مشتمل خاک نہیں پھینکی لیکن دراصل یہ اللہ کا ہی کام تھا کہ وہ ہیبت زدہ ہوئے۔

ان فضائل و کمالات کا مستحق و سزاوار وہی شخص ہے جس کو وصف حیا کا کامل حصہ عطا ہوا ہو اور اپنے بدن کا ستر مناسب کر لے۔



صَاحِبُ الْإِزَارِ

یعنی تہہ باندھنے والے۔

آنحضرت صلی اللہ علیہ وسلم ازار (تہبند) سے ستر عورت فرماتے تھے اور آپ کے اصحاب کبار نے بھی یہی وضع اختیار کی اور یہ نعت نبوی تو ریت میں بھی مذکور ہے۔ مضمون اس کا یہ ہے کہ ”نبی آخر الزما کا ملک و حکومت شام میں ہوگی، وضع و لباس میں کمر پر تہبند باندھنا ان کی عادت ہوگی“ یہ پوشش آنحضرت صلی اللہ علیہ وسلم کی خصوصیات میں ہے، خداوند تعالیٰ نے آسمانی کتابوں میں اس کا ذکر فرمایا۔ اسی واسطے پیروان سنت و مشائخ طریقت، درویش تارک دنیا اکثر اوقات تہبند باندھا کرتے ہیں۔

روایت ہے کہ ایک مرتبہ آنحضرت صلی اللہ علیہ وسلم نے سلا ہوا پاجامہ پہن کر فرمایا کہ یہ لباس بدن کے چھپانے میں خوب ہے، اس واسطے پاجامہ پہننا ہی مسنون ہے؛ لیکن چاہئے کہ پاجامہ شرع کے مطابق ہو، ٹخنے سے اوپر تک ہو، بہت تنگ نہ ہو، نماز میں اٹھنے بیٹھنے، سجدہ کرنے میں تکلیف نہ دے۔

آنحضرت صلی اللہ علیہ وسلم کا تہبند مبارک ساڑھے چار گز لا نبا اور ڈھائی فٹ چوڑا، لٹکاؤ میں آدھی پنڈلی تک پہنچتا تھا، اس سے زیادہ درازی ممنوع ہے اور حد افراط تک پہنچے تو حکم اسراف میں اور سبب دخولِ دوزخ ہے، عبا، کرتہ، آستین دامن کی درازی میں احتیاط درکار ہے، کہ قدر حاجت سے زائد نہ ہو اور اس زمانہ میں اہل عرب جیسی آستین بڑی رکھتے ہیں، یہ خلاف سنت ہے، درباب ستر عورت (شرمگاہ) و دیگر احکام شرعی جس درجہ آنحضرت صلی اللہ علیہ وسلم کو اہتمام تھا اس سے معلوم ہو سکتا ہے کہ اہل اسلام کے واسطے یہ طرز و روش حجت ہے، سب کو اسی پر عمل کرنا چاہیے۔



صاحبُ الْحُجَّةِ

صاحب برہان و دلیل روشن۔

انواعِ معجزات سے اپنی رسالت کو قوت دی اور دشمنانِ دین کو عاجز کیا اور خرق عادات و معجزات سرور کائنات صلی اللہ علیہ وسلم عرش سے فرش خاک تک شق القمر (چاند کا دو ٹکڑے ہو جانا) مشہور معجزہ ہے۔

ایک مرتبہ آنحضرت صلی اللہ علیہ وسلم جناب امیر المؤمنین علی مرتضیٰؑ کے زانو پر سر رکھ کر نماز عصر کے بعد استراحت میں مشغول ہوئے، سورج ڈوبنے لگا اور حضرت علیؑ نے نماز عصر نہ پڑھی تھی، آنحضرت صلی اللہ علیہ وسلم کی دعا سے سورج لوٹ آیا اور جناب امیر نے نماز عصر پڑھ لی، اس مالک و آقا سے جس کی حکومت عالم ملک و ملکوت میں ہو، اس قسم کے خرق عادات کچھ عجب نہیں۔



صَاحِبُ السُّلْطَانِ

صاحب قدرت و سلطنت۔

ایسے صاحب شوکت کہ شاہانِ روئے زمین ان کا غاشیہ اطاعت اپنی جانوں پر اٹھاتے ہیں، اور آپ کی اطاعت سے باہر نہیں ہوتے؛ کیونکہ آپ کی بادشاہی کو تائیدِ الہی ہر وقت ہے اور آپ کی ہیبت بڑے بڑے گردن کش اور متکبروں کے دلوں میں جمی ہوئی ہے اور طرفہ ماجرا ہے کہ آپ دین و دنیا کے بادشاہ ہیں، مگر دنیوی کروفر، لشکر و سپاہ، ہاتھی گھوڑے، آپ کے ساتھ نہیں، جیفہ، کلفی، ماہی مراتب، زیورات مرصع، کرسی زرین، تخت طاؤسی، عمارت عالیشان، نقیب و دربان جو باتیں سلاطین کے لوازم ہیں ان میں سے ایک نہیں، بلکہ سلطان الانبیاء تاج فقر سر پر دھرے ہیں اور ایک چادر پوش بدن ہے۔



صَاحِبُ الرِّدَاءِ

صاحب چادر، یا چادر والے۔

درحقیقت رداء ایک کپڑا الانبا، چوڑا طیلسان کے مثل ہے اور طیلسان کو نامور بادشاہ سر سے اوڑھتے ہیں، یہ لفظ رداء حدیث قدسی میں بھی آیا ہے، اللہ جل شانہ فرماتا ہے، تکبر میری رداء ہے اور عظمت میری ازار (تہبند) ہے جو کوئی ان صفات میں میری ہمسری و برابری کرے گا میں اس کو اپنی آگ میں ڈال دوں گا، یعنی میرا قہر، غضب اس پر ٹوٹ پڑے گا۔

شرح سفر السعادت میں ہے کہ آنحضرت صلی اللہ علیہ وسلم کی چادر چھ گز لانی اور تین گز ایک بالشت چوڑی تھی، چونکہ آنحضرت صلی اللہ علیہ وسلم نے شرم و حیا کی

چادر اوڑھ لی لہذا آپ کو درجہ بلند مرحمت ہوا۔



صاحبُ الدَّرَجَةِ الرَّفِيعَةِ

بلند مرتبہ والے، یہ رفعت شان وعلوم مکان خارج از حد خیال ہے۔

سیرغ روح ہیچ کس از انبیاء نہ رفت ☆ آنجا کہ تو بالِ کرامت پریدہ
جس مقام تک آپ کو رسائی ہوئی کسی نبی کی روح اڑ کر نہ پہنچ سکی، جبکہ انتہائے
سیر آنحضرت صلی اللہ علیہ وسلم لا مکان ہے، اس سے عالی اور بلند مکان تو اور ممکن نہیں،
اور یہ مرتبہ اسی ذات کو زیبا ہے، جس کے سر پر تاج لولاک ہے۔



صاحبُ التَّاجِ

تاج والے، خداوند، تاج و افسر۔

تاج فقر کو حضور نے پسند فرمایا اور اسی کو عزت بخشی؛ کیونکہ گنج قناعت ایک ایسا
خزانہ ہے جو خرچ کرنے سے ختم نہیں ہوتا، آپ نے قناعت اختیار کی اور دنیا کی
دولت جو ناپائیدار و سرلیح الزوال ہے، اس کی جانب توجہ نہ فرمائی، آسمان وزمین کے
خزانوں کی کنجیاں حضرت جبریل حضرت جبریل حضور کی خدمت میں لائے، مگر آپ
نے واپس کیں، آپ نے عقل نورانی سے بخوبی معلوم کیا کہ مال و زر دنیوی کی محبت
آدمی کو پائے مال کرتی ہے، غرور و غفلت اس دنیوی دولت کا ثمرہ ہے، اسی واسطے
آنحضرت صلی اللہ علیہ وسلم مال و دنیا جمع کرنے کا ارادہ نہ فرماتے اور جب مالِ غنیمت
حضور میں آتا جب تک فقیروں، محتاجوں پر تقسیم کر کے صرف نہ کر دیتے، دولت خانہ

میں نہ تشریف لے جاتے، جو لوگ مردانِ راہِ خدا ہیں ان کو اسبابِ دنیا سے ہتھیار و آلاتِ حرب و دولتِ عقبیٰ حاصل کرنے کو کافی ہیں۔



صاحبُ المغفر

خود والے۔

خود سر پر رکھ کر معرکہ جنگ میں جاتے ہیں تاکہ سر دشمن کے حربہ سے محفوظ رہے۔
قرآن پاک میں ہے ”اپنے ہاتھوں خود ہلاکت میں نہ پڑو“ خود سے ظاہراً حفاظت بھی ہے اور حکمِ الہی پر عمل بھی اور بے ہتھیار لگائے جوشن، خود پہنے دشمن کی فوج میں بلا خوف و خطر گھس جانا اس کا نام تہور ہے، تہور دائرہ شجاعت سے باہر جانبِ افراط میں ہے جیسے: جبن، طرفِ تفریط ہے اور شجاعت ان دونوں کے وسط کا نام ہے اور اپنی حفاظت کرنا خلاف شجاعت نہیں۔



صاحبُ اللّواء

دنیا و دین میں علم والے۔

جامعِ ترمذی میں ہے کہ آنحضرت صلی اللہ علیہ وسلم کا چھوٹا علم لشکرِ برنگِ سیاہ تھا اور لوائے حضور کا سپید کپڑے کا تھا، اس پر لا الہ الا اللہ محمد رسول اللہ مرقوم تھا، لواء بڑے علم و نشانِ لشکر کو کہتے ہیں، قیامت کے روز آنحضرت صلی اللہ علیہ وسلم کو لواءِ الحمد عطا ہوگا۔

چنانچہ ارشادِ نبوی ہے: آدم اور ان کے ماسواء سب میرے لواءِ الحمد کے زیر

سایہ ہوں گے۔



صَاحِبُ الْمَعْرَاجِ

رات کو آسمانوں پر تشریف لے گئے۔

حق تعالیٰ سے ملاقات کی اور خداوند تعالیٰ کو اسی سر کی ظاہری آنکھوں سے دیکھا، صبح کے وقت جب حضور نے یہ قصہ بیان کیا، کفار عرب نے انکار کیا اور مسلمانوں کے درمیان سب سے اول جناب صدیقؑ نے تصدیق کی، اسی واسطے صدیق لقب پایا اور معراج کا قصہ کتب سیر میں مفصل مذکور ہے۔



صَاحِبُ الْقَضِيبِ

صاحب عصا، یا صاحب شمشیر۔

ہاتھ میں عصا رکھنا پیغمبروں کی عادت ہے؛ کیونکہ خلق کے پاسبان کو ادب دینے کی ضرورت ہوتی ہے؛ لہذا عصا رکھنا ضرور ہوا۔

اس زمانہ کے اکثر ہمارے بھائی چوب مسنون کو ترک کر کے طرح طرح کی چھڑیاں (بید وغیرہ) اپنے ہاتھوں میں رکھتے ہیں جن کے رکھنے سے صرف ایک زیبائش دنیوی ہے۔

عصائے حضرت موسیٰ علیہ السلام کی تعریف میں ہے، حضرت موسیٰ کی زبانی قرآن میں ارشاد ہوتا ہے: ”یہ لکڑی میرا عصا ہے، اس پر میں ٹیک لگاتا ہوں، اس سے بکریاں ہانکتا ہوں اور اس سے میرے اور کام بھی نکلتے ہیں۔“

تفسیر بیضاوی میں ہے مراد اور کاموں سے یہ ہے کہ اس عصا سے افعال خرق عادات صادر ہوتے تھے، اندھیری رات میں دونوں سرے اس عصا کے مثل مشعل کے روشن ہو جاتے تھے، اگر کنویں سے پانی لینے کی ضرورت ہوتی وہ عصا اس وقت ڈول ہو جاتا اور جس قدر کنواں لانا بگہرا ہوتا یہ بھی اتنا ہی ہو جاتا، اگر عصا کوزمین پر مارتے تو اس سے پانی جاری ہوتا، کبھی حضرت موسیٰ میرے میوے کھانا چاہتے تو عصا کوزمین میں گاڑ دیتے فوراً حکم الہی سے درخت سبز ہو جاتا اور میوہ لاتا، درحقیقت یہ اس عصا کے خواص نہ تھے بلکہ خداوند عالم کا حکم تھا۔



صاحبُ البراق

براق والے۔

احادیث میں وارد ہے، براق کا چہرہ انسان کے چہرے جیسا تھا، بدن مثل گھوڑے کے، دم ہرن کی، پاؤں خچر کے، سینہ یا قوت سرخ کا پیٹھ موتی کی، اس کے دو بازو بھی تھے مرغ کے سے، ان کے ذریعہ سے ہوا میں اڑتا تھا، آنحضرت صلی اللہ علیہ وسلم قیامت کے دن براق پر سوار ہوں گی، اور ستر ہزار فرشتے ہمراہ رکاب نبوی ہوں گے۔



صاحبُ الخاتم، صاحبُ العلامۃ

صاحب مہر، صاحب نام و نشان۔

یہ مہر مہر نبوت ہے، آپ کے دونوں موندھوں کے بیچ میں ایک ٹکڑا گوشت کبوتر کے انڈے کے برابر تھا، اس پر بقلم قدرت ”محمد رسول اللہ“ لکھا تھا، ایک نور اس سے

چمکتا تھا اور علامت سے مراد یہ ہے کہ آنحضرت صلی اللہ علیہ وسلم کا نشان آپ کی لغت
توریت و انجیل میں مذکور ہے۔



صَاحِبُ الْبُرْهَانِ

صاحب دلیل روشن۔

وہ دلیل قرآن مجید ہے جو آپ کے صدق رسالت پر گواہ ہے۔



صَاحِبُ الْبَيَانِ

کلام الہی کی تفسیر کرنے والے، اس کے مضامین و مطالب باریک حل کرنے والے،
مسائل دین بیان کرنے والے۔



فَصِيحُ اللِّسَانِ

زبان آور خوش بیان۔

وصف فصاحت میں فصحاء عرب و عجم پر سبقت لے گئے۔

کلام فیض نظام ”عرب و عجم میں سب سے فصیح ہوں“ سے چار دانگ عالم میں
آپ کی فصاحت کا شور برپا ہوا، جب آنحضرت باتیں کرتے، مضامین لطیف اور
معانی شریف حضور کے روبرو دست بستہ کھڑے ہو جاتے، کلام مختصر یہ آپ کا اعجاز تھا،
جوامع الکلم حضور کے خصائص سے ہے، جوامع الکلم سے وہ کلمات مراد ہیں کہ باوجود

اختصار کے مطالب کثیر پر حاوی ہوں، آنحضرت صلی اللہ علیہ وسلم نے فرمایا ہے: ”مجھ کو جوامع الکلم دیئے گئے۔“

○ مُطَهَّرُ الْجَنَانِ

پاک دل، پاکیزہ باطن۔

جنان بمعنی دل، مراد پاکی دل سے ترک ماسوائے اللہ ہے، قرآن مجید میں ایسے دل کو قلب سلیم فرمایا ہے، آنحضرت صلی اللہ علیہ وسلم کے طہارت قلب پر یہ دلیل ہے کہ حضرت جبریل نے بفرمان رب جلیل عالم طفولیت میں سینہ مبارک آنحضرت صلی اللہ علیہ وسلم کا چاک کر کے آلائش علاقہ شیطانی سے اس کو پاک کیا، جیسا کہ یہ قصہ کتب سیر میں مسطور ہے۔

○ رَوْوُفٌ، رَحِيمٌ

امت پر مہربان، پیروانِ شریعت پر رحم کرنے والے۔

یہ دو صفت من جملہ اسمائے باری تعالیٰ ہیں جو آنحضرت صلی اللہ علیہ وسلم کو عطا ہوئیں، انہیں دو صفت کاملہ سے دریائے رحمت الہی و چشمہ کرم جناب رسالت پناہی جوش مارتا ہے۔

○ أُذُنٌ خَيْرٌ

خیر کے کان، یعنی خیر سننے والے۔

حق تعالیٰ فرماتا ہے: ”وَمِنْهُمْ الَّذِينَ يُؤْذُونَ اللَّهَ وَرَسُولَهُ وَيَقُولُونَ هُوَ
 اُذُنٌ“ تا آخرت آیت یعنی بعضے منافقوں میں وہ ہیں کہ اللہ اور اس کے رسول کو ایذا
 دیتے ہیں اور کہتے ہیں کہ رسول کان ہیں، اگر ان سے جھوٹی بات کہہ دو اور قسم کھا لو یقین
 لے آتے ہیں، اور سچ مانتے ہیں، اے محمد! تم ان سے کہہ دو کہ آپ ان کی خوبی کے
 واسطے کان ہیں، اللہ پر یقین لائے اور ایمان والوں کی بات پر یقین لاتے ہیں، ان کو
 دروغ گو نہیں تصور کرتے، جو لوگ تم میں ایمان لائے ہیں ان کے واسطے رحمت ہیں۔

جاننا چاہیے کہ آنحضرت صلی اللہ علیہ وسلم کی عادت شریفہ یہ تھی کہ آپ
 منافقوں کی جھوٹی باتیں سن کر کچھ ان کی باتوں کی تردید نہ فرماتے اور نہ ان کو جھوٹا
 کہتے بلکہ جو وہ کہتے سن لیتے تھے، اس لیے کفار نابکار اپنی خام عقلی سے جانتے نہ
 آنحضرت صلی اللہ علیہ وسلم ہماری بات نہیں سمجھتے، سیدھے سادے ہیں جو کہہ دیا مان
 گئے، حق تعالیٰ نے اس خیال منافقین و کفار کے دفع کرنے کو فرمایا کہ یہ نہ سمجھو کہ محمد صلی
 اللہ علیہ وسلم تمہاری باتیں نہیں سمجھتے، مگر ان کی عادت سے کہ کسی کے منہ پر اس کی بات
 نہیں اٹھتی، اور یہ ان کی عادت تو تمہارے حق میں مفید ہے ورنہ محمد صلی اللہ علیہ وسلم
 تمہارے منہ پر تمہارا نفاق ظاہر کر دیتے اور تم سزائے نفاق دنیا میں ہی پاتے۔

جاننا چاہیے کہ طالب حق کے واسطے صفت اذن خیر میں چند فائدے متصور ہیں:
 پہلا فائدہ یہ ہے کہ آدمی دو باتیں سنے اور ایک کہے، یعنی ہر سنی بات کا بے
 تحقیق زبان پر لانا خوب نہیں۔

دوسرا: نیک ہی بات سننے، بری بات کے سننے سے پرہیز کرے۔
 تیسرا فائدہ: جب جاہلوں، بد زبانوں سے کام پڑے تو اپنے کو بہرا بنا لے اور
 یہ صفت پیغمبروں کی ہے۔

چوتھا یہ ہے کہ یہ قوت سماعت جو ایک عطیہ الہی ہے، اس کا شکر ادا کرے اور وہ

اس طرح ہے کہ کلامِ الہی وحدانیت و رسالت پناہی، علماء دین کا وعظ و نصیحت سننے، مگر وعظ انہیں علماء کا مؤثر ہوگا جن کی نیت بخیر ہے۔

پانچواں فائدہ یہ ہے کہ جس طرح خود کلمہ خیر سنتا ہے، دوسروں کو بھی اپنا زبان سے بجز کلمہ خیر کے اور بات نہ کہے اور چغلخوری وغیبت سے باز رہے۔



صَحِيحُ الْإِسْلَام

صحیح و درست اسلام والے، یا اسلام صحیح۔

خود ذات شریف آنحضرت صلی اللہ علیہ وسلم کو ہی جاننا چاہیے، اسلام، نماز، روزہ، حج، زکوٰۃ ادا کرنے کو کہتے ہیں، خانہ اسلام انہیں چار رکن پر قائم ہے، علماء واقفین اسرارِ دین فرماتے ہیں کہ نماز، رہنما دین و شیطانِ لعین کے واسطے حصار ہے، ان کے حملوں سے نمازی کو محفوظ رکھتی ہے اور روزہ بمنزلہ سپر (ڈھال) کے ہے، زکاۃ مالِ آتش غضبِ الہی کے بجھانے میں پانی کا حکم رکھتی ہے، حج خانہ کعبہ، زیارتِ حرمین شریفین سے گویا کہ خانہ اسلام کی مرمت اور زینت و آراستگی ہوتی ہے۔

عادات و اخلاق نیک و اخلاق بد کا بیان

امام غزالی رحمۃ اللہ علیہ احیاء العلوم میں لکھتے ہیں کہ حضرت معاذ رضی اللہ عنہ آنحضرت صلی اللہ علیہ وسلم سے روایت کرتے ہیں کہ حضور سرورِ عالم نے ارشاد فرمایا: اسلام نے اخلاق و عادات نیک کا احاطہ کر لیا ہے اور اسلام میں سب باتیں اچھی ہیں، منجملہ ان کے اسلام ہی کی تعلیم ہے کہ اپنے دوستوں یا روں سے نیک برتاؤ رکھنا، اعمال نیک کا پابند ہونا، ہر کام میں نرمی و آسانی اختیار کرنا، بندگانِ خدا پر احسان کرنا،

محتاجوں، بھوکوں کو کھانا کھلانا، آپس میں ایک دوسرے کو ملتے جلتے سلام کرنا، بیماری کی عیادت کرنا چاہیے، وہ نیک کار ہو یا بدکار مسلمان ہو یا کافر مسلمان کے جنازے کے ساتھ قبرستان تک جانا، اپنے ہمسایہ کے ساتھ نیکی کرنا، ہمسایہ مسلمان ہو یا کافر بوڑھے آدمی کی عزت و تعظیم کرنا، دعوت قبول کرنا، خود دعوت کرنا، اپنا قصور و خطا معاف کر دینا، دو آدمیوں میں صلح کر دینا، سخاوت و کرم کی عادت، ہمت بلند رکھنا، سلام کرنے میں خود ابتداء کرنا، غصہ روکنا، یہ سب باتیں تو اچھی ہیں جو اسلام سکھلاتا ہے اور جو کام برے ہیں اور اسلام بھی ان سے منع کرتا ہے وہ یہ ہیں:

آنحضرت صلی اللہ علیہ وسلم فرماتے ہیں: دین و اسلام ان باتوں سے باطل ہو جاتا ہے یعنی اس کو سخت نقصان ہوتا ہے، بے ہودہ کھیل کود، گانا، بجانا، راگ سننا، مکرو فساد کرنا، جھوٹ، غیبت، بخل، تنگ دلی، ظلم و ستم، فریب دہی، دغا بازی، چغل خوری، میاں بی بی کے درمیان جدائی ڈال دینا، ناتہ داروں، عزیزوں سے سلوک نہ کرنا، بد خلقی، تکبر، فخر، کسی کی تعریف میں حد سے بڑھ جانا، کسی کو برا کہنا، گالی دینا، کینہ، حسد، طیش، غصہ، حاکم کی بغاوت اور عدول حکمی، بندگان خدا پر ستم کرنا، اے برادر! اگر بغور نگاہ کر کے دیکھو تو معلوم ہو جائے گا کہ یہ دفتر منجیات و مہلکات کی فہرست ہے اور ان کی تفصیل کیمیائے سعادت میں ہے، جس آقا و مالک نے خانۂ اسلام کو اس طرح آباد کیا کہ وہ بے شک دنیا کا سردار ہے۔



سَيِّدُ الْكَوْنَيْنِ

دو جہاں کے سردار و بادشاہ۔

ایسے بادشاہ کے برخلاف روش شاہانِ روئے زمین کے (جو کہ بوجہ غرور و

دولت کے خداوند عالم سے غافل ہو جاتے ہیں) اس دولت اسلام کی بنیاد ڈالی اور بخوف رعونت نفس شریقہ قصداً فقیری اختیار فرمائی اور دو جہاں کی بادشاہی حاصل کی۔ اگر آپ دنیا کی محبت میں گرفتار ہوتے (جس طرح مکھی شہد میں پھنس جاتی ہے) کبھی یہ سعادت ابدی نہ حاصل ہوتی۔

روایت ہے کہ ایک ایک روز جناب صدیق اکبر نے پانی پینے کا طلب کیا، حاضرین میں سے کسی نے شہد کا شربت حاضر کیا، آپ نے پیالہ ہاتھ میں لے کر پینا چاہا، مگر دفعتاً شربت ملاحظہ کر کے رونے لگے، کسی نے پوچھا اے امیر المؤمنین، آپ کیوں روئے، فرمایا: ایک دفعہ کا ذکر ہے کہ میں آنحضرت صلی اللہ علیہ وسلم کی خدمت میں حاضر تھا، حضور نے اپنے چاروں طرف ہاتھ گھمایا، جیسے کسی کو اشارہ بھاگنے کا فرما رہے ہوں، صحابہ نے عرض کیا، حضور یہ کیا کر رہے ہیں، ارشاد ہوا، دنیا چاروں طرف سے میری جانب آرہی تھی میں اس کے کو اپنے گرد سے دفع کر دیا، پھر ابو بکر صدیق نے فرمایا: یارو! یہ شہد کا شربت دنیا کی لذیذ اشیاء میں سے ہے، آنحضرت صلی اللہ علیہ وسلم کا زید یاد کر کے مجھ کو رونا آیا، آنحضرت صلی اللہ علیہ وسلم کو دنیوی نعمتوں سے کچھ مطلب نہ تھا اور نہ کبھی ان کی تمنا کی؛ کیونکہ ذات والا صفات:



عَيْنُ النَّعِيمِ

تھی، یعنی سرچشمہ نعمت دینی۔

کیونکہ نعمت بہشت بریں اور نعمت دیدار رب العالمین سب مسلمان آنحضرت صلی اللہ علیہ وسلم کے وسیلے سے پاویں گے اور اسم نعمۃ اللہ اوپر گذرا اس کی شرح میں دیگر فضائل گذر چکے۔

○ عَيْنُ الْغُرِّ

امتِ آنکھ۔

غر بمعنی امت ہے، اس صفت کا بیان بعینہ ”قائد الغر المحجلین“ کا بیان ہے۔

○ سَعْدُ اللَّهِ، سَعْدُ الْخَلْقِ

برکت الہی، سعادت مخلوقات۔

یعنی تمام موجودات حضور ہی کے فیض سے لباس وجود پہن کر جلوہ گر ہوئی اور قیامت کو دوبارہ زندگی ہوگی، ایماندار آپ کی شفاعت سے عذابِ آخرت سے نجات پا کر سعادتِ ابدی حاصل کریں گے اور جنت کے باغوں کی سیر، اقسامِ نعمتِ حور و غلمان، عماراتِ عالیشان غرضیکہ جملہ اسبابِ عیش و آرام میں ہمیشہ رہیں گے۔

○ خَطِيبُ الْأُمَمِ

پچھلی امتوں کے واسطے خطبہ پڑھنے والے۔

اور یہ اشارہ ہے کہ آپ کی بدولت بابِ شفاعت کھل جائے گا جبکہ تمام انبیائے کرام نفسی نفسی کہیں گے، مگر آنحضرت صلی اللہ علیہ وسلم بندگانِ خدا کی فریاد کو پہنچ کر مقامِ محمود میں کھڑے ہو کر گنہگاروں کی مشکل حل کریں گے اور اس دن جس قدر صحرائے ہول خیز قیامت میں عاجز و درماندہ ہوں گے، کفار کے سوا سب کے سب

آنحضرت صلی اللہ علیہ وسلم کی مدد سے اپنی مرادیں پائیں گے۔



عَلَمُ الْهُدَى

ہدایت کی علامت و نشان۔

جس نے آپ کی اقتداء کی آپ کی سنت کی پیروی کی، سعادت دارین اس کے نصیب میں ہوئی۔



كَاشِفُ الْكُرْبِ

دنیا و آخرت کے درد و غم، محنت و مصیبت، کربت، غربت کے دفع کرنے والے۔
دنیا میں حضور کے ناموں کا ورد رکھنا، انواعِ بلیات و آفات، فقر و فاقہ، تنگی،
قلت روزی، تشویش فکر، قید بلا کی گرفتاری، خوف غلبہ و دشمن، آسیب، جن و پری، نظر
بداور تمام سخت جسمانی امراض لا علاج سے پناہ دیتا ہے اور اس جہاں میں سختی ہولِ محشر،
عذابِ دوزخ سے نجات ہوگی، نیز مشائخِ طریقت کے تجربہ سے معلوم ہو گیا ہے کہ
تلاوت قرآن مجید کے بعد دلائل الخیرات کی روزمرہ تلاوت کرنا بڑی برکت ہے۔



رَافِعُ الرَّائِبِ

مرتبے بلند کرنے والے۔

یعنی نمازوں اور درود خوانوں کے درجے بڑھانے والے، بشرطیکہ یہ عادت

خالصاً اللہ ہو، ریا و دیگر غرض کو اس میں دخل نہ ہو۔



عِزَّ الْعَرَبِ

ملک یا قوم عرب کو عزت دینے والے۔

بیشک آنحضرت صلی اللہ علیہ وسلم کی ذات پاک ہے، عرب کو عزت ہے، اور مشہور قول ”انما عرب بلا عین“ اگرچہ معنی کی رو سے اس کی صحت میں کلام ہے لیکن باعتبار صورت تاویلی معنی ہو سکتے ہیں، جیسا کہ اپنی جگہ مذکور ہوا ہے، اور ان تکلفات کی ضرورت ہی کیا ہے، آنحضرت صلی اللہ علیہ وسلم کے دیگر فضائل و کمالات کیا کم ہیں، آپ بہ مدد الہی دنیا و دین کی مشکلیں حل کرنے والے ہیں۔



صَاحِبُ الْفَرَجِ

صاحب کشائش۔

بندوں کے الجھے اور پیچیدہ کام آپ کے ناخن تدبیر سے یا اعجاز و کرامت سے کھل جاتے ہیں اور بندگانِ الہی حضور کی کمال شفقت سے انواعِ محنت و مشقت سے نجات پائیں گے، قیامت کے دن بجز ذاتِ گرامی مشکلوں کو حل کرنے والا کوئی نہیں، اور لفظ کاشف الکرب میں جو تقریر ہے وہی مطلب یہاں بھی ہے، آنحضرت صلی اللہ علیہ وسلم نے کشور کار کے واسطے اپنی امت کو جانبِ فضیلت صبر کی دعوت کی اور فرمایا: صبر کشور کار کی کنجی ہے اور حق تعالیٰ بھی فرماتا ہے: ”نماز اور صبر کے ذریعہ سے مدد طلب کرو“ سب کام دنیا و دین کے اس سے بن جائیں گے۔

مطلب یہ ہے کہ انسان مصیبت کے وقت صبر کرے اور نماز میں مشغول ہو جائے۔

کتب سیر میں ہے کہ جب آنحضرت صلی اللہ علیہ وسلم کو کوئی مشکل پیش آتی یا کوئی فکر لاحق ہوتی تو نماز نفل میں مصروف ہوتے اور اپنے کو خدا کے سپرد کر دیتے، بعض نسخوں میں بجائے اس نام مبارک کے ”صاحب المخرج“ ہے، یعنی آپ کریم الحسب، شریف النسب ہیں، یا یہ معنی کہ آپ کی ہجرت جائے مقدس سے جو کہ مکہ معظمہ ہے، بجانب مدینہ منورہ واقع ہوئی، اپنے نبی محمد شفیع گنہگار ان، امام پرہیزگار ان پر اور ان کی آل و اولاد و اصحاب پر تحفہ درود نامعد و دنازل فرما۔

تمت بالخیر

حامدا و مصلیا، اما بعد!

یہ کتاب مستطاب ”خزینۃ البرکات، ترجمہ وسیلۃ النجات“ بتاریخ ۱۳ مارچ ۱۹۰۸ء، مطابق ۹ صفر ۱۳۲۶ھ یوم جمعہ کو ختم ہوئی، خداوند تعالیٰ محض اپنے فضل و کرم سے اس کو قبول فرمائے اور مترجم بے بضاعت مسکین بے تسکین گنہگار تر دامن امیدوار رحمت ایزد برحق ”حکیم مظہر الحق“ کو بروز محشر شفاعت اپنے حبیب پاک شفیع المذنبین، رحمۃ للعالمین کی نصیب فرمائے، خداوند! میں سرتا پر بحر عصیاں میں غرق ہوں، اگر تیری رحمت اور تیرے رسول صلی اللہ علیہ وسلم کی شفاعت دستگیر ہو تو کیا عجب:

ع: شاہان چہ عجب گرنوارند گدارا

وصلی اللہ تعالیٰ علی خیر خلقہ سیدنا و مولانا و علی آلہ و أصحابہ و أزواجه و اهل بیتہ و عترتہ أجمعین إلی یوم الدین آمین یا رب العالمین۔